

تیسویں
تذکرہ الابرار
بمقام مولانا محمد رفیع صاحب
لاہور

تیسویں

3003

دارالانشاء نے پنجاب لاہور



مَحْزُونٌ نَقَصٌ عَلَيْكَ أَحْسَنُ الْقَصَصِ

3003

تذکرہ الانبیار

یعنی

نبیوں کے قصے

مترتب

شمس العلماء مولوی سید ممتاز علی مرحوم

۱۹۵۱ء

باہتمام تاج و حجاب

دارالانشاء و پبلیکیشن لاہور

قیمت تین روپے ۸

مارتھ

تعمیر و ترمیم

86077

مکتبہ اسلامیہ

~~68577~~

تعمیر و ترمیم

مکتبہ اسلامیہ

۱۵۸۱

بیت آج و آج

مکتبہ اسلامیہ

تعمیر و ترمیم

3003

فہرست مضامین

صفحہ	مضمون	نمبر شمار
۱	دیباچہ	۱
۱۱	حضرت آدم علیہ السلام	۲
۱۶	ہابیل اور قابیل	۳
۱۹	حضرت ثنیث علیہ السلام	۴
۲۰	حضرت ادریس علیہ السلام	۵
۲۱	حضرت نوح علیہ السلام	۶
۲۹	حضرت ہود علیہ السلام	۷
۳۲	باغ ارم یعنی شداو کے بہشت کا قصہ	۸
۳۵	حضرت صالح علیہ السلام	۹
۳۹	حضرت اسمعیل علیہ السلام	۱۰
۴۶	حضرت ابراہیم کا سفر کنعان	۱۱
۵۰	بچے کی قربانی	۱۲
۵۷	بیمانی ہجرہ اور بی بی سارہ کی بڑی بخشش	۱۳

صفحہ	مضمون	نمبر شمار
۴۰	تعمیر بیت اللہ یعنی خانہ کعبہ	۱۲
۴۹	خانہ کعبہ کا سطحی خاکہ	۱۵
۶۰	حضرت اسحاق کی شادی	۱۶
۶۲	حضرت اسحاق کی اولاد	۱۷
۸۳	حضرت یوسف علیہ السلام	۱۸
۷	حضرت یوسف کا خواب اور بھائیوں کا حسد	۱۹
۹۰	حضرت یوسف غلام کی طرح بیچے جاتے ہیں	۲۰
۹۲	یوسف عزیز مصر کے گھر میں	۲۱
۹۸	یوسف زندان میں	۲۲
۱۰۰	بادشاہ مصر کا خواب	۲۳
۱۰۳	قید سے رہائی	۲۴
۱۰۴	حضرت یوسف کے بھائی مصر میں	۲۵
۱۱۰	حضرت یوسف کے بھائی دوبارہ مصر میں	۲۶
۱۱۲	بن یامین روک لیا جاتا ہے	۲۷
۱۱۸	معافی کا دن	۲۸
۱۲۱	حضرت یعقوب مصر جاتے ہیں	۲۹

صفحہ	مضمون	نمبر شمار
۱۲۵	حضرت ایوب علیہ السلام	۳۰
۱۳۵	بنی اسرائیل پر فرعون کا ظلم	۳۱
۱۳۷	موسیٰ علیہ السلام پیدا ہوتے ہیں	۳۲
۱۴۰	موسیٰ فرعون کے گھر میں	۳۳
۱۴۱	موسیٰ ایک قبیلے کو قتل کرتے ہیں	۳۴
۱۴۲	موسیٰ مدین میں	۳۵
۱۴۶	حضرت موسیٰ فرعون کے دربار میں	۳۶
۱۵۲	عبور بحر قلزم	۳۷
۱۵۵	جلوہ طور	۳۸
۱۵۸	موسیٰ اور قارون	۳۹
۱۵۹	موسیٰ اور ایک مرد صالح (نضر)	۴۰
۱۶۲	عوج بن عنق	۴۱
۱۶۴	بلعام بن باعور	۴۲
۱۶۸	شریعت موسوی کا کچھ بیان	۴۳
۱۷۶	حضرت یوشع بن نون علیہ السلام	۴۴
۱۷۷	قاصیوں کا عہد	۴۵

صفحہ	مضمون	نمبر شمار
۱۸۳	بی بی راعوث	۴۶
۱۸۵	حضرت ثمویل	۴۷
۱۸۹	طالوت بادشاہ	۴۸
۱۹۰	حضرت داؤد علیہ السلام	۴۹
۱۹۲	حضرت داؤد یونان اور طالوت	۵۰
۱۹۲	حضرت داؤد کا عالی حوصلہ سلوک طالوت سے	۵۱
۱۹۷	حضرت داؤد بادشاہ ہو گئے	۵۲
۱۹۹	شہزادہ بغاوت کرتا ہے	۵۳
۲۰۱	حضرت داؤد کے آخری ایام	۵۴
۲۰۲	حضرت سلیمان علیہ السلام	۵۵
۲۱۰	فہم و فراست کی حکایتیں	۵۶
۲۱۳	بنی اسرائیل متفرق ہو گئے	۵۷
۲۱۲	حضرت الیاس علیہ السلام	۵۸
۲۲۱	حضرت یونس علیہ السلام	۵۹
۲۲۸	بنی اسرائیل کے آخری ایام	۶۰
۲۲۹	اسیری بابل	۶۱

صفحہ	مضمون	نمبر شمار
۲۳۳	حضرت دانیال اور اُن کے تین دوست	۴۱
۲۳۴	دانیال نبی اور شاہ بلشزار	۴۲
۲۳۷	دانیال بُت شکن اور بُت طلائی	۴۳
۲۳۸	دانیال اور شیروں کا پتھر	۴۴
۲۴۲	حضرت حزقیل علیہ السلام	۴۵
۲۴۴	اسیری بابل ختم ہوتی ہے	۴۶
۲۴۶	ذوالقرنین	۴۷
۲۵۰	ذکر یاویجی علیہما السلام	۴۸
۲۵۶	حضرت عیسیٰ علیہ السلام	۴۹
۲۶۳	انجیل خالص خدا کا کلام نہیں	۷۰
۲۶۴	اصحاب کہف	۷۱



صفحہ نمبر	عنوان	صفحہ نمبر
۱۰	تصویریں اور کتب اللہ ان الیہ صبر	۱۰۱
۱۱	تصویریں اللہ ان الیہ صبر	۱۰۲
۱۲	تصویریں اللہ ان الیہ صبر	۱۰۳
۱۳	تصویریں اللہ ان الیہ صبر	۱۰۴
۱۴	تصویریں اللہ ان الیہ صبر	۱۰۵
۱۵	تصویریں اللہ ان الیہ صبر	۱۰۶
۱۶	تصویریں اللہ ان الیہ صبر	۱۰۷
۱۷	تصویریں اللہ ان الیہ صبر	۱۰۸
۱۸	تصویریں اللہ ان الیہ صبر	۱۰۹
۱۹	تصویریں اللہ ان الیہ صبر	۱۱۰
۲۰	تصویریں اللہ ان الیہ صبر	۱۱۱



بِسْمِ اللّٰهِ الرَّحْمٰنِ الرَّحِیْمِ

بے شمار حمد و ثنا خدائے تعالیٰ کے لئے ہے جس نے ہمیں پیدا کر کے علم و عقل سے سرفراز فرمایا۔ اور ہمارے لئے دنیا میں پیغمبروں کو بھیج کر چراغِ راہِ ہدایت بنایا۔ اور درودِ نامحدود ہو حبیبِ خدا خاتم الانبیاء محمد مصطفیٰ صلی اللہ علیہ وسلم پر جو تمام انبیاء کے سر تاج ہوئے۔ اور سب ہادیاں دین میں مفتخر و ممتاز۔ اس کے بعد خاکسار سعید ممتاز علی دیوبندی سب برادرانِ دینی کی خدمت میں عرض کرنا ہے۔ کہ ہر مسلمان پر دین کی تعلیم حاصل کرنا فرض ہے۔ اور تعلیم دین میں نبیوں کے قصے جاننے سب سے مقدم اور ضروری ہیں۔ لیکن اردو میں کوئی ایسی کتاب نہ تھی جس سے کم عمر اور کم استعداد لوگوں کو صاف طور پر انبیاء کے صحیح صحیح حالات معلوم ہو سکیں۔ اردو میں جتنی کتابیں قصص الانبیاء کی لکھی گئی ہیں۔ ان میں اول تو اکثر قصے بے تحقیق لکھے گئے ہیں۔ دوسرے عام قصے کہانیوں کی طرح ان میں بے جا مبالغہ کیا گیا ہے۔ تیسرے ایک ایک بات کے لئے کئی کئی روایتیں نقل کر رکھی ہیں جن سے پڑھنے والا پریشان ہو جاتا ہے۔ اور نہیں جان سکتا۔ کہ ان میں سے کس کو صحیح ماننے اور کس کو غلط جانے۔ اس لئے میں نے یہ مختصر کتاب صاف اور سلیس زبان میں لکھی ہے۔ جسے بچے تک آسانی سے سمجھ سکیں۔ اس کتاب میں میں نے نہ بے ہودہ و بے جا مبالغہ کو جگہ دی ہے۔ نہ کوئی قصہ بے تحقیق لکھا

ہے، سب سے مقدم وہ قسطے ہیں۔ جو قرآن مجید میں آئے ہیں۔ ان کے بیان میں جہاں تک ممکن ہو ہے۔ الفاظ قرآنی کے ترجمے سے کام لیا گیا ہے اور جو قسطے کتب بنی اسرائیل کے ہیں۔ ان کی تحقیق تورات و صحف انبیاء و دیگر مذہبی کتب بنی اسرائیل مثلاً تالمود و مدارس وغیرہ سے کی گئی ہے۔ کیونکہ ان قصوں کا ماخذ یہی کتب ہیں۔ جیسا کہ اللہ تعالیٰ نے فرمایا ہے۔ اِنَّ هَذَا لَفِي الصُّحُفِ الْاُولٰٓئِ۔ صُحُفِ اِبْرٰهِيْمَ وَمُوسٰى ۝

اس کتاب کی تالیف و ترتیب ماہ صفر ۱۳۳۲ھ میں مقام لاہور میں ختم ہوئی + دعا ہے۔ کہ خدائے تعالیٰ اس رسالے کو مقبول بنائے۔ اور مسلمانوں کو اس سے نفع پہنچائے + جو صاحب اس کتاب کو پڑھیں۔ اور اس سے فائدہ اٹھائیں۔ وہ اس عاجز کو دعائے خیر سے یاد فرمائیں ۝

غرض نقشے است کر ما یاد ماند

کہ ہستی رائے بنیم بقائے

مگر صاحب دلے روزے برحمت

کند درکار این مسکین دعائے

وَصَلَّى اللّٰهُ تَعَالٰى عَلٰى خَيْرِ خَلْقِهٖ مُحَمَّدٍ وَّآلِهٖ اَجْمَعِيْنَ۔

بِرَحْمَتِكَ يَا اَرْحَمَ الرَّاحِمِيْنَ ط

حضرت آدم علیہ السلام

(از ابتدائے آفریش - وفات ۹۳۰ آفریش)

جب خداوند تعالیٰ نے زمین و آسمان پیدا کر لئے۔ اور پانی۔
ہوا۔ سورج۔ چاند۔ تارے اور تمام جاندار عالم وجود میں آچکے۔ تو
جناب باری نے آدم کے پیدا کرنے کا ارادہ کیا۔ فرشتوں سے کہا کہ
دیکھو۔ میں چاہتا ہوں کہ زمین پر اپنا ایک نائب پیدا کروں۔ فرشتوں
نے عرض کی۔ کہ بارِ الہا۔ کیا تو ایسی مخلوق پیدا کرنا چاہتا ہے۔ جو
زمین پر فساد پھیلائے۔ اور خون بہائے، ہم تو دن رات تیری تقدیر
و عبادت میں مشغول رہتے ہیں۔

خداوند تعالیٰ نے فرمایا۔ کہ ہماری مصلحتوں اور حکمتوں کو تم
نہیں جانتے۔ اس کے بعد خدا نے ہر قسم کی مٹی لے کر اس سے آدم
کا پتلا بنایا۔ اور اس میں روح پھونک کر بولنا سکھایا۔ اسے کمال
ظاہری و باطنی سے آراستہ کیا۔ اسے عزت و بزرگی بخشی۔ اور دنیا
کی سب چیزوں کے نام سکھائے۔ فرشتوں کو حکم دیا۔ کہ اس کے

سامنے سجدہ کرو + تمام فرشتوں نے بے عذر سجدہ کیا۔ مگر ابلیس نے سجدہ کرنے سے انکار کر دیا۔ خداوند تعالیٰ نے پوچھا۔ کہ تُو نے اسے سجدہ کیوں نہیں کیا؟ اس نے نہایت غرور اور شیخی سے جواب دیا۔ کہ میں اس سے اچھا ہوں۔ مجھے تُو نے نورانی آگ سے پیدا کیا۔ اور اسے کالے سڑے گارے سے۔ پھر میں اسے سجدہ کس طرح کروں؟

خدا نے تعالیٰ نے فرمایا۔ اگر تیری شیخی کا یہ حال ہے۔ اور تو ہمارا حکم نہیں مانتا۔ تو چل بہشت سے باہر نکل۔ اور ہمارے سامنے سے دو ہوجا۔ تو آج سے ہماری بارگاہ عالی سے راندا گیا۔ قیامت تک تجھ پر لعنت کی بوچھاڑ ہو کرے گی + شیطان نے کہا۔ مجھے قیامت تک کی مہلت دے + خدا نے تعالیٰ نے فرمایا۔ جا تجھے قیامت تک کی مہلت ہے + شیطان نے کہا۔ مجھے بھی تیری عزت و بزرگی کی قسم۔ کہ میں بھی تیرے نیک اور برگزیدہ بندوں کے سوا۔ کہ وہ میرے بہکانے میں نہیں آنے کے۔ اور سب بنی آدم کو گمراہ کر دوں۔ اور ان کی جڑ کاٹ دوں تو سہی + اللہ نے فرمایا۔ بیشک تجھ سے جہاں تک بن پڑے انہیں بہکا۔ اور ان پر اپنے شیاطین پیادے اور سوار چڑھا کر لا۔ اور اپنا سارا زور لگا۔ جو ہمارے پیچھے بندے ہیں۔ ان پر بھی

تیرا قابو نہیں چلنے کا۔ اور جو تیری پیروی کریں گے۔ وہ تیرے ساتھ
جہنم میں جھونکے جائیں گے۔

خداوند کریم نے آدم کو جنت کے خوش نما باغ میں بڑی عزت و
توقیر و آرام سے رکھا۔ وہ بہشت کے آرام باغ میں رہتے۔ وہاں
انواع و اقسام کے میوے کھاتے۔ اور خدا کی عبادت میں مشغول رہتے
تھے۔ وہاں ہر وقت ہر طرح کا آرام تھا۔ دکھ تکلیف کا نام نہ تھا۔
بہشت آں جا کہ آزارے نباشد۔

کے رابا کسے کارے نباشد

وہاں ہمیشہ بہار رہتی تھی۔ جو پھول کھلتا تھا۔ وہ کبھی نہیں مڑ جاتا تھا۔
خوش الحان پرندے چھپاتے۔ اور حمد خالق کے گیت گاتے تھے۔
یہ سب خوشیاں تھیں۔ مگر پھر بھی ایک دن آدم کی طبیعت
اُداس ہوئی۔ اور دل میں یہ خواہش پیدا ہوئی۔ کہ کوئی ہم جنس
مجھ سا ہو۔ تو اس سے دل بہلاؤں۔ اور رفیقِ زندگی بناؤں۔ حضور
باری تعالیٰ میں دعا کی آدم پر نیند کا غلبہ ہوا۔ اور خدا نے ان کی باتیں
پسلی سے اماں خوا کو پیدا کیا۔ آدم بیدار ہوئے۔ تو دیکھا۔ کہ ایک
خوبصورت عورت اُن کے پاس بیٹھی ہے۔ خدا کا شکر ادا کیا کہ خداوند
تعالیٰ نے انیس محرم عطا کیا، خدا نے ان دونوں کا نکاح کر دیا۔ اور

ارشاد فرمایا۔ اے آدم۔ تم اور تمہاری جوڑو اس باغ بہشت میں رہو اور جس چیز جس پھل کو طبیعت چاہے مزے سے کھاؤ۔ پھر ایک درخت کی طرف اشارہ کر کے فرمایا۔ کہ اس کے نزدیک نہ جانا۔ ورنہ تم گنہگار ہو جاؤ گے + یہ بھی سمجھا دیا۔ کہ شیطان تمہارا جانی دشمن ہے اس کی چکنی چھڑی باتوں میں نہ آجانا۔ اس کے مکر و فریب سے ہوشیار رہنا۔ وہ آپ تو بہشت سے نکلا ہی ہے۔ ایسا نہ ہو کہ تمہیں بھی نکلوا دے ۞

مگر شیطان مکر کی چال چلا۔ وہ ایک سانپ کی مدد سے جنت میں پہنچا۔ اور جا کر آدم و حوا سے کہا۔ کہ میں تمہارا خیر خواہ ہوں۔ میں تمہیں ایک درخت بتاتا ہوں۔ اس کا پھل کھاؤ تو ہمیشہ جیتے رہو گے۔ اور ایسے عیش کرو گے جن کا کبھی خاتمہ نہ ہو + چنانچہ لالچ دے کر وہی درخت بتایا۔ جس کا پھل کھانے سے خدا نے انہیں منع کیا تھا۔ اور کہا۔ کہ خدا نے تمہیں اس کے کھانے سے اسی لئے منع کیا ہے۔ کہ کہیں تم فرشتے نہ بن جاؤ ۞

آدم و حوا کو ان فریبوں کی کیا خبر تھی۔ وہ دونوں شیطان کے جھانسنے آگئے۔ اور انہوں نے اس درخت کا پھل کھا لیا۔ پھل کا کھانا تھا۔ کہ ہشتی لباس ان کے بدن سے گر پڑا۔ اور انہیں

معلوم ہوا۔ کہ ہم ننگے ہیں، جھٹ انجیر اور کیلے کے پتوں سے اپنا
 ستر ڈھانکنے لگے، یہ دیکھ کر حق تعالیٰ نے فرمایا۔ کیا ہم نے منع
 نہیں کر دیا تھا۔ کہ یہ پھل مت کھانا۔ اور تمہیں جتنا نہیں دیا تھا۔
 کہ شیطان تمہارا دشمن ہے، اب تم لوگ بہشت میں رہنے کے
 قابل نہیں رہے۔ بس یہاں سے نکل جاؤ اور زمین پر جا بسو۔
 تمہاری اولاد اور تم سب وہیں رہو گے۔ وہیں جھٹو گے۔ وہیں
 مرد گے۔ وہیں سے قیامت کو زندہ ہو کر اٹھو گے۔

اس گناہ میں جو جو شریک تھے۔ ان سب کے لئے خداوند
 تعالیٰ نے سزائیں تجویز کیں، شیطان تو پہلے ہی سدا کا مردود ہو
 چکا تھا۔ سانپ کو یہ سبکھم دیا گیا۔ کہ تیری نورا ک مٹی ہوگی۔ تو پیٹ
 اور سینے کے بل چلا کرے گا۔ آدم اور اس کی اولاد تیرا سر
 چلے گی۔ تو اس کی ابروی کو کاٹے گا، تجھ میں اور نسل آدم میں
 ہمیشہ کی دشمنی ڈال دی گئی۔

عورت کو ارشاد ہوا۔ کہ تو درد سے بچنے کی۔ اور خانہ
 کی اطاعت میں رہ کر روٹی کھاٹے گی۔ اور طرح طرح کی آلودگیوں
 میں رکھی جائے گی، آدمی کو یہ فرمایا۔ کہ تو ہمیشہ کے لئے محنت سے
 پسینہ بہائے اور مشقت سے روٹی کھاٹے گا۔ اور عورتوں اور بچوں

کے کھانے پینے اور پرورش کرنے کا بوجھ بھی تیری گردن پر ہے گا۔
 آدم مدت تک گریہ و زاری اور توبہ و استغفار میں مشغول
 رہے۔ اور اپنے گناہ کی معافی طلب کرتے رہے، آخر خداوند تعالیٰ
 نے ان کی توبہ قبول فرمائی۔ اور ان کا گناہ معاف کر دیا۔ اور فرمایا
 کہ زمین پر تم لوگوں کے پاس وقتاً فوقتاً ہماری طرف سے ہدایت
 آیا کرے گی۔ جو ہماری ہدایت مانے اور راہِ راست پر چلے گا۔ وہ
 ہلاکت سے بچے گا۔ اور جو اس سے مُنہ موڑے گا۔ وہ قیامت کے
 دن اوندھا کر کے اٹھایا اور دوزخ میں گرایا جائے گا۔

اب آدم اور حوا دُنیا میں رہنے لگے۔ خدا نے انہیں زراعت
 سے معاش پیدا کرنا سکھایا۔ اور وہ دونوں ایک دوسرے کی مدد سے
 مل جل کر گزارہ کرنے لگے۔ اور ان کے اولاد ہونے لگی، خداوند
 تعالیٰ نے ان کی شریعت میں یہ اجازت دی تھی۔ کہ بیٹے کا نکاح
 بیٹی سے کر دیا جائے۔ اس طرح آدم کی اولاد زمین پر بڑھنی شروع
 ہوئی۔

ہابیل اور قابیل

حضرت آدم اور حوا کے دو بیٹے تھے۔ ایک کا نام ہابیل تھا۔

اور دوسرے کا قابیل۔ ہابیل بھیڑا اور بکری رکھتا۔ اور چرواہے کا کام کرتا تھا۔ اور قابیل نے کھیتی باڑی کا پیشہ اختیار کیا۔ ہابیل بہت نیک دل آدمی۔ مگر قابیل دل کا کھوٹا اور حاسد تھا۔ ایک دن ایسا ہوا۔ کہ قابیل نے اپنی زمین کی پیداوار میں سے کچھ پھل ترکاری اللہ کی نیاز کے لئے پیش کی۔ تاکہ اللہ اسے قبول فرمائے۔ اور اس کی پیداوار میں برکت دے۔ اسی طرح ہابیل بھی اللہ کی نیاز کے لئے ایک پکڑی کا بچہ لایا۔ ان دونوں نیازوں میں سے اللہ تعالیٰ کو جو نیاز دینے والوں کے دلوں کا حال جاننا ہے ہابیل کی نیاز پسند آئی۔ اور قابیل کی پسند نہ آئی۔ اس سے قابیل کو بہت غصہ آیا۔ اور اس نے بہت برا منہ بنایا۔ اللہ نے فرمایا۔ اپنے بھائی کی نیاز قبول ہونے پر تجھے غصہ کیوں آیا۔ اور تو نے ایسا برا منہ کیوں بنایا؟ اگر تیری نیاز صدق نیت سے ہوتی۔ تو وہ بھی قبول ہوتی۔

پھر جب ہابیل اور قابیل دونوں جنگل میں تھے۔ تو بے رحم قابیل نے اٹھ کر اپنے بھائی کو جان سے مار ڈالا۔ مگر مارنے کے بعد ڈرا۔ کہ اگر باپ کو معلوم ہوا۔ تو مجھ سے قصاص لیا جائے گا بہتر ہو۔ کہ اس کی لاش کو کہیں دور پھینک دوں۔ مگر کوئی تدبیر اس کی

سمجھ میں نہ آئی ❖

ایک دن اُس نے دیکھا۔ کہ دو کوٹے آپس میں لڑ رہے ہیں۔ ایک نے دوسرے کو مار ڈالا۔ اس کے بعد زمین کو کرید کرید کر ایک گڑھا کھودا۔ اس میں دوسرے کوٹے کی لاش رکھی۔ اور اس پر مٹی ڈال کر زمین کو برابر کر کے اڑ گیا۔ قابیل نے اپنے دل میں کہا۔ کہ افسوس مجھ میں گوٹے کے برابر بھی عقل نہیں، آخر اس نے بھی اسی طرح گڑھا کھود کر ہابیل کی لاش کو اس میں دفن کیا ❖

حضرت آدم کو ہابیل کے مرجانے کی خبر ہوئی۔ تو وہ نہایت غمگین ہوئے۔ کتابوں میں لکھا ہے۔ کہ انہوں نے سریانی زبان میں ہابیل کا مرثیہ بھی کہا۔ قابیل قصاص کے خوف سے آوارہ و سرگرداں پھرتا رہا۔ آخر بھاگ کر کسی طرف نکل گیا۔ اور خدا سے نافرمانی اختیار کی۔ اس کے بعد آدم کو خدا نے ایک اور بیٹا دیا۔ جس کا نام اس نے شیث رکھا جس کے آگے بہت سے بیٹے۔ پوتے اور پڑپوتے ہوئے ❖

جب آدم کی وفات کا زمانہ قریب آیا۔ تو انہوں نے اپنی سب سے بڑی اور سب سے نیک اور صلح سے رہنے کی وصیت کی۔ اور فرمایا کہ میرے بعد میرا بیٹا شیث میرا قائم مقام ہوگا۔ تم اس کی فرمانبرداری کرنا۔ اور اس کے کہے پر چلنا۔ اس کے بعد حضرت آدم نے ۹۳۰ برس کی عمر میں اس دارِ فانی سے انتقال فرمایا۔

حضرت ثبیت علیہ السلام

(اولادت ۳۱۰ء وفات ۳۲۲ء آفریش)

حضرت آدمؑ کے بعد حضرت ثبیتؑ کو نبوت عطا ہوئی۔ ان کے بھائی بند زراعت کا کام کرتے تھے۔ اور جب فصل کاٹنے کا وقت آتا۔ تو حضرت ثبیتؑ کو ان کا حصہ پہنچا دیتے تھے۔ انہیں کھیتی باڑی کی تکلیف نہ دیتے تھے۔ ثبیتؑ نے اپنی قوم کو راہ راست پر چلایا۔ اور قابیل کی اولاد کو بھی تلقین ایمان کی۔ کچھ ان میں سے ایمان لائے کچھ گمراہ ہی رہے۔ حضرت ثبیتؑ ۹۱۲ برس کی عمر میں اس جہان سے رخصت ہوئے۔

آخر شیطان نے ان کی قوم کو بہکا یا۔ انہوں نے ثبیتؑ کا بت بنا کر پوجنا شروع کر دیا۔ اور سب گمراہ ہو گئے۔

حضرت ادریس علیہ السلام

(ولادت ۴۲۲ء - وفات ۹۸۶ء آفرینش)

حضرت ثنیث کی اولاد میں سخت گمراہی اور بدی پھیل گئی۔ تو انہیں کی نسل سے اختوخ پیدا ہوئے۔ چونکہ وہ اپنی قوم کو خدا کے صحیفے وغیرہ پڑھانے میں بہت مشغول رہتے تھے۔ اس لئے ان کو ادریس کہتے تھے۔ جس کے معنی ہیں درس دینے والا۔ یہ حضرت ثنیث کے پوتے کے پڑپوتے تھے + خدا نے ان کو نبوت عطا فرمائی اور قوم کی رہنمائی کے لئے مقرر کیا۔ کہتے ہیں درزی کا کام پہلے پہل خدا نے انہیں کو سکھایا۔ چنانچہ وہ کپڑے سی کر ہی اپنا گزارہ کرتے تھے۔ ان کے سمجھانے اور وعظ و نصیحت کرنے سے قابیل کی اولاد کے بہت سے لوگ ایمان لائے۔ اور حضرت ثنیث کی قوم جو بہت پرست ہو گئی۔ وہ بھی نیکی کی راہ پر آئی + آخر جب ادریس کی عمر ۳۶۵ برس کی ہوئی۔ تو خدا نے تعالیٰ نے حضرت ثنیث کی زندگی میں ہی انہیں آسمان پر اٹھالیا۔

حضرت نوح علیہ السلام

(ولادت ۱۰۵۶ء - وفات ۲۰۰۶ء آفریش)

حضرت ادریسؑ کی وفات کے بعد ان کی قوم سخت گمراہ ہو گئی۔ اوّل سراسر بُت پرستی میں ڈوب گئی۔ اُن کے ہاں بے شمار بُتوں کی پرستش ہوتی تھی۔ پانچ بُت خصوصیت سے مشہور تھے۔ جن کے نام قرآن مجید میں بھی آئے ہیں۔ یعنی (۱) وُد (۲) سواع (۳) یغوث (۴) یغوق - (۵) نسر۔

خداوند تعالیٰ نے جب دیکھا کہ زمین پر بدی بہت پھیل گئی۔ اوّل تمام مخلوق نافرمان و بدکردار ہو گئی۔ تو حضرت شیث کے انتقال کے ۱۲ سال بعد حضرت نوح بن لامک کو جو حضرت ادریسؑ کے پڑپوتے تھے مبعوث کیا۔ اور انہیں نبوت عطا فرمائی۔ تاکہ لوگوں کو راہِ راست پر لائیں۔

حضرت نوحؑ خدا کے حکم سے ہر روز اُن گمراہوں کو سچائی کی طرف بلاتے۔ اور بُت پرستی سے روکتے تھے۔ لیکن ایک عرصہ دراز تک

و عطا و نصیحت کرنے کے باوجود صرف اسی شخص ایمان لائے۔ وہ بھی

غریب غریبا لوگ جن کی اپنی قوم میں کچھ عزت و وقعت نہ تھی۔

جب حضرت نوح اپنی قوم کو خدا پر ایمان لانے کے لئے کہتے

تو وہ ان پر ہنستے۔ اور انہیں یہ طعنہ دیا جاتا تھا۔ کہ تم پر صرف وہ

لوگ ایمان لائے ہیں۔ جو نہایت ذلیل اوقات اور حقیر ہیں حضرت

نوح انہیں یہ جواب دیتے۔ کہ میں تمہیں بھلائی کی بات بتاتا ہوں اور

برے کاموں کے عذابوں سے ڈراتا ہوں۔ میں اس بھلائی کے بدلے

تم سے کوئی انعام نہیں مانگتا۔ میں اپنا صلہ خدا سے لوں گا۔ یاد

رکھو۔ میں یہ دعویٰ نہیں کرتا۔ کہ میرے پاس خدائی خزانے ہیں۔

نہ میرا یہ دعویٰ ہے۔ کہ میں تعیب کی باتیں جانتا ہوں۔ نہ میں یہ کہتا

ہوں۔ کہ میں فرشتہ ہوں۔ اور جن لوگوں کی نسبت تم حقارت

کے لفظ استعمال کرتے ہو۔ کون کہہ سکتا ہے۔ کہ وہ فضل خدا سے محروم

نہیں گے۔ اگر میں یہ کہوں تو بڑے ظلم کی بات ہوگی۔

کافروں نے کہا۔ نوح تمہیں جھگڑنا اور باتیں بنانا خوب آتا ہے

ہم تو یہ جانتے ہیں۔ کہ اگر تم سچے ہو۔ تو جس عذاب سے ڈراتے ہو۔

وہ لے آؤ۔

اس قوم کی سرکشی یہاں تک پہنچی۔ کہ جب ان میں سے کوئی

~~6857~~ 86077

مرا۔ تو اپنے بچوں کو یہ وصیت کرتا۔ کہ دیکھنا نوح کی باتوں پر کان نہ
دھڑا۔ یہ دیوانہ ہے۔ اسے ہمیشہ ذلیل و خوار رکھنا ۛ

ایک دفعہ بہت سے کفار نے مل کر حضرت نوح کو ایسا سخت مارا
کہ اُن کا بدن ٹوٹ گیا، آخر ان باتوں سے تنگ آ کر اوزنا میں
ہو کر نوح نے بارگاہ الہی میں نہایت اضطراب کی حالت میں دعا کی۔ کہ
بارِ الہا۔ میں نے اپنی قوم کو ہر خید سمجھایا۔ اور رات دن ان کے
بچے سر کھپایا۔ مگر جتنا انہیں بلایا۔ اتنا ہی وہ زیادہ بد کے جب کبھی
میں نے انہیں سمجھانا چاہا۔ انہوں نے اپنے کانوں میں انگٹیاں
ٹھونس لیں۔ تاکہ میری آواز نہ سن سکیں۔ میں انہیں سمجھانا سمجھاتا
تھک گیا۔ پر انہوں نے میرا کہنا نہ مانا۔ یہ گمراہ قوم ایمان لانے والی
نہیں۔ اب تو انہیں ایسا تباہ کر۔ کہ زمین پر ان کا نشان باقی نہ
رہے۔ یہ زندہ رہی۔ تو ان سے جو نسل چلے گی۔ وہ بھی کافر اور
بدکار ہوگی ۛ

خداوند تعالیٰ کی غیرت جوش میں آئی۔ فرمایا۔ کہ بس جو ایمان
لا چکے سو لا چکے۔ اب کوئی ایمان نہیں لانے کا۔ تو ان باتوں سے
کچھ رنج نہ کر۔ اور جس طرح ہم کہیں۔ ایک بہت بڑی کشتی بنا۔ مگر دیکھ
ان نابکاروں کے بارے میں ہم سے کچھ عرض معروض نہ کرنا۔ کیونکہ ہم

ان سب کو غرق کرنے والے ہیں ﴿
حضرت نوحؑ نے کشتی بنانی شروع کی۔ تب تو کافروں نے اُوٹ
بھی منسی اڑائی۔ چنانچہ یہ جب ادھر سے گذرتے۔ تو طرح طرح کے
تسخیر کرتے۔ اور کہتے۔ کہ اب نوحؑ کے دیوانہ ہونے میں کیا شک ہے
وہ خشکی میں کشتی بنا رہا ہے۔ کیا اسے زمین پر چلائے گا؟

نوحؑ ان باتوں کا کچھ خیال نہ کرتے۔ اور اپنے کام میں مشغول
رہتے۔ اور کہتے تو صرف یہ کہتے۔ کہ جس طرح آج تم ہم پر ہنستے ہو۔
اسی طرح ایک دن ہم تم پر ہنسیں گے۔ غرض کشتی بن کر تیار ہو گئی۔
توریت میں لکھا ہے۔ کہ یہ تین سو ہاتھ لمبی۔ پچاس ہاتھ چوڑی۔
اور تیس ہاتھ اونچی تھی۔ مگر بعض اور روایتوں سے معلوم ہوتا ہے
کہ اس سے بہت بڑی تھی ﴿

اب وعدے کا وقت بھی آن پہنچا۔ اور غضبِ الہی کے تنور
نے جوش مارا۔ آسمان سے الغاروں پانی برسنا شروع ہوا۔ گویا آسمان
کے دروازے کھل گئے ہیں۔ اور سمندر کے سوتے پھوٹ نکلے۔
خداوند تعالیٰ نے حکم دیا۔ کہ اے نوحؑ۔ اپنے کنبے کے آدمیوں
اور ایمانداروں کو کہہ دے۔ کہ وہ کشتی میں سوار ہو جائیں۔ اور ان کے
علاوہ ایک ایک جوڑا ہر قسم کے جانور کا اپنے ساتھ لے کر ان کی خوراک

اور اپنی پوشاک کا بند و بست کر کے کشتی میں سوار ہو جا۔ کیونکہ قہرِ خداوندی نازل ہونے کا وقت آن پہنچا ہے ۞

حضرت نوحؑ نے باری تعالیٰ کے حکم کے مطابق عمل کیا۔ چنانچہ وہ اور اُن کی بیوی اور تینوں بیٹے سام۔ حام اور یافث اور ان کی بیویاں اور دوسرے سب مومن اللہ کا نام لے کر کشتی میں سوار ہو گئے۔ اور اب کشتی طوفان میں چلنے لگی، نوحؑ کا ایک بیٹا نافرمان اور بے دین تھا۔ وہ کشتی میں نہ آیا۔ نوحؑ نے آواز دی کہ۔ بیٹا۔ او ہمارے ساتھ کشتی میں بیٹھ جاؤ۔ اُس نے کہا۔ میں کشتی میں نہیں آتا۔ میں تیر کر کسی پہاڑ سے جا لگوں گا۔ پھر اس پر چڑھ کر بچ جاؤں گا۔ باپ نے کہا۔ آہ۔ آج کوئی چیز خدا کے عذاب سے نہیں بچا سکتی۔ آج تو اللہ کا رحم ہی بچا سکتا ہے۔ ابھی دونوں میں یہ باتیں ہو ہی رہی تھیں۔ کہ ایک لہراٹھی۔ اور جھٹ دونوں کے درمیان جا مل ہو گئی ۞

نوحؑ کے سینے میں محبتِ پدری نے جوش مارا۔ گڑ گڑا کر خداوندِ کریم سے عرض کی۔ کہ تو نے میرے گھر کے لوگوں کو بچانے کا وعدہ فرمایا تھا۔ دیکھ۔ میرا بچہ غرق ہوا جاتا ہے۔ خداوندِ تعالیٰ نے فرمایا۔ کہ اے نوحؑ۔ وہ خاص تیرے گھر والوں میں سے نہیں ہے۔ نہ

اس کے اعمال نیک ہیں۔ تو صبر کر۔ اُس کی تقدیر میں یہی لکھا ہے۔
کہ اُسر کی موت مرے سے

پسیر نوح بابتداں نشست۔

خاندان نبوتش گم شد۔

غرض طوفانِ لَحظہ بہ لَحظہ بڑھنے لگا۔ چالیس دن اور چالیس
رات برابر جھڑی لگی رہی۔ تمام دُنیا سمندر بن گئی، پانی کی لہریں اتنی
اُونچی اُٹھتی تھیں۔ گویا پہاڑ بے چلے جا رہے ہیں۔ اتنا پانی چڑھا۔
کہ اُونچے اُونچے پہاڑ بھی ڈوب گئے۔ اور اُن آدمیوں اور اُن
جانوروں کے سوا جو کشتی میں تھے۔ اور دُنیا کے سب جاندار مر گئے۔
حضرت نوح کا نافرمان بیٹا بھی ڈوب کر ہلاک ہو گیا۔

جب دُنیا میں زندگی کا نام و نشان نہ رہا۔ تو اللہ تعالیٰ نے
فرمایا۔ بس اے زمین اپنا پانی پی لے۔ اور اے آسمان تھم جا۔ یہ
کہتا تھا۔ کہ زمین کے سوتے بند ہوئے۔ اور بارش بھی تھم گئی۔ پانی
گھٹنا شروع ہوا۔ ساتویں مہینے نوح کی کشتی کو جو دوی کی چوٹی
پر جسے آج کل کوہِ اِرا راط کہتے ہیں۔ اور موصل کے قریب عراق
عرب میں ہے جاٹکی۔

نوح نے کشتی کی کھڑکی کھولی۔ اور ایک کبوتری اڑائی، کبوتر

اڑی۔ مگر کہیں بیٹھنے کی جگہ نہ پائی۔ اس لئے واپس آگئی۔ نوح نے سات
 روز اور صبر کیا۔ اور پھر تیسری دفعہ کبوتری کو اڑایا۔ وہ شام کے وقت
 واپس آئی۔ دیکھا تو چونچ میں زیتون کی ایک تازہ پتی لئے ہوئے تھی۔
 تب نوح کو معلوم ہوا۔ کہ زمین پانی میں سے نکلنی شروع ہو گئی ہے۔
 انہوں نے سات روز اور صبر کیا۔ اور پھر تیسری دفعہ کبوتری کو اڑایا۔
 وہ پھر اس کے پاس واپس نہ آئی۔ غرض ایک سال کے بعد سارا پانی
 سوکھ گیا۔ اور نوح نے بھر زمین دیکھی :

خدا کی طرف سے حکم ہوا۔ کہ اب سلامتی اور برکت کے ساتھ
 کشتی سے اترو۔ تب حضرت نوح نکلے۔ اور اپنے سب ہمراہیوں۔
 جانوروں اور کیڑوں مکوڑوں کو بھی نکالا۔ خدا نے حضرت نوح اور ان
 کی اولاد کو برکت دی۔ اور انہیں کہا۔ پھلو۔ بڑھو۔ اور زمین کو
 آباد کرو :

بس وقت طوفان آیا۔ آپ کی عمر ۶۰ برس کی تھی۔ اس کے بعد
 ۳۵۰ برس زندہ رہے۔ اور وعظ و نصیحت کرتے رہے۔ آپ کھیتی باڑی
 کا کام کرتے تھے۔ اور ایک انگوروں کا باغ لگا رکھا تھا۔ آپ کے
 زمانے میں تمام زمین پر ایک ہی زبان بولی جاتی تھی۔ آپ نے سارے
 نو سو برس کی عمر میں ۱۰۰۰ آفریش میں انتقال کیا :

حاشیہ - اہل تحقیق نے لکھا ہے۔ کہ حضرت نوح کے صرف تین ہی بیٹے تھے یعنی سام، حام، یافت۔ اور وہ لڑکا جس کی نسبت قرآن مجید میں یہ بیان کیا گیا ہے۔ کہ وہ طوفان میں غرق ہو کر ہلاک ہوا۔ وہ حقیقت میں ان کا بیٹا نہ تھا۔ بلکہ ان کی بیوی کا کوئی قرابتی تھا جسے نوح نے پالا تھا۔ اور اسے محبت سے بیٹا کہہ کر پلاتے تھے۔ اس کی قسمت میں ہوا۔ نہ تھی۔ اس لئے ایسے نیک باپ کی تربیت بھی کچھ کام نہ آئی۔

پسر نوح بابتاں بہشت

خاندان نبوتش گم شد

حاشیہ ۲ - کہتے ہیں۔ کہ جو ایماندار لوگ حضرت نوح کے ساتھ کشتی میں سوار ہوئے۔ اور بعد طوفان کشتی سے اترے۔ وہ شاید جلد ہی مر گئے تھے۔ کہ ان سے کوئی نسل نہیں چلی۔ نسل صرف نوح کے تین بیٹوں سے ہی چلی ہے۔ اس لئے اس وقت دنیا میں جس قدر آبادی ہے۔ وہ سب حضرت نوح کے ان تین بیٹوں ہی کی اولاد ہے۔ ایشیائے کوچک کا علاقہ سام کے نام پر ہی شام کہلایا۔ اور سام ہی کی اولاد عراق اور غرب میں پھیلی۔ یورپ کی سب قومیں اور ہندوستان کے ہندو سب یافتہ کی نسل سے ہیں۔ اہل مصر اور افریقہ کی وہ اقوام جو بحیرہ روم کے کنارے بستی ہیں۔ حام کی نسل سے ہیں۔

حضرت ہود علیہ السلام

(ولادت ۱۷۲۳ء - وفات ۲۱۸۷ء آفرینش)

سام ابن نوح کا ایک پڑپوتا عادت تھا۔ اس کی اولاد ایک بڑی بھاری قوم بنی۔ اور اس نے عرب میں جا کر اس کے تمام اطراف جنوب و مشرق پر قبضہ کر لیا۔ یعنی علاقہ حضرموت و عمان وغیرہ کے میدانوں میں جو احناف یعنی ریت کے ٹیلوں کے نام سے مشہور تھے۔ جا بسی۔ اور بڑی قوت حاصل کی۔ اس قوم کے لوگ بہت دراز قد اور دوسرے اہل عرب کی نسبت زیادہ تن و توش رکھتے تھے۔ اس قوم نے صنعت و حرفت میں بھی بڑی شہرت حاصل کی تھی۔ اور اس صنعت کی عمارتیں بنائی تھیں۔ کہ جنہیں دیکھ کر عقل دنگ ہوتی تھی۔ ان کا دعویٰ تھا کہ جہان بھر میں ہم سے زیادہ کوئی طاقت ور نہیں۔ مگر ان کی اس شہرت اور عظمت کو اس عیب نے برباد کر دیا۔ کہ وہ بت پرستی میں ڈوبے ہوئے تھے۔ اللہ نے ان کی ہایت کے لئے انہیں کی قوم سے حضرت ہود کو نبی بنا کر بھیجا۔ کہ وہ بھی سام کے پڑپوتے تھے۔

حضرت ہود نے اپنی قوم کو کیا نصیحت کی اور ان کی قوم نے انہیں کیا جواب دیا۔ اس کا ذکر قرآن مجید میں مفصل آیا ہے حضرت ہود نے کہا۔ کہ میں خدا کی طرف سے پیغام لے کر آیا ہوں۔ کہ تم صرف خدائے واحد کی عبادت کرو۔ اس کے سوا کوئی سچا معبود نہیں۔ میں یہ وعظ و نصیحت تمہاری بھلائی کے لئے کہتا ہوں۔ تم سے میں اس کا کچھ بدلہ نہیں مانگتا ہوں۔ میرا اجر پروردگار خود عطا فرمائے گا۔ اے لوگو۔ کیا تم کو ہمیشہ اس دنیا میں رہنا ہے۔ کہ بلا ضرورت ایسی اونچی اونچی پختہ عمارتیں بناتے ہو۔ اور اپنا دل سراسر اسی کام میں لگا رکھا ہے؟ تمہیں دین کا بھی خیال چلے؟ خدا کے بتائے ہوئے راستے پر چلو۔ اور اس کا حکم مانو۔ تم خود جانتے ہو۔ اس نے تم پر کیا کیا احسان کئے ہیں؟ اس نے تمہیں اولاد بخشی۔ آرام اور فائدے حاصل کرنے کے لئے مال مویشی عطا کئے۔ سیر و تفریح کے لئے باغ اور چٹنے دئے۔ تمہیں اللہ کے یہ سب احسان یاد رکھنے چاہئیں۔ کافروں نے کہا۔ تم تو ہمیں بالکل احمق اور جھوٹے دکھائی دیتے ہو حضرت ہود نے کہا۔ مجھ میں حماقت کی بات کون سی ہے۔ میں تو خدا کا پیغام لایا ہوں۔ کیا خدا کا پیغام سنانا اور تمہاری بھلائی چاہنا حماقت کی بات ہے؟ کیا تمہیں اس بات سے تعجب آتا ہے۔

کہ میں بھی تم جیسا آدمی ہوں۔ اور خدا نے مجھے پیغمبر بنا دیا ہے، انہوں نے کہا۔ تمہارا اصل مطلب یہ ہے۔ کہ جن معبودوں کو ہمارے بزرگ ہمیشہ سے پوجتے آئے ہیں۔ ہم ان کی پرستش چھوڑ دیں۔ اور تمہارے خدا کی عبادت کرنے لگیں + یاد رکھو۔ یہ ہمارے معبودوں کی ہی مارتہم پر پڑی ہے۔ کہ تمہاری عقل جاتی رہی ہے۔ اور ایسی بہکی بہکی باتیں کرتے ہو + ہر دے نے کہا۔ بے شک میرا ہی مطلب ہے۔ اور تم میری نصیحت نہ مانو گے۔ اور اپنی بدکرداریوں سے باز نہ آؤ گے۔ تو تم پر خدا کا قہر نازل ہوگا + انہوں نے کہا۔ قہر کا ڈراوا تو ہمیشہ سے ہی سنتے آئے ہیں۔ کسی نے نازل کر کے تو نہ دکھایا۔ تم ہی نازل کر کے دکھا دو۔

غرض قوم عاد نے ان کی ایک نہ سنی + سرکشی کی بھی کوئی حد ہوتی ہے۔ آخر گناہ کا پیالہ لبریز ہو گیا۔ اور قہر اٹھی آپہنچا + اول اللہ تعالیٰ نے اس قوم پر تین سال تک بارش بند رکھی۔ اور سخت قحط ڈالا۔ جس سے ہزاروں بھوکے مر گئے۔ اس کے بعد پہاڑوں کی طرف سے ایک سیاہ گھٹا اٹھی۔ جسے دیکھ کر وہ یہ سمجھے۔ کہ یہ بارانِ رحمت سے بھرے ہوئے بادل اُٹھے چلے آ رہے ہیں۔ جو ہم پر خوب برسیں گے + تھوڑی دیر میں وہ گھٹا سر پر آگئی۔ اور اس میں سے

رعد کی آواز آئی + اس کے بعد ایک بے انتہا سخت طوفان آندھی کا چلا۔ اور سات رات اور آٹھ دن برابر جاری رہا۔ جس سے مکان محل اور عمارتیں گر پڑیں۔ اور جو لوگ عذاب کے آنے کا یقین نہیں کرتے تھے۔ سب فنا ہو گئے + تباہی اور ہلاکت کے بعد ان قدر اور لوگوں کی لاشیں زمین پر پون بھی پڑی تھیں جس طرح آندھی سے کھجور کے تناور درخت جنگل میں گر پڑے ہوں + خدا نے انہیں ناک کان آنکھیں اور ہوشمندی کے سب سامان دے دئے تھے۔ مگر کوئی کام نہ آیا۔ اور ہمیشہ کے لئے ان کی جڑ کٹ گئی + اللہ نے اپنی رحمت سے حضرت ہود اور ان کے مومن رفیقوں کو اس عذاب سے بچا لیا + یہ واقعہ طوفان نوح سے کوئی سو برس بعد ظہور میں آیا۔

باغِ ارم یعنی شداود کے بہشت کا قصہ

عاد کا بیٹا شداود حضرت ہود کے وقت میں بہت حشمت اور دولت والا بادشاہ تھا۔ بڑے بڑے بادشاہوں نے اس کی اطاعت اختیار کر لی تھی۔ اللہ کی اتنی نعمتوں پر بھی وہ ناشکری۔ کفر اور گمراہی میں ڈوبا ہوا تھا + حضرت ہود اس کی ہدایت کے لئے گئے۔ اور اسے کہا۔ کہ اے شداود۔ اللہ نے تجھے پیدا کیا۔ بے انتہا دولت

کے نذرانے تجھے دے۔ اور بے شمار خوبصورت بیویاں تجھے عطا کیں۔
اس کے علاوہ فوج لشکر اور قسم قسم کی نعمتیں بخشیں۔ تجھے لازم ہے۔
کہ اس پر ایمان لائے اور اُس کی عبادت کرے ۛ

شداو نے جواب دیا۔ کہ جو کسی کی خدمت بجالاتا ہے۔ وہ یہ
سب کچھ کسی مرتبے۔ عہدے اور دولت کی ترقی کے لئے کرتا ہے۔
جب یہ سب چیزیں مجھے پہلے ہی حاصل ہیں۔ تو مجھے کسی کی خدمت
کرنے کی کیا حاجت ہے؟ حضرت ہوونے لگا۔ ایمان لانے سے
عاقبت ہیں بہشت ملے گی۔ اُس نے کہا۔ کہ میں نے بہشت کی نسبت
بہت کچھ سنا ہے۔ میرا ارادہ ہے۔ کہ روئے زمین پر ہی ایک ایسی
بہشت بناؤں جس کا وعدہ تمہارا خدا کرتا ہے۔ اس میں رات دن
عیش منایا کروں گا ۛ

شداو کا ملک نہایت وسیع تھا۔ اپنے ملک کے عالموں کے پاس
قاصد بھیجے۔ کہ جس قدر سونا چاندی اور گراں بہا جواہر مل سکیں۔ لائیں ۛ
اُس نے چالیس فرسنگ عمدہ ہموار زمین میں ایک نہایت
خوش نما باغ لگوا دیا۔ پھر اس میں ایک نہایت عالی شان محل تعمیر کرایا۔
اس کی بنیاد سنگ مرمر کی تھی۔ اور دیواروں پر سونے چاندی کا کام
تھا۔ باغ میں عمدہ عمدہ میوہ دار درخت لگائے۔ کھانے پینے کی سب

پھیریں اور راحت کے سب سامانِ غرض دُنیا بھر کی نعمتیں اس میں مہیا
کیں۔ اور اس کا نام باغِ ارم رکھا۔ جب یہ بہشت بن کر ہر طرح تیار
ہو گئی۔ تو بادشاہ نے اس کے دیکھنے کا قصد کیا ۞

مگر کچھ ایسی رُکاوٹیں پیش آتی رہیں۔ کہ وہ عرصے تک اپنے
ارادے میں کامیاب نہ ہو سکا۔ آخر ایک دن وہ اپنے امراء و وزراء
کے ساتھ اس باغ کے دیکھنے کو گیا۔ باغ کے دروازے پر پہنچا گھوڑے
سے اُترنے لگا۔ ایک پاؤں بہشت کے دروازے پر رکھا۔ دوسرا
ابھی رکاب ہی میں تھا۔ کہ ملک الموت نے اس کی رُوح قبض کر لی
اور باغِ ارم دیکھنے کی حسرت اُس کے دل ہی میں رہ گئی ۞
اس کے مرنے کے بعد اس کی قوم اور اس کے تمام ساتھی
عذابِ الیم سے تباہ کر دئے گئے۔ اور جو بہشت خدا کے بہشت
جاودانی کے مقابلے میں بنائی گئی تھی۔ اُس کا نام و نشان دُنیا سے
مٹ گیا ۞

ہُوڈ نے خدا کا شکر ادا کیا۔ اور جب اُن کی عمر ۴۶ برس
کی ہوئی تو سنہ ۲۱۸۷ آفریش میں جہانِ فانی سے انتقال فرمایا ۞

حضرت صالح علیہ السلام

(ولادت ۱۷۵۰ء۔ وفات ۲۰۶۰ء آفرینش)

قوم عاد کے بعد اور اس کے عہد کے قریب ہی ثمود کی اولاد نے عرب میں بڑا نام پایا۔ ثمود حضرت نوح کے پڑپوتے کا بیٹا تھا۔ ان کی اولاد بھی ایک زبردست قوم ہوئی + یہ لوگ پہلے مین میں بستے تھے۔ مگر جب قوم حمیر نے ان کو وہاں سے نکال دیا۔ تو یہ حجاز کے اس حصے میں بسنے لگے جو الحجر کے نام سے مشہور ہے + مشرق میں میدان وادی القرنی تک ان کی بستیاں پھیلی ہوئی تھیں + یہ قوم سنگ تراشی میں بہت مشہور تھی۔ وہ بڑی ہنرمندی سے پہاڑوں کو اندر سے کھود کر بڑے بڑے عالی شان مکان بناتے۔ اور نقش و نگار سے آراستہ کرتے تھے۔ یہ مکان جو اثنالیب کہلاتے تھے اب تک حجاز اور شام کے درمیانی علاقے میں موجود ہیں۔ اور سیاح انہیں حیرت کی نظر سے دیکھتے ہیں +

کچھ مدت کے بعد یہ بد بخت قوم بھی بت پرستی کے گڑھے

میں گر پڑی۔ چنانچہ ان کی ہدایت کے لئے اللہ تعالیٰ نے حضرت صالح کو جو سام ابن نوح کے پڑپوتے کے بیٹے تھے پیغمبر بنا کر بھیجا۔ اور انہوں نے انہیں وعظ و نصیحت کرنا شروع کیا۔ اور بت پرستی چھوڑنے اور خدائے واحد کی عبادت کرنے کی تاکید کی، کافران کی ایک نہ سنتے تھے۔ بلکہ انہیں جھوٹا اور شیخی باز کہتے تھے۔ اور جو چند غریب غربا ان پر ایمان لائے تھے۔ ان پر بھی سنسنے۔ اور مذاق کر کے پوچھتے۔ کہ کیا سچ سچ یہ خدا کے رسول ہیں؟ پھر کہتے کہ بھئی ایسے رسول کو تم ہی مانو۔ ہم تو مانتے نہیں۔

قصوں کی کتابوں میں لکھا ہے۔ کہ قوم ثمود نے حضرت صالح سے کہا۔ کہ اچھا اگر تم خدا کے بھیجے ہوئے سچے نبی ہو۔ تو ہمیں ایک معجزہ دکھاؤ۔ وہ یہ کہ پہاڑ بھٹ کر ایک اونٹنی پیدا ہو۔ اور وہ پہاڑ سے نکلے ہی ایک سُرخ بالوں کا بچہ جنے۔ اور وہ بچہ اُسی وقت ہمارے سامنے بڑی اونٹنی کے برابر ہو کر دوڑتا پھرے۔ اور ہم اس اونٹنی کا دودھ پیئیں۔ تب ہم ایمان لائیں گے، کہتے ہیں خدا کے حکم سے اسی طرح اونٹنی پیدا ہوئی۔ اور کافروں نے جو جو کہا تھا۔ سب کچھ ہو گیا۔ پھر بھی وہ لوگ ایمان نہ لائے۔ بلکہ وہ حضرت صالح کے اور بھی زیادہ دشمن ہو گئے، قرآن مجید سے یہ تو معلوم ہوتا ہے

کہ حضرت صالح کی ایک اونٹنی تھی۔ مگر اس پوری تفصیل کے ساتھ قرآن مجید میں یہ قصہ مذکور نہیں ہے۔

وہ زمانہ فحط کا تھا۔ چھوٹے چھوٹے چشموں اور تالابوں میں پانی بہت تھوڑا ہوتا تھا۔ وہ اونٹنی پانی پیتی تھی تو کافروں کو بہت غصہ آتا تھا۔ وہ کہتے تھے۔ کہ اس اونٹنی سے ہمارے جانور بدک کر بھاگ جاتے ہیں۔ اس لئے حضرت صالح نے پانی پینے کی باریاں مقرر کر دیں۔ اور سمجھایا کہ اپنی اپنی باری پر پانی پلاؤ۔ مگر اس بے زبان جانور پر ظلم نہ کرنا۔ ورنہ تم پر خدا کی طرف سے سخت عذاب نازل ہوگا۔

یہ سن کر کافر لوگ حضرت صالح کی جان کے لاگو بن گئے۔ ان کی قوم کے ۹ چیدہ آدمی اس سازش کے سرغننے بنے۔ مگر اللہ تعالیٰ نے اپنے نبی کو ان کی شرارت سے بچائے رکھا۔ جب ان لوگوں نے دیکھا۔ کہ صالح کے باب میں ہماری کچھ پیش نہ گئی۔ تو کسی دل چیلے نے اس اونٹنی کی پنڈلیاں کاٹ ڈالیں۔ وہ گر پڑی اور مر گئی۔ حضرت صالح نے کہا۔ کہ اب بھی اللہ کے آگے توبہ کرو۔ اور اپنے گناہ کی معافی مانگو۔ مگر وہ بد بخت کب توبہ کرنے والے تھے! حضرت صالح نے کہا۔ کہ اچھا۔ تین دن گھروں میں اور چین کرو۔ چنانچہ

چوتھے دن اس قوم کو آسمان سے ایسی ہولناک کڑک کی آواز سنائی
دی۔ کہ بجلی کی کڑک بھی اس کے آگے کچھ حقیقت نہیں رکھتی، کڑک
کے سنتے ہی ان کی جان نکل گئی، صبح کو وہ لوگ اپنے مکانوں میں
مردہ اور سرنگوں پڑے ہوئے پائے گئے، اللہ تعالیٰ نے اپنے
رحم سے حضرت صالح کو اور ان لوگوں کو جو ان پر ایمان لائے تھے
بچا لیا۔

حضرت ابراہیم علیہ السلام

(ولادت ۲۰۰۸ء - وفات ۲۱۸۳ء آفریش)

سوادِ عراق میں دریائے فرات کے کنارے اور بابل کے جنوب کی طرف قدیم زمانے میں ایک شہر بستا تھا جس کا نام اور تھا + اس شہر کے کھنڈر اب بھی ساحلِ بحر سے ۱۲۵ میل اوپر کنارہ دریائے چھ میل کے فاصلے پر پائے جاتے ہیں۔ جہاں اب قصبہ مغیر کی آبادی ہے + یہ اس مقام کے قریب ہے۔ جہاں وجہ کی ایک شاخ جس کا نام شط الحی ہے۔ دریائے فرات میں آکر شامل ہوتی ہے + اس شہر میں ایک شخص تارح رہتا تھا۔ جس کا دادا حضرت نوح کے پڑپوتے کا پڑپوتا تھا + حضرت نوح ابھی زندہ تھے۔ ان کی عمر اس وقت ۸۹۲ برس کی تھی + تارح کے دو بیٹے تھے ایک کا نام حاران دوسرے کا نام حور تھا + حاران باپ کی زندگی میں ہی ایک بیٹا اور ایک بیٹی چھوڑ کر مر گیا تھا۔ بیٹے کا نام لوط اور بیٹی کا نام تھا + تارح عمرو د کے دربار میں جو اس ملک کا بادشاہ

تھا۔ بڑا نامی گرامی امیر تھا۔ اس کے ہاں ستر برس کی عمر میں ایک بیٹا
 پیدا ہوا۔ جس کا نام ابراہیم رکھا گیا۔ جس رات یہ بچہ پیدا
 ہوا۔ اُس رات تارح نے اس خوشی میں ایک جلسہ دعوت
 کیا۔ جس میں دربارِ شاہی کے اُمراء اور نجومیوں کو مدعو کیا۔ یہ
 لوگ عیش و عشرت میں رات گزار کر جب اپنے گھروں کو واپس چلے
 تو صبح ہو چلی تھی۔ اس وقت وہ کیا دیکھتے ہیں۔ کہ مشرق میں ایک بڑا
 اور روشن ستارہ طلوع ہوا۔ اور وہ آسمان کے چاروں کونوں کے
 چاروں ستاروں کو کھا گیا۔ نجومی یہ حیرت ناک نظارہ دیکھ کر بہت
 سراسیمہ ہوئے۔ اور ایک دوسرے سے کہنے لگے۔ کہ ہونہ ہو۔ اس
 ستارے کا تعلق تارح کے بچے سے ہے۔ یہ بچہ بڑا صاحب دولت
 اقبال ہوگا۔ اور عزت و حکومت حاصل کرے گا۔ اور اس علاقے کی
 عنان حکومت اس کی اولاد کے ہاتھوں میں جائے گی۔
 ان نجومیوں نے اس واقعہ کی خبر اور اس کی تعبیر بادشاہ سے
 بھی عرض کر دی۔ بادشاہ نے تارح سے وہ بچہ طلب کیا۔ تارح نے
 اپنے بچے کے بدلے اپنے کسی غلام کا بچہ کہ وہ بھی اسی رات کو
 پیدا ہوا تھا۔ بادشاہ کے حوالے کیا۔ چنانچہ ظالم بادشاہ نے اس
 بے گناہ معصوم کو اپنے ہاتھ سے قتل کر دیا۔ تارح نے اپنی

بیوی بچے اور اس کی انا کو جنگل میں لے جا کر ایک غار میں چھپا کر رکھا۔ پچاس چھ ماہ یہ لوگ دس برس تک اسی غار میں چھپے رہے اور نمودار تھی مدت میں اس بچے کے معالے کو بھول بھال گیا کتبہ بنی اسرائیل میں لکھا ہے۔ کہ دس برس کے بعد تاج نے انہیں اس غار سے نکالا۔ مگر اپنے گھر نہیں لایا۔ بلکہ حضرت نوح کے گھر ان کے بیٹے سام کے پاس بھجوا دیا۔ تاکہ ان کی صحبت بابرکت سے فیضیاب ہو۔ اور دین حق کی نیک تعلیم و تلقین حاصل کرے ۛ

خدا نے تعالیٰ نے اس بچے کو ایام طفولیت سے ہی اعلیٰ درجے کا فہیم و ذکی بنایا تھا۔ اور وہ ہر بات پر غور کرنے اور اس کی تہ تک پہنچنے کا عادی تھا۔

بالائے سرش زہوشمندی

مے تافت ستارہ بلندی

پچاس چھ ماہ جب وہ رات کو غار سے نکلے۔ اور شاندار چاند اور چمکتے تاروں کا ان گنت شکر اس کے ساتھ دیکھا۔ تو بولے کہ ہونہ ہو یہ نورانی چیز خدا ہے۔ مجھے اس کی عبادت کرنی چاہئے۔ مگر صبح کی روشنی سے چاند ماند پڑ گیا۔ اور تارے چھپ گئے۔ تو انہوں نے کہا۔ کہ نہیں نہیں۔ یہ چھپنے اور ماند پڑنے والی چیزیں خدا نہیں ہو سکتیں۔

پھر جب دن میں آفتابِ عالمتاب کا نور ہر طرف پھیلا دیکھا۔ تو سمجھے کہ یہ چاند سے بھی بڑا اور زیادہ روشن ہے۔ یہ ضرور خدا ہے۔ اور اس کی عبادت کرنی چاہئے۔ لیکن جب وہ بھی شام کو غروب ہو گیا۔ تو وہ بولے۔ کہ غروب ہو جانے والی چیزیں معبود نہیں ہو سکتی ہیں۔ خدا وہ پاک ذات ہے جس نے زمین و آسمان بنایا۔ اور یہ سارا عالم رچایا۔ میں اسی کی عبادت کروں گا۔ اور اسی کا بندہ ہو کر رہوں گا۔

ابراہیمؑ جب حضرت نوحؑ کی صحبت میں رہ کر ایمان و نیکو کاری اور تقویٰ و پرہیزگاری میں ترقی اور قربِ الہی کے مدارج طے کر رہے تھے۔ فرود اور اُس کی رعایا بدستور اپنی بد کرداریوں کے گہرے گڑھے میں گرتے اور گناہوں کے دلدل میں پھنستے جاتے تھے۔ تارح جسے آذر بھی کہتے تھے۔ خود پچا بت پرست بن گیا تھا۔ اُس کے گھر میں بارہ مہینوں کے بارہ بت رکھے ہوئے تھے جن کی وہ عبادت کرتا۔ اور ان سے اپنی حاجتیں طلب کرتا تھا۔

آخر جب ابراہیمؑ اپنی تعلیم و تلقین پوری کر کے اپنے باپ کے گھر آگئے۔ اور انہوں نے اس گھر میں وہ بت رکھے ہوئے دیکھے۔ تو وہ رنج اور غصے سے بیاب ہو گئے۔ اور اپنے باپ سے کہا

افسوس۔ آپ ایسی چیزوں کی پرستش کرتے ہیں۔ جو نہ سن سکتی ہیں۔ اور نہ دیکھ سکتی ہیں۔ نہ کسی کام آسکتی ہیں۔ یہ تو شیطان کی پرستش ہے مجھے بہت ڈر ہے۔ کہ کہیں خدا کی طرف سے آپ پر عذاب الیم نازل نہ ہو۔ اس لئے میں آپ کو جو راستہ بتاؤں آپ اس پر چلیں۔ مجھے خدا کی طرف سے ہدایت ہوئی ہے۔ اور میں دین حق کا سدھا راستہ دکھاؤں گا + آذر نے کہا۔ ابراہیمؑ۔ تم ان باتوں سے باز آ جاؤ۔ ورنہ میں تم کو سنگسار کر دوں گا۔

حضرت ابراہیمؑ نے اپنی قوم سے بھی یہی کہا۔ کہ جن بتوں کی تم پرستش کرتے ہو۔ سو چو وہ ہیں کیا چیز؟ لوگوں نے کہا۔ کچھ ہی کیوں نہ ہوں۔ ہم نے اپنے بڑوں کو انہیں کی پرستش کرتے دیکھا ہے۔ حضرت ابراہیمؑ نے کہا۔ کہ تم بھی گمراہ ہو۔ اور تمہارے بڑے بھی گمراہ تھے۔ جنہوں نے اتنا بھی نہ سمجھا۔ کہ یہ بت خدا کس طرح ہو سکتے ہیں + خدا تو وہ ہے جس نے آسمان اور زمین پیدا کئے۔ انسان اور حیوان بنائے۔ ان پتھروں کو بھی اسی نے پیدا کیا ہے۔

ایک دن حضرت ابراہیمؑ نے اپنی ماں سے کہا۔ کہ اماں جان والد کہتے ہیں۔ کہ ہمارے اور زمین آسمان کے خالق یہ بت ہیں۔ جو گھر میں رکھے ہوئے ہیں۔ پس تم آج ایک مینڈھا ذبح کر کے ان کیلئے

بہت عمدہ نیاز تیار کرو۔ تاکہ وہ اسے کھا کر خوش ہوں۔ ماں نے نیاز تیار کی۔ اور بوتوں کے آگے رکھی۔

جب بت خانہ خالی ہو گیا۔ ابراہیم ہاتھ میں ایک تبر لے کر اس میں گئے۔ اور بوتوں کو جن کے آگے کھانا رکھا تھا خطاب کر کے بولے۔ تم کھاتے کیوں نہیں ہو۔ اچھا کھاتے نہیں ہو۔ تو منہ سے تو کچھ بولو۔ جب وہ کچھ نہ بولے۔ تو تبر مار کر سب بوتوں کو توڑ ڈالا۔ پھر ایک بڑے بت کے گلے میں تبر لٹکا کر چلتے ہوئے، جب لوگوں نے آکر دیکھا۔ تو نہایت متاسف ہوئے، حضرت ابراہیم پر تو پہلے ہی شبہ تھا۔ غرود کے پاس شکایت کی گئی، اس نے ان کو بلایا۔ اور کہا۔ کہ یہ بت تو نے توڑے ہیں؟ آپ نے جواب دیا۔ کہ جو ان سب میں سے بڑا ہے۔ جس کے گلے میں تبر لٹکا رہا ہے۔ اس سے پوچھو۔ وہ جو کچھ کہے گا۔ اس پر فیصلہ کرنا۔

اس پر غرود نے کہا۔ کہ بت بھی کبھی بولا کرتے ہیں۔ آپ نے کہا۔ کہ جو بول بھی نہ سکے اس کی عبادت کیوں کرتے ہو؟ غرود کو غصہ آیا۔ اس نے حکم دیا۔ کہ اسے آگ میں ڈلوادیا جائے۔ کہتے ہیں۔ ایک میدان میں آگ کا ایک بڑا لاؤ روشن کیا گیا۔ اور تمام شہر کے لوگ۔ درباری فوج اور خود غرود ابراہیم کے جلنے کا

تاشا دیکھنے آئے۔ پھر حضرت ابراہیمؑ کی مشکیں باندھ کر اس میں پینک دیا گیا + خدا کی قدرت سے وہ آگ ٹھنڈی ہو گئی۔ دہکتے ہوئے انگاروں کی جگہ پھولوں کا ایک جمن کھلا ہوا نظر آنے لگا۔ اور ابراہیمؑ اس میں سے بغیر کسی تکلیف کے نکل آئے۔

مزد خدا کی قدرتوں کا منکر تھا۔ ایک دفعہ ابراہیمؑ کی اس سے خوب بحث ہوئی + ابراہیمؑ نے کہا۔ خدا وہ ہے۔ جو لوگوں کو جلاتا اور مارتا ہے + ضرور دے گا۔ کہ یہ کون سی بڑی بات ہے۔ میں بھی جلا سکتا اور مار سکتا ہوں + چنانچہ اُس نے ایک خونی مجرم کو بلا کر اُس کی جان بخشی کر دی۔ اور ایک بے گناہ کو پکڑوا کر قتل کرا دیا + حضرت ابراہیمؑ نے دیکھا۔ کہ یہ عجیب الحق ہے۔ جو مارنے اور جلانے کے معنی بھی نہیں جانتا + انہوں نے اسے دوسری طرح سمجھایا۔ اور کہا۔ کہ خدا تو آفتاب کو مشرق سے نکالتا ہے۔ آپ ذرا مغرب سے تو نکال کر دکھائیے۔ یہ سن کر کافر ہکا بکا رہ گیا۔ اور کچھ جواب نہ دے سکا۔ ان سب باتوں پر بھی بد بخت مزد ایمان نہ لایا۔ تب حق تعالیٰ نے اس کے عذاب کے لئے پتھر بھیجے + ان میں سے ایک پتھر مزد کے مغز میں چڑھ گیا۔ اس سے اس کا عیش تلخ ہو گیا۔ جب وہ پتھر کلبلاتا تھا۔ تو اسے بڑی تکلیف ہوتی تھی۔ اس کا آرام بالکل جاتا

رہا۔ آخر بہت دنوں تک اسی طرح تکلیف اٹھا اٹھا کر فرود مر گیا۔
 کسی وجہ سے جس کی کوئی تشریح کتب سیر میں نہیں ملتی۔ تاج
 اپنے کنبے کو لے کر شہر حاران میں جا بسا تھا۔ اور وہ اسی جگہ مرا۔

حضرت ابراہیمؑ کا سفر کنعان

اس کے بعد خدائے تعالیٰ نے حضرت ابراہیمؑ کو حکم دیا۔ کہ "تو
 اپنے قریبیوں کے درمیان سے اور اپنے باپ کے گھر سے نکل۔ اور
 کنعان کو چلا جا۔ میں تجھے ایک بڑی قوم بناؤں گا۔ اور تجھ کو مبارک اور
 تیرا نام بڑا کروں گا۔ اور جو تجھے برکت دیتے ہیں۔ میں انہیں برکت
 دوں گا + دنیا کے سب گھرانے تجھ سے برکت پائیں گے؟"

ابراہیمؑ حکم خداوندی کے مطابق روانہ ہوئے۔ اور اپنے ہمراہ
 بیوی سارہ اور بیٹے لوط اور اپنے سب ال مویشی کو بھی لے گئے۔
 اور سب کے سب کنعان میں جا پہنچے + کچھ مدت وہاں گزری۔ پھر
 اس سرزمین میں ایسا سخت قحط پڑا۔ کہ تمام لوگ بھاگنے لگے۔ یہاں
 تک کہ حضرت ابراہیمؑ کو بھی معاش کی تلاش کے لئے کہیں اور جانے
 کی ضرورت ہوئی۔ اور انہوں نے لوط اور بی بی سارہ کو ساتھ لیا۔
 اور چل پڑے + مصر میں پہنچے۔ وہاں کا بادشاہ نہایت ظالم اور

سیاہ کار تھا۔ وہ جس شخص کے پاس خوبصورت عورت دیکھتا۔ اسے مار ڈالتا۔ اور اس کی بیوی چھین کر اپنی بیوی بنا لیتا، حضرت ابراہیم نے اس خوف سے بی بی سارہ سے کہا۔ کہ دیکھو۔ اگر یہاں کے لوگ تم سے پوچھیں۔ کہ تو اس کی کون ہے۔ تو خبردار یہ نہ کہنا کہ میں ان کی بیوی ہوں۔ بلکہ یہ کہہ دینا۔ کہ میں ان کی بہن ہوں چنانچہ ایسا ہی ہوا۔ سارہ فرعون کے گھر میں بھیجی گئیں۔ مگر ان کے گھر میں جلتے ہی فرعون پر کوئی ایسی آفت پڑی۔ کہ وہ خوف زدہ ہو گیا۔ اور اس پر یہ بات کھل گئی۔ کہ ابراہیم خدا کے نبی ہیں۔ اور سارہ ان کی بی بی ہیں۔ تب اس نے ان کی بہت عزت کی۔ اور ان کو بہت سی بھیڑیں۔ بکریاں اور گائے بیل اور لونڈی غلام دے کر رکھت کر دیا۔ ان لونڈیوں کے علاوہ اپنی ایک لڑکی بھی دی۔ جس کا نام ہاجرہ تھا۔

ابراہیم اور ان کے بھتیجے لوط اب تک اکٹھے رہے۔ دونوں کے پاس گائے۔ بیل۔ بھیڑ۔ بکریاں اور اونٹ زیادہ ہو گئے تھے۔ چنانچہ کنعان میں واپس آکر ایک دفعہ ان کے چرواہوں کا آپس میں جھگڑا ہو گیا۔ تب حضرت ابراہیم ڈرے۔ کہ ایسا نہ ہو۔ کہ جس طرح آج چرواہوں میں تکرار ہوئی۔ اسی طرح ہم میں ہو جائے۔ بہتر ہو کہ ہم جدا

جدا رہیں، لوط نے دریائے یردن کے پار کا ملک یعنی سدوم کا علاقہ پسند کیا۔ اور ابراہیم نے اس دریا کے اس طرف کا کچھ عرصے کے بعد سدوم کے آس پاس کے قبائل نے سدوم کے سردار پر حملہ کیا۔ اور لوط اور ان کے گھر کے بارہ آدمیوں کو بھی پکڑ کر لے گئے، ابراہیم کو جب یہ خبر پہنچی۔ تو وہ فوراً اپنے ساتھ بڑی بھاری جمعیت لے کر لوط کی مدد کو پہنچے۔ اور دشمن کا تعاقب کرتے ہوئے دمشق کے علاقے تک جا پہنچے۔ اور اپنے بھتیجے اور سب عزیزوں کو چھڑا کر لائے۔ اور ان کے دشمنوں کی خوب بھرتی، ابراہیم لوط کو سدوم میں پہنچا کر پھر اپنے علاقے میں آگئے۔ اور شہر یردن میں جو یروشلم سے بیس میل جنوب میں تھا رہنے لگے۔

ابراہیم کی عمر اب اسی برس سے زیادہ ہو گئی تھی۔ وہ اولاد کے نہ ہونے سے بہت اُداس اور غمگین رہتے تھے۔ اور اس کے لئے خدا کی درگاہ میں دُعا کرتے تھے۔ اللہ تعالیٰ نے ان کی دُعا قبول فرمائی۔ اور اولاد کا وعدہ دیا۔ اور کہا۔ کہ تیری اولاد آسمان کے تاروں کی طرح ان گنت ہوگی، خدا نے ابراہیم کو خواب میں یہ خبر دی۔ کہ تیری اولاد ایک اجنبی ملک میں پر دسی بن کر رہے گی۔ اور وہاں کے لوگوں کی غلام بنے گی۔ وہ انہیں چار سو برس تک

دکھ دیں گے۔ مگر میں آخر ان کو اس مصیبت سے کال لاؤں گا۔ اور
دریائے نیل سے دریائے فرات تک کا ملک ان کو دوں گا۔

انہیں ایام میں بی بی سارہ نے اولاد سے ناامید ہو کر اپنے شوہر
کو یہ صلاح دی۔ کہ ہاجرہ سے نکاح کر لیں۔ شاید خدا انہیں ان سے
کوئی اولاد عطا فرمائے، چنانچہ خدا کے فضل سے تھوڑے عرصے میں
ہی ہاجرہ حاملہ ہو گئیں، سو کنوؤں کے جلاپے سے پیغمبروں کے گھر بھی
خالی نہیں، یا تو سارہ دعائیں مانگتی تھی۔ کہ کسی طرح بھی میرے شوہر
کا گھر آباد ہو۔ مگر جب اس کی امید بندھی۔ تو وہ اپنے تئیں ہاجرہ
کی نظروں میں حقیر پانے لگیں۔ اور اس بیچاری پر اس قدر سختی کی۔
کہ ہاجرہ ان کا گھر چھوڑ کر کہیں چلی گئیں، وہ جنگل میں پانی کے ایک
چشمے کے پاس اپنی مصیبت پر کڑھ رہی تھیں۔ کہ اللہ تعالیٰ نے
ان کے پاس ایک فرشتہ بھیجا۔ اور کہا۔ کہ اللہ نے تیرا دکھ سن لیا
ہے۔ تو جنگل میں نہ پھر۔ گھر کو واپس جا۔ تو حمل سے ہے۔ اور بیٹا
جننے گی۔ اس کا نام اسمعیل رکھنا۔ یعنی اسمع ایل (سن لیا اللہ
نے)۔

ہاجرہ واپس بی بی سارہ کے پاس جا کر رہنے لگیں۔ اور وقت
مقررہ پر ۲۰۳۲ آفرینش میں ان کے ہاں بیٹا پیدا ہوا۔ اور جیسا

فرشتے نے کہا تھا۔ اس بچے کا نام اسمعیل رکھا گیا۔ اس وقت ابراہیمؑ کی عمر چھیالیس برس کی تھی + اُن دنوں خدا ابراہیمؑ کو نظر آیا۔ اور ان سے یوں ہمکلام ہوا۔ کہ "میں تجھے نہایت بڑھاؤں گا۔ تو بہت سی قوموں کا باپ ہوگا۔ میں تیرا اور تیری بعد کی نسلوں کا خداوند ہوں گا۔ اور میں تجھ کو اور تیری نسل کو کنعان کا تمام ملک دوں گا + آج سے تیرے ساتھ میرا یہ عہد بھی ہے۔ جسے تو ہمیشہ یاد رکھ۔ کہ تیری اولاد میں سے ایک فرزند نربینہ کا جب وہ آٹھ روز کا ہو جائے۔ ختنہ کیا جائے" حضرت ابراہیمؑ نے اپنے بیٹے کا ختنہ کیا۔ اور وہ اس بچے کے لئے اللہ کی زرگاہ میں بہت دعائیں مانگا کرتے تھے۔ اللہ تعالیٰ نے اُن کی دعائیں قبول فرمائیں۔ اور فرمایا۔ کہ میں اسمعیلؑ کو برکت دوں گا۔ اسے برومند کروں گا۔ اور اسے بہت بڑھاؤں گا۔ اس سے بارہ سردار پیدا ہوں گے + میں اسے بڑی قوم بناؤں گا۔

بچے کی قربانی

حضرت ابراہیمؑ کی زندگی میں اُن کی عظمت۔ ایثار اور محبتِ الہی ظاہر کرنے کی بے نظیر مثال بچے کی قربانی کا واقعہ ہے۔ اللہ تعالیٰ نے آپ پر خواب میں ظاہر ہو کر فرمایا۔ کہ ابراہیمؑ اٹھ اور ذرا

پھاڑ پر جا کر اپنے بیٹے اسمعیل کو میری راہ میں قربان کر دے حضرت ابراہیم
 نور کے تڑکے اٹھے۔ اپنے بچے کو ساتھ لیا۔ اور اس پہاڑی کی طرف
 چلے۔ قربانی کے لئے لکڑیاں بیٹے کے کندھے پر رکھ دیں۔ اور آگ
 اور چھری خود اپنے ہاتھوں میں لئے ہوئے تھے۔ ابراہیم نہایت غاموش
 تھے۔ بچے نے اس خاموشی کو توڑا۔ اور باپ سے پوچھا۔ کہ ابا جان
 آگ بھی ہے۔ لکڑیاں بھی۔ یہ قربانی کا مینڈھا کہاں ہے؟ بیچارے
 باپ کیا جواب دیتے؟ فرمایا۔ میرے بچے خدا نے تعالیٰ اس کا
 انتظام خود کر دے گا۔ پھر دونوں خاموشی سے چلتے چلتے پہاڑی پر آ
 پہنچے۔ حضرت ابراہیم نے وہاں ایک قربان گاہ بنائی۔ اور لکڑیاں جنیں
 اور بچے پر حکم ربی ظاہر کیا۔ بچے نے باپ کی طرف دیکھا۔ اور خدا
 جانے آنکھوں آنکھوں میں ہی کیا کہا۔ کہ اسمعیل جھٹ سہنی ہوئی لکڑیوں
 پر لیٹنے کو تیار ہو گئے۔ اور بولے اللہ کی خوشنودی حاصل ہو۔ تو جان
 کیا چیز ہے؟

جان دی۔ دی ہوئی اسی کی تھی

حق تو یہ ہے۔ کہ حق ادا نہ ہوا

آخر باپ نے اپنے پیارے بچے کو باندھ کر ماتھے کے بل لٹایا۔
 کہ کہیں چہرہ دیکھ کر ہاتھ لغزش نہ کھا جائے۔ پھر اپنا ہاتھ بڑھا کر

چھری اٹھائی۔ کہ اسے ذبح کرے، اتنے میں فرشتے نے آواز دی۔
کہ ابراہیمؑ تھم جا۔ اپنا ہاتھ روک لے۔ یہ صرف تیرا امتحان تھا۔ تو اس
میں پورا نکلا۔ اور اپنے پیارے بچے کو مجھ سے دریغ نہ کیا۔ لے لو اس
کے بدلے یہ سینڈھ صاف کر ۛ

حضرت ابراہیمؑ نے جو بیچھے پھر کر دیکھا۔ تو ایک سینڈھا کھڑا پایا۔
انہوں نے اسے ذبح کر کے قربان گاہ پر چڑھایا۔ اور خوشنودی حق تعالیٰ
کی دُعا مانگی + اللہ اکبر حضرت ابراہیمؑ خدائے پاک کے کیسے مخلص
بندے تھے۔ کہ اس کی خوشنودی کے لئے اپنے جگر گوشے کے حلق
پر یوں چھری پھیرنے کو تیار ہو گئے ۛ

خدائے تعالیٰ نے حضرت ابراہیمؑ کو تین بشارتیں دیں۔ جو جناب
سرور انبیاء محمد مصطفیٰ ﷺ پر پوری ہوئیں۔ اول اللہ
نے یہ فرمایا۔ کہ میں تجھے ایک بڑی قوم بناؤں گا۔ اور تجھ کو مبارک
اور تیرا نام بڑا کروں گا۔ اور جو تجھے برکت دیتے ہیں۔ میں انہیں برکت
دوں گا۔ دنیا کے رب گھرانے تجھ سے برکت پائیں گے، سب جانتے
ہیں۔ کہ حضرت ابراہیمؑ کی نسل سے سوائے اُمتِ محمدی کے دنیا میں
اور کوئی اتنی بڑی قوم نہیں ہوئی۔ اور اسی قوم کو ہرگز میں یہ بڑھنے کا
حکم دیا گیا ہے۔ کَمَا بَارَكْتَ عَلٰی اِبْرٰهِيْمَ وَعَلٰى اٰلِ اِبْرٰهِيْمَ

یعنی تو محمدؐ پر برکت بھیج۔ جس طرح تو نے ابراہیم اور ان کی اولاد پر
برکت بھیجی ۞

دوم۔ اللہ نے فرمایا۔ کہ میں تجھ کو اور تیری نسل کو کنعان کا
تمام ملک دوں گا۔ اور میرا یہ عہد ہے۔ کہ تیرے ہر فرزندِ تربیت کا ختنہ
کیا جائے۔ یہ بشارت بھی اُمتِ محمد مصطفیٰ صلی اللہ علیہ وسلم پر ہی
صادق آتی ہے۔ کنعان کا تمام ملک ان کے قبضے میں آیا۔ اور اب
تک ہے۔ اور ان کے ہر لڑکے کا ختنہ بھی ہوتا ہے ۞

سوم۔ حضرت اسمعیلؑ کے حق میں فرمایا گیا۔ کہ "میں اسے برومند
کروں گا۔ اور اسے بہت بڑھاؤں گا۔ اور اس سے بارہ سردار پیدا
ہوں گے" یہ فرمودہ بھی اہل اسلام پر پورا ہوا۔ حضرت اسمعیلؑ کے
بارہ بیٹے ہوئے۔ اور وہ سب کے سب عرب کے مختلف مقامات میں
بے۔ اور بہت بڑھے ۞

بنی سارہ کو بیٹے کی بشارت

اور سدوم و عمورہ میں گناہ کی کثرت

ابراہیمؑ ایک دن گرمی کے وقت اپنے خیمے کے دروازے کے

کے آگے بیٹھے تھے۔ کیا دیکھتے ہیں۔ کہ تین آدمی چلے آرہے ہیں۔
 ابراہیمؑ مہاں نوازی میں مشغول تھے۔ لپک کر اُن سے ملنے کے لئے
 دوڑے۔ اور زمین تک جھک کر انہیں سلام کیا۔ اور کہا: آپ ٹھہریے
 میں آپ کے پاؤں دھونے کے لئے پانی لاتا ہوں۔ آپ ہاتھ پاؤں
 دھو کر درخت کے سائے میں آرام کیجئے۔ پھر کھانا کھا کر اور تازہ دم
 ہو کر جہاں جانا ہو جائیے۔

ابراہیمؑ نے اپنی بی بی سے اُن کے لئے روٹی پکوائی۔ اور
 گلے میں سے ایک موٹا تازہ پھڑالا کر اسے پکرایا۔ اور گھی اور دودھ
 بھی سامنے رکھا۔ ان شخصوں نے کھانا کھایا۔ اور ان کی بی بی کو
 بیٹے کی بشارت دی۔ بی بی سارہ نے سنا۔ تو ہنسی۔ کہ میں بڑھیا اور
 میرا شوہر بھی بڑھا سو برس کا۔ اب بھلا میرے کیا اولاد ہوگی؟ انہوں
 نے کہا۔ خدا کے آگے کوئی بات مشکل نہیں ہے۔

تب وہ تینوں شخص سدوم کی طرف چلے۔ اور ابراہیمؑ اُن کے
 رخصت کرنے کے لئے تھوڑی دور ساتھ گئے۔ راہ میں اللہ تعالیٰ نے
 انہیں خبر دی۔ کہ سدوم اور عمورہ کے لوگوں کے گناہ انتہائی درجے
 کو پہنچ گئے۔ اور اُن کی ہلاکت کا وقت آن پہنچا۔ ابراہیمؑ نے کہا
 کہ اے خداوند۔ اچھوں میں بُرے اور بُروں میں اچھے بھی ہوتے

ہیں۔ اگر سدوم میں پچاس ایمان دار بھی ہوئے۔ تو کیا تو ان پر رحم نہ فرمائے گا؟ اور سب کو یکساں ہلاک کر دے گا؟ نیک اور بد پر ابرہہ ہو جائیں۔ یہ تیری ذات سے بالکل بعید ہے، خدا نے فرمایا۔ اگر اس شہر میں پچاس نیک بندے ہوئے۔ تو میں سارے شہر کو چھوڑ دوں گا۔ ابراہیم نے نہایت عاجزی سے عرض کی۔ "اگر پچاس میں پانچ کم ہوئے تو کیا تو پانچ کی کمی سے سارے شہر کو ہلاک کر دے گا؟ خدا نے کہا۔ اگر وہاں پینتالیس راست باز بھی نکلیں۔ تو میں سب کو چھوڑ دوں گا۔ ابراہیم نے عرض کیا۔ کہ پینتالیس نہیں تو چالیس تو ضرور ایمان دار نکلیں گے، خدا نے فرمایا۔ کہ میں چالیس کی صورت میں بھی سب پر عذاب نازل نہ کروں گا، عرض یونہی اترتے اترتے اللہ تعالیٰ نے یہاں تک وعدہ فرمایا۔ کہ اگر تمام شہر میں دس بندے بھی ایمان دار نکلیں۔ تو میں سارے شہر کو تباہی سے بچالوں گا۔ ابراہیم اپنے خداوند کی یہ باتیں سن کر اپنے ڈیرے کو واپس آئے۔

سدوم و عمورہ کی تباہی

(سنۃ آفرینش میں)

حضرت لوطؑ شہر سدوم میں بیٹھے تھے۔ کہ شام کے وقت روزِ شنبہ

ان کے پاس آئے + حضرت لوط استقبال کے لئے اُٹھے۔ اور جھک کر سلام کیا۔ اور ان سے کہا۔ کہ خداوند امیرے گھر تشریف لے چلئے۔ وہاں رات بھر آرام کیجئے۔ پھر جہاں کا قصد ہو وہاں جاٹیے + حضرت لوط کے اصرار پر وہ ان کے گھر گئے۔ اور وہیں کھانا کھایا + ابھی وہ سوئے نہیں تھے۔ کہ شہر میں ان کے آنے کی خبر مشہور ہو گئی۔ اور وہاں کے شہریہ اور بدکار لوگوں نے ان کا گھر آن کر گھیر لیا۔ اور ان مہمانوں کو پکڑنا چاہا + حضرت لوط نے انہیں جھٹ مکان کے اندر بلا کر دروازے کی کُنڈی لگا دی۔ تب وہ نابکار مشکل سے واپس گئے + پھر ان فرشتوں نے حضرت لوط سے کہا۔ کہ ہمیں اللہ تعالیٰ نے اس شہر کو برباد کرنے کے لئے بھیجا ہے۔ تو اپنی بیٹیوں دامادوں اور سب عزیزوں کو شہر میں سے بلا کر راتوں رات نکل + دامادوں نے تو بیٹی اڑائی۔ اور نہ آئے۔ مگر فرشتے حضرت لوط کی بیٹیوں اور جو رو کا ہاتھ پکڑ کر باہر لائے۔ اور کہا۔ جلد بھاگ جاؤ۔ اور دیکھو پیچھے پھر کر نہ دیکھنا + لوط اپنی بیٹیوں سمیت سوچ نکلتے تک ایک گاؤں میں جا پہنچے ہیں کا نام صغرتھا۔ اور اللہ کا شکر ادا کیا۔ کہ اس نے رحم کر کے وقت پر بچا لیا۔ مگر ان کی بیوی نے غلطی کی۔ کہ حکم کے برخلاف پیچھے پھر کر دیکھا۔ اس لئے وہ گری اور ہلاک ہو گئی + اب خداوند تعالیٰ نے سدوم

اور عمورہ پر آگ اور گندھک کا مینہ برسایا۔ اور ان شہروں اور وہاں کے سب رہنے والوں اور نباتات تک کو نیست و نابود کر دیا۔ کوئی آدمی ادھر جانے کی جرأت نہیں کرتا تھا۔ دور سے اس طرح دھواں اٹھتا نظر آتا تھا۔ جس طرح کسی بھٹے میں سے دھوئیں کے بادل اٹھتے ہیں۔ یہ واقعہ ۱۰۶۰ء آفرینش میں ہوا۔

بی بی سارہ اور بی بی ہاجرہ کی باہمی رشتہ

حضرت ابراہیمؑ اس نواح سے پھر جنوب کی طرف چلے۔ اور قاویش کے قریب جو حجاز کی سرحد پر ہے۔ کچھ عرصہ رہ کر پھر حبرون میں آ رہے۔ اب خداوند تعالیٰ کا وہ وعدہ بھی جو بی بی سارہ سے تھا۔ پورا ہوا۔ یعنی جب حضرت ابراہیمؑ سو برس کے ہوئے۔ تو ان کے ہاں بی بی سارہ سے ۱۰۶۰ء آفرینش میں ایک بیٹا پیدا ہوا۔ سارہ نے کہا۔ خدا نے مجھے ہنسایا۔ اور جو اس خبر کو سنے گا وہ ہنسے گا۔ اس لئے انہوں نے نیچے کا نام اسحاق رکھا۔ عبرانی زبان میں اس کے معنی ہیں ہنسانے والا۔ یہی لفظ عربی میں آکر اسحاق ہو گیا۔ اٹھویں روز نیچے کا تختہ کیا گیا۔ اور جب وہ ذرا بڑا ہو گیا۔ تو حضرت ابراہیمؑ نے دودھ بڑھانے کا جلسہ بڑی دھوم دھام سے کیا۔

بی بی ہاجرہ کی طرف سے بی بی کے دل میں سمعیل کے پیدا ہونے کے بعد رنج بیٹھ گیا تھا۔ وہ اب اسحق کے پیدا ہونے پر زیادہ برہ گیا۔
دو وہ چھڑانے کے جلسے میں اتفاق سے سمعیل اسحق کی کسی بات پر
کھلکھلا کر ہنسے + پی بی سارہ کو اس سنسی پر بہت غصہ آیا۔ اور یہاں
تک نوبت پہنچی۔ کہ انہوں نے حضرت ابراہیمؑ کو مجبور کیا۔ کہ ہاجرہ کو
اپنے گھر سے نکال دیں + آخر روز کی تکرار دیکھ کر حضرت ابراہیمؑ نے
بھی انہیں وہاں سے رخصت کر دینے کا قصد کر لیا + پناچہ ایک روز فجر
کے وقت اٹھے۔ اور اسمعیل اور بی بی ہاجرہ کو ساتھ لیا۔ اور کچھ کھانے
پینے کا سامان اور ایک پانی کا مشکیزہ ان کے کندھے پر رکھ کر رخصت
کیا + یہ نہیں معلوم کہ وہ کہاں تک ان کے ساتھ گئے۔ لیکن اتنا معلوم
ہوتا ہے۔ کہ سفر کرتی اور منزلیں کاٹتی مدتوں میں وہ بیچاری فاران
کے جنگل میں اس مقام پر جا پہنچیں۔ جو اب مکہ معظمہ کے مقدس نام سے
موسوم ہے + اس وقت وہ جنگل اجاڑ جگہ تھی۔ راہ میں جہاں پانی ملتا
تھا وہ اپنا مشکیزہ بھر لیتی تھیں + اتفاق کی بات یہاں پہنچ کر ان کے
مشکیزے میں پانی نہ رہا۔ اور اس پاس بھی پانی کا نشان تک نظر نہ آیا
گرمی کا موسم۔ ریگستانی ملک۔ اکیلی عورت ذات۔ بچے کا ساتھ۔
عجب ابتلا کا وقت تھا۔ بچہ پیاس سے بے تاب ہو رہا تھا۔ جگر کے

کھڑے کو ایک جھاڑ کے سائے میں زمین پر رکھ کر دیوانہ وار۔ بقرار
مضطربانہ ہر طرف دوڑی پھرتی تھیں۔ آخر مایوس ہو کر اور سرکڑے کر نیچے
سے بہت دور جا کر بیٹھ گئیں۔ کہ اس کا مرنے اپنی آنکھوں سے نہ
دیکھوں۔ اور اللہ کی جناب میں بچوٹ بچوٹ کر رونے لگیں۔

اللہ مجیب الدعوات ہے۔ اس نے اپنی بندی کی آہ و زاری
سُنی۔ فوراً آسمان سے فرشتے کو بھیجا۔ اُس نے کہا۔ اے ہاجرہ اٹھ
اور نیچے کو اٹھا۔ اور اسے اپنے داہنے ہاتھ سے سنبھال۔ اللہ تعالیٰ
نے اس نیچے کی آواز سُن لی ہے۔ اور کہا ہے کہ میں اسے ایک بڑی
قوم بناؤں گا۔ اپنی آنکھیں کھول اور دیکھ۔ کہ میٹھے پانی کا چشمہ بہ رہا
ہے۔ خدا کی قدرت۔ واقعی پانی کا چشمہ موجود تھا۔ اور یہ وہ چشمہ تھا
جو بعد میں کنواں بن کر زفرم کہلایا۔ اور وہ جگہ جہاں بی بی ہاجرہ مضطرباً
دوڑی پھریں۔ صفا اور مروہ کے درمیان وہ جگہ ہے۔ جہاں اُن کی
بقراری اور اضطراب کی یادگار میں آج تک سب حاجی جا کر دوڑتے
ہیں۔ اس کے بعد جب اُوَر قبائل کو خبر لگی۔ کہ وہاں میٹھے پانی کا چشمہ
ہے۔ تو بہت سے لوگوں خصوصاً قبیلہ جُرہم نے وہاں بُو د و باش اختیار
کر لی۔ اور شہر مکہ بسایا گیا۔ جو مسلمانانِ عالم کی مردِ مکہ چشمہ ہے حضرت
اسماعیلؑ نے بڑے ہو کر بنی جُرہم میں ہی اپنی شادی کر لی۔ اور مکہ میں

ہی رہنے لگے۔ ۲۱۲۲ آفریش میں مقام جبرون میں بی بی سارہ کا انتقال ہو گیا۔ اور بیٹے کی محبت پوری بڑھے باپ کو کنعان کی سرسبز و آباد زمین سے فاران کے دشتِ غربت میں کھینچ لائی + مکہ میں پہنچ کر معلوم ہوا۔ کہ بی بی ہاجرہ کا بھی انتقال ہو چکا ہے۔ مگر خیر حضرت اسمعیل سے مل کر بہت خوش ہوئے۔ اور چند روز ان کے پاس ٹھہر کر واپس تنام کو چلے گئے۔ اور اس کے بعد کئی دفعہ آئے گئے۔ جب آپ سب سے اخیر دفعہ ان سے ملنے آئے۔ تو آپ نے ان کی تعمیل روحانی کی تکمیل کے لئے بیت اللہ کے نام سے ایک مسجد تعمیر کرنے کا ارادہ کیا۔

تعمیر بیت اللہ یعنی خانہ کعبہ

حضرت ابراہیم اول نبی ہیں جنہوں نے سب سے اول خدا کی عبادت کے لئے ایک مکان مخصوص کیا۔ جب سے انہیں خدائے تعالیٰ کے ساتھ ہمکلامی کا شرف حاصل ہوا۔ اور وہ بموجب حکم خداوندی اپنا وطن چھوڑ کر حاران اور حاران سے تنام کی طرف گئے۔ ان کے سینے میں عشقِ الہی کا جوش موج زن تھا۔ اور وہ چاہتے تھے۔ کہ زمین کا کوئی قطعہ اس کلام کے لئے مقدس کیا جائے + چنانچہ پہلی مرتبہ جب خدائے تعالیٰ ان پر

ظاہر ہوا۔ تو انہوں نے اس کے پاک نام پر ایک مندرج بنایا۔ اور ایک پتھر کھڑا کر کے اسے مندرج کا نشان ٹھہرایا۔ اور بیت اللہ اس کا نام رکھا۔ جبرون شہر میں جہاں مدتوں حضرت ابراہیمؑ رہے اسی طرح ایک اور بیت اللہ بنایا۔ یہ بیت اللہ جو انہوں نے وقتاً فوقتاً بنائے۔ گویا پڑھنے کی عارضی جگہیں تھیں۔ جس طرح ہم جنگل میں نماز کے لئے کوئی جگہ صاف کرتے ہیں۔ اور اس خیال سے کہ نماز پڑھتے وقت کوئی شخص آگے سے نہ گزرے۔ کوئی چیز آگے رکھ لیتے ہیں۔ اسی طرح حضرت ابراہیمؑ کرتے تھے۔ وہ اس جگہ ایک پتھر کھڑا کر لیتے تھے۔

مگر خاص مستقل بیت اللہ بنائے جانے کا فخر سر زمین عرب کی قسمت میں تھا۔ اور اس عظیم الشان اور مبارک کام میں حضرت ابراہیمؑ کا ہاتھ بٹانے والے حضرت اسمعیلؑ تھے۔ جن کو قضا و قدر نے اپنی عجیب حکمت سے وہاں بھیج دیا تھا۔ حضرت ابراہیمؑ نے بیت اللہ بنانے کے لئے بوقیس کی گھاٹی میں ایک جگہ پسند کی۔ معلوم ہوتا ہے کہ پہلے انہوں نے اس جگہ بھی ایک عارضی بیت اللہ بنایا تھا۔ جس طرح وہ سفر میں ہر جگہ نماز کے لئے بنا لیا کرتے تھے۔ اور اس کے نشان کے لئے ایک پتھر کھڑا کر دیا تھا۔ پھر جب ایک مستقل مکان بنا گیا۔ تو اس پتھر کی ضرورت نہ رہی۔ مگر پھر بھی اسے بیت اللہ کے

ایک کونے میں لگا دیا۔ اس غرض سے کہ ایک تو وہ یادگار تھی اس بات کی۔ کہ بیت اللہ کا آغاز اس سے ہوا تھا۔ دوسرے اس کے یہ کام لیا۔ کہ بیت اللہ کے گرد طواف کرتے تھے۔ تو اسے طواف کے شروع اور ختم کرنے کا مقام ٹھہرایا۔ یہی وہ پتھر ہے جو اب حجرِ آبود کے نام سے مشہور ہے۔

یہ بیت اللہ اول اول کیسا بنایا گیا۔ اس کے باب میں یہ لکھا ہے۔ کہ صرف چار دیواروں کا ایک خالی احاطہ تھا۔ جس کی ایک دیوار لمبائی میں ۳۱ گز تھی۔ اور اس کے سامنے کی ۳۲ گز۔ اور عرض ایک طرف ۲۳ گز تھا۔ اور دوسری طرف ۲۲ گز۔ اور چھت ندر در۔ ایک دروازہ بھی تھا۔ مگر یوں ہی صرف کھلا راستہ تھا۔ کوئی چوکھٹ یا کوارٹر نہیں لگائے گئے تھے۔ اور احاطے کے اندر دروازے کے داہنے ہاتھ تین گز گہرا ایک گڑھا کھودا گیا۔ کہ اگر اللہ کے نام کچھ نذر نیاز آئے۔ تو اس میں رکھی جائے۔ پس یہ تھا حضرت ابراہیم کا بنایا ہوا بیت اللہ۔ اللہ اکبر کیا سا دگی تھی۔ اور کیا صدق نیت۔ اتنی بھی پروا نہیں کی۔ کہ آمنے سامنے کی دیواریں ٹھیک برابر کر لی جائیں۔ اصل یہ ہے۔ کہ یہ کام کوئی ہنرمندی دکھانے کے لئے نہیں کیا گیا تھا۔ بلکہ سراسر خلوص۔ عقیدت اور محبتِ الہی کے جوش سے کیا گیا تھا۔

تعمیر کعبہ کے وقت حضرت ابراہیمؑ کے دل کی کیا کیفیت تھی۔ یہ
قرآن مجید سے خوب ظاہر ہوتی ہے۔ چنانچہ لکھا ہے :-
کہ جب وہ اور ان کے بیٹے خانہ کعبہ کی بنیادیں اٹھا رہے
تھے۔ تو ساتھ دعائیں مانگتے جاتے تھے۔ کہ اے ہمارے پروردگار
تو ہم عاجزوں کی دعائیں سننے والا اور دلوں کی نیتیں جاننے
والا ہے۔ ہماری یہ خدمت قبول فرما۔ اور ہمیں اپنا سچا فرمان بردار
بندہ بنا۔ اور ہمیں اولادِ صلح عطا کر۔ جو تیری فرماں بردار ہو ہمیں
اپنی عبادت کا طریق بتا۔ اور ہمارے گناہوں سے درگزر فرما۔
اے ہمارے پروردگار۔ ان ہی میں سے ان کے پاس ایک
رسول بھیج۔ جو انہیں تیرا کلام پڑھ کر سناٹے۔ اور کتاب و دانش
کی باتیں سکھائے۔ اور ان کو پاک نفس بنائے۔ تیرے آگے
یہ کیا مشغل ہے؟ تو سب کچھ جانتا اور سب کچھ کر سکتا ہے۔
اے ہمارے پروردگار شہر مکہ کو امن کی جگہ ٹھہرا۔ اور مجھے
اور میری اولاد کو بت پرستی کی گمراہی سے بچا۔ جس میں اکثر
لوگ گرے ہیں۔ اے ہمارے پروردگار۔ میں نے اس اجاڑ
جنگل میں جہاں کھیتی کا نام و نشان نہیں ہے۔ اپنی اولاد کو تیرے
مقدس گھر کے سامنے میں لا کر بسایا ہے۔ تاکہ یہ نماز پڑھتے

رہیں۔ اے ہمارے پروردگار۔ تو ایسا کر کہ لوگوں کے دل
ان کی طرف جھکیں۔ تو انہیں دوسرے ملکوں کی پیداوار سے
رزق عطا فرما۔ کہ وہ تیرے شکر گزار رہیں + تو ہماری نیتوں
کو اور ہمارے ظاہر و باطن کو خوب جانتا ہے + زمین و آسمان
میں کون سی چیز ہے۔ جو تجھ سے چھپی ہوئی ہے؛ خدا کے لئے
حمد ہو۔ جس نے اس بڑے پلے میں مجھے اسمعیلؑ اور اسحقؑ دو بیٹے
غایت فرمائے + بیشک وہ ہماری دعائیں سنتا ہے + اے
میرے پروردگار۔ مجھے اور میری اولاد کو توفیق دے۔ کہ ہم
نماز پڑھتے رہیں۔ یہ ہماری دعا قبول فرما۔ اور جس دن ہمارے
اعمال کا حساب ہونے لگے۔ مجھ کو اور میرے ماں باپ کو اور

سب ایمان والوں کو بخش دیجو :

یہ ان کے پاک دل کی کیسی مؤثر کیفیت ہے۔ جو قرآن مجید میں بیان
کی گئی ہے + حضرت ابراہیم کے زمانے میں نماز کس طرح پڑھی جاتی تھی۔
اس کا ذکر تورات میں کہیں نہیں ہے۔ لیکن خانہ کعبہ کے طوائف کے
جو قدیم زمانے سے چلا آتا ہے۔ معلوم ہوتا ہے۔ کہ اس وقت عبادت
کا یہی طریق تھا۔ کہ لوگ اللہ کی حمد و ثنا کرتے تھے۔ اور مقدس بیت اللہ
کے گرد پھرتے جاتے تھے :

مدت تک کعبہ یوں ہی بے چھت اور اُس کی دیواریں ننگی رہیں
مگر مسیح سے چھ سو برس پہلے مین کے بادشاہ اسعد حمیری نے خواب
میں دیکھا۔ کہ میں کعبے کو غلاف چڑھا رہا ہوں۔ تب اس نے نہایت
بیش قیمت کپڑے کا غلاف کعبے کو پہنایا۔ اور اس وقت سے ہر سال
غلاف چڑھانے کی رسم قائم ہوئی۔

کعبہ کی عمارت میں کسی دفعہ رد و بدل ہوا۔ تین دفعہ پہاڑی نالو
کی طغیانی سے کعبہ کی دیواریں ڈھے گئیں۔ لوگوں نے ابراہیمی بنیادوں
پر انہیں پھر بنا لیا۔ آل حضرت صلی اللہ علیہ وسلم کے بچپن میں جب
آپ کی عمر بارہ برس کی تھی۔ کعبہ چوتھی مرتبہ از سر نو قدیم بنیاد پر بنایا
گیا تھا۔ اور اس دفعہ کی تعمیر میں آل حضرت بھی اینٹیں ڈھونڈنے سے
تھے۔ ان دنوں اتفاق سے رومی عیسائیوں کا ایک جہاز مکہ کی بندرگاہ
میں آکر ٹوٹ گیا تھا۔ اور قریش نے اس کی لکڑی خرید لی تھی۔ اس
جہاز کے مسافروں میں اتفاق سے ایک انجینئر بھی تھا۔ قریش نے اس
سے از سر نو کعبے کی عمارت بنوائی۔ اس خیال سے کہ پہاڑی نالے سے
بار بار ہالے جاتے ہیں۔ اس دفعہ کعبہ کو چار گز ایک بالشت کی گہرائی
دے کر اونچا بنایا۔ اور بلندی پہلے سے دو گنی کر دی۔ اس دفعہ کی
تعمیر میں بیت اللہ پر چھت بھی ڈالی گئی۔ لیکن شاید لکڑی زیادہ لمبی

نہ ملی۔ اس لئے اس مکان کے بیچ میں دو قطاروں میں تین تین پائے
 کھڑے کر کے ان پر چھت ڈالی گئی۔ لکڑی کی کمی سے ہی کعبہ کی
 دیواریں لمبائی میں چھ گز ایک بالشت کم کر دی گئیں۔ اور چوڑائی میں
 ایک نئی بنیاد کھود کر دیوار بنائی۔

۴۴ء میں جب یزید کی فوج نے واقعہ کربلا کے بعد حضرت
 عبداللہ ابن زبیر سے لڑنے کے لئے مکہ پر چڑھائی کی۔ تو ایک خیمے
 کو آگ لگ گئی اور وہ آگ بڑھتے بڑھتے غلاف کعبہ تک پہنچ گئی۔
 جس سے کعبہ جل گیا۔ اور اس کی دیواریں اس قدر بوسیدہ ہو گئیں کہ
 ان کے گر پڑنے کا خوف تھا۔ اس لئے ابن زبیر نے مکہ کے ذی وجاہت
 اور شریف لوگوں کو بلایا۔ اور کعبہ کی مرمت کے باب میں مستورہ کیا۔
 آخر یہ فیصلہ ہوا۔ کہ کعبہ ڈھا کر از سر نو تعمیر کیا جائے۔ مگر لوگوں کو اس
 کے ڈھانے میں طرح طرح کے وہم پیدا ہوئے۔ اور کسی کو حوصلہ نہ ہوا
 کہ ڈھانے میں پہل کرے۔ تب ابن زبیر کدال لے کر خود اوپر چڑھ
 گئے۔ اور ڈھانا شروع کر دیا۔ جب لوگوں نے دیکھا۔ کہ ابن زبیر پر
 کوئی آفت نہیں پڑی۔ تو ان کا خوف بھی جاتا رہا۔ اور سب چڑھ گئے
 اور ڈھانے لگے۔ جب کعبہ ڈھایا جاتا تھا۔ تو ابن زبیر نے چاروں
 طرف تختے کھڑے کر دیئے تھے۔ اور اس پر کپڑا منڈھ دیا۔ اندر اندر

کام ہوتا رہا۔ تختے کی دیوار کے گرد طواف کیا کئے۔ اور نماز پڑھا کئے۔
 جب سب کعبہ ڈھے چکا۔ تو اب اُسے ابراہیم کی بناء پر تعمیر کرنا چاہا۔
 یہ بھی تجویز کی۔ کہ کعبے کے دروازے رکھے جائیں۔ ایک جانب مشرق
 جو قدیم سے تھا۔ اور دوسرا جانبِ غرب۔ تاکہ جو لوگ شرقی دروازے
 سے کعبے میں داخل ہوں۔ وہ غربی دروازے سے نکل جائیں۔ چنانچہ
 ایسا ہی کیا۔ اور جو کرسی قریش نے رکھی تھی وہ بھی توڑ دی۔ اور
 چوکھٹ زمین کے برابر قائم کی۔ مگر بلندی قریش کی بلندی سے بھی
 بڑھادی۔ یعنی ۲۷ گز کر دی۔ قریش نے دو قطاروں میں تین تین
 ستون قائم کئے تھے۔ ابن زبیر نے صرف تین ستون قائم کئے۔


ابن زبیر کی حکومت جلد ختم ہو گئی۔ کیونکہ عبد الملک ابن مروان
 نے خلیفہ ہوتے ہی حجاج ابن یوسف کو ابن زبیر سے مقابلہ کرنے کو
 بھیجا۔ چنانچہ ابن زبیر شہید ہوئے۔ اور جو تبدیلی انہوں نے قریش
 کی بنائی ہوئی عمارت میں کی تھی۔ اسے حجاج نے دُور کرنا چاہا۔ چنانچہ
 طول میں چھ گز ایک بالشت جو انہوں نے ابراہیمی بنا پر بنا لیا تھا۔
 اُسے پھر گرا دیا۔ اور قریش کی بنیاد پر دیواریں بنا دیں۔ اور بنیاد دروازہ
 بھی بند کر دیا۔ اور پھر پہلی کرسی کے برابر اندر بھرتی کر کے دروازہ
 زمین سے چار گز ایک بالشت کی بلندی پر کھڑا کیا۔ اور چھت کے

اوپر جانے کے لئے اندر کی طرف ایک زینہ لگایا۔ اور دو روشن دان نکلوائے۔ پس اب جو کعبہ ہے۔ وہ ابن زبیر کا بنایا ہوا ہے۔ جس میں حجاج ابن یوسف کی ترمیم کی ہوئی ہے۔

مدت مدید گزرنے کے بعد عرب میں حضرت ابراہیمؑ کا دین مٹ گیا۔ اور بت پرستی نے اس کی جگہ لے لی۔ تب بت پرستوں نے خانہ کعبہ کے اندر بت رکھ کر خدائے واحد کے گھر کو بت خانہ بنا لیا۔ اور رات دن وہاں بتوں کی پوجا ہونے لگی۔ آخر خدائے تعالیٰ نے خاتم الانبیا محمد مصطفیٰ صلی اللہ علیہ وآلہ وسلم کو دنیا میں دین ابراہیمی کے بحال کرنے کے لئے بھیجا۔ انہوں نے پھر خالص اسلام کی ہدایت کی۔ اور خانہ کعبہ کو بتوں سے خالی کر کے پھر اللہ تعالیٰ کی عبادت کے لئے مخصوص کیا۔

حضرت ابراہیمؑ اور اسماعیلؑ کی وہ دُعا جو انہوں نے مکہ کے لئے کی تھی۔ کیسی حرف بحرف پوری ہوئی ہے۔ مکہ معظمہ کی مسجد الحرام سب کیلئے جائے امن قرار پائی ہے۔ اور اگرچہ وہ ویران جنگل اور اجاڑ جگہ ہے۔ جہاں کھیتی باڑی کچھ نہیں ہوتی۔ مگر جہان بھر کی پیداوار اور طرح طرح کے پھل۔ میوے۔ نذرکاریاں وہاں پہنچتی ہیں۔

خانہ کعبہ کا سطحی خاکہ



یادداشت :- نقطہ وارخط حاجیوں کے طواف کرنے کا راستہ ہے »

حضرت اسحاق کی شادی

جب حضرت ابراہیمؑ بہت بوڑھے ہو گئے۔ تو ایک دن انہوں نے اپنے ایک نوکر کو بلایا۔ جو نہایت وفادار اور ان کے گھر میں سب سیاہ و سفید کا مختار تھا۔ اس سے کہا۔ کہ مجھے ڈر ہے۔ کہ کہیں میرا بیٹا کسی کنعانی لڑکی سے شادی نہ کر لے، تو میرے وطن اور خاندان میں جا۔ اور میرے پیٹے کے لئے کوئی اچھی سی دلہن لا + تب ان کے نوکر نے ان کے اونٹوں میں سے دس اونٹ اور کچھ ہمراہی اپنے ہمراہ لئے۔ اور بہت سا زیور اور سوغات کی چیزیں لیں۔ اور سفر کرتا کرتا حاران تک جا پہنچا۔ وہ شہر کے باہر ایک کنویں کے پاس جا کر اُترا۔ وہ اپنے دل میں سوچ رہا تھا۔ کیا اچھا ہو۔ کہ کوئی چھو کری آئے۔ میں اس سے کہوں۔ کہ اپنا گھڑا اتار کے مجھے پانی پلا دے۔ اور وہ کہے۔ کہ پیچھے صاحب۔ بلکہ میں تیرے اونٹوں کو بھی پلاؤں گی؟ پھر وہی لڑکی اسحاق کی دلہن ٹھہرے۔

خدا کا کرنا ایسا ہوا۔ کہ جو جو باتیں یہ شخص چاہتا تھا۔ بالکل اسی

طرح ظہور میں آئیں۔ ایک نو عمر لڑکی وہاں آئی۔ اور اپنا گھڑا بھر کر گھر کو جانے لگی۔ اس آدمی نے بڑی عاجزی سے اس سے کہا۔ کہ بی لڑکی میں پیاسا ہوں۔ مجھے تھوڑا سا پانی پلاؤ۔ اس نے کہا۔ پیچھے صاحب یہ کہہ اس نے جھٹ گھڑا سر سے اتارا۔ اور اسے پانی پلایا۔ اسے پانی پلا کر وہ لڑکی بولی۔ کہ میں تیرے اونٹوں کے لئے پانی بھر جاؤں گی۔ چنانچہ اس نے اپنا گھڑا چونچے میں اُلٹ دیا۔ اور بہت سا پانی اونٹوں کے لئے اس میں آور بھرا۔ جب اس کے سب اونٹ پانی پی چکے۔ تو وہ شخص بہت خوش ہوا۔ اور ایک سونے کی نتھ اور دو کڑے اس کے لئے نکالے۔ اور اس سے پوچھا۔ کہ کیوں لڑکی تو کس کی بیٹی ہے؟ اور کیا تیرے باپ کے گھر ہمارے اترنے کی جگہ ہے؟ اس نے کہا۔ میں زوتویل کی بیٹی ہوں۔ جو ناخوڑ کے بیٹے ہیں۔ میری ماں کا نام بلکہ ہے۔ ہمارے ہاں ٹھہرنے کی بہت سی جگہ ہے۔ اور ہمارے ہاں گھاس چارہ بھی بہت سا ہے۔ تب اس شخص نے خدا کا شکر ادا کیا۔ کہ وہ اپنے آقا کے گھر پہنچ گیا۔

یہ لڑکی جس کا نام ربقہ تھا۔ اپنی ماں کے پاس دوڑی گئی۔ اور سب حال سنایا۔ اور وہ نتھ اور کڑے پہنے ہوئے دکھائے۔ اس

لڑکی کا ماموں لا بان اس مرد کو دیکھنے کنویں پر گیا۔ اور اسے بلا لایا۔ اور
 اس کے اونٹوں کو گھاس چارہ۔ اور اس کے ہمراہیوں کے پاؤں دھونے
 کو پانی دیا۔ اور کھانا کھلایا + پھر اس مسافر نے بتایا۔ کہ میں حضرت ابراہیمؑ
 کا نوکر ہوں۔ اور ان کے بیٹے کے لئے دُھن ڈھونڈنے آیا ہوں۔
 وہ بہت آسودہ حال آدمی ہیں۔ اُن کے پاس بھیڑ بکریاں۔ گائے بیل
 سونا چاندی۔ لونڈی غلام۔ اونٹ گدھے سب کچھ ہیں + یوں تو وہاں
 کنعانیوں کی لڑکیاں بہت ہیں۔ مگر انہیں وہ پسند نہیں۔ انہوں نے
 مجھے اس لئے بھیجا ہے۔ کہ میں اُن کے یہاں ان کے خاندان میں سے
 کوئی اچھی سی دُھن پسند کروں۔ سو مجھے ربقہ بہت پسند آئی ہے۔
 جو جو خوبیاں میں دُھونڈتا تھا۔ وہ اس میں سب موجود ہیں + سو تم اگر
 میرے آقا کے بیٹے سے اس کا رشتہ پسند کرو۔ تو بہت اچھی بات
 ہو + غرض آپس میں گفتگو ہو کر بات ٹھہر گئی۔ اور نوکر نے چاندی سونے
 کے برتن اور جوڑے نکالے۔ اور سب سامان ربقہ کے آگے رکھ دیا۔
 اور اس کے بھائی اور ماں کو بھی قیمتی تحائف دئے۔ اور اگلے دن ربقہ
 کی ماں نے اُس کی ددا کے ساتھ اُسے رخصت کیا۔ اور دُعا دی۔ کہ تو
 لاکھوں کی ماں ہو۔ اور تیری نسل پھولے پھلے + غرض ربقہ اور اس کی
 ددا اور اس کی چھو کریاں اونٹوں پر چڑھیں۔ اور اس مرد کے پیچھے

ہو لیں + سفر طے کرتے ہوئے یہ قافلہ کنعان میں جا پہنچا۔ حضرت اسحق
 تمام کے وقت باہر میدان میں کھڑے ادھر ادھر دیکھ رہے تھے کہ
 دُور سے اُونٹ آتے دکھائی دئے + نزدیک آئے تو ربقہ کجاوے
 سے نکلی۔ اور جب نوکر سے سنا کہ سامنے جو جوان کھڑا ہے۔ وہ اس کا
 شوہراستحق ہے۔ تو اس نے جھٹ ثرما کر نقاب چہرے پر ڈال لیا +
 تب نوکر نے حاران پہنچنے اور دلہن پسند کرنے کا سب ماجرا سنایا۔
 اور ۲۱۲۸ آفرینش میں ربقہ اور اسحق کا بیاہ ہو گیا۔ اور وہ دونوں بہت
 محبت اور خوشی سے رہنے سہنے لگے + حضرت ابراہیمؑ بھی جو اب بہت
 ضعیف ہو گئے تھے۔ انہیں دیکھ کر خوش ہوتے تھے + آخر ۱۸۰ برس کی
 عمر میں جب کہ حضرت اسمعیل بھی اُن کے پاس آ پہنچے تھے۔ حق پرستی کی
 ہدایتیں فرما کر آپ نے سنہ ۲۱۸۲ آفرینش میں انتقال کیا۔ اور جبرون
 میں مدفون ہوئے ❖

حضرت اسحاقؑ کی اولاد

حضرت یعقوبؑ

(ولادت ۲۱۶۸ء وفات ۲۳۱۵ء آفریش)

حضرت اسحاقؑ کے دو بڑواں بچے پیدا ہوئے۔ جو پہلے ہوئے اس کا نام عیص رکھا۔ اور جو بیچھے ہوئے اس کا نام یعقوب رکھا۔ جب یہ بچے پیدا ہوئے۔ تو اسحاقؑ کی عمر ساٹھ برس کی تھی۔ ان دونوں بچوں میں یعقوبؑ بہت نازک اور خوبصورت تھے۔ اور خیمے میں ہی رہتے تھے۔ عیص جنگلوں میں کھلتے کودتے پھرتے اور سخت مزاج تھے جب عیص جوان ہوئے۔ وہ جنگل سے شکار لایا کرتے۔ اور اپنے باپ کو شوق سے کھلاتے۔ حضرت اسحاقؑ عیص کو بہت پیار کرتے تھے۔ اولاد ماں یعقوب کو ۰

ایک دن عیص جنگل سے بہت تھکے ماندے ہو کر آئے۔ اور مارے بھوک کے بے حال ہو رہے تھے۔ یعقوبؑ نے اس روز اپنے

لئے کچھ لپسی پکائی تھی عیص بھوک سے بے تاب تھے۔ اُن سے اپنے لئے کچھ لپسی مانگی۔ یعقوب نے کہا۔ کہ تم شریعت کے بموجب بڑے ہونے کی وجہ سے مجھ سے زیادہ حق رکھتے ہو۔ اگر تم اپنے پہلو ٹٹے ہونے کا حق مجھے دے دو۔ تو میں لپسی تمہیں دوں گا۔ عیص نے پہلو ٹٹے ہونے کا حق یعقوب کو دے دیا۔ تب اُنہوں نے اُن کو لپسی اور مسوٰ کی وال اور روٹی کھلائی :۔

جب حضرت اسحقؑ بہت بڑھے ہو گئے۔ اور ان کی آنکھیں ایسی دھندلا گئیں۔ کہ وہ دیکھ نہیں سکتے تھے۔ تو اُنہوں نے ایک دن اپنے بڑے بیٹے عیص کو بلایا۔ اور کہا۔ اے میرے بیٹے اب میں بہت بوڑھا ہو گیا ہوں۔ خدا جانے کس روز میرا دم نکل جائے۔ میں چاہتا ہوں۔ کہ تو اپنی تیر و کمان لے کر جنگل کو جائے۔ اور شکار لاکر مجھے لذیذ کھانا کھلائے۔ تاکہ میں خوش ہو کر تجھے جی سے برکت بخشوں :۔

جب حضرت اسحقؑ عیص سے یہ باتیں کر رہے تھے۔ تو رات نے بھی سن لیں۔ اُنہوں نے یعقوب سے یہ بات کہی۔ اور جھٹ دو بکر کی کے نیچے ذبح کر کے حضرت اسحقؑ کی پسند کا بہت لذیذ کھانا پکایا۔ اور یعقوب سے کہا۔ کہ تو اپنے باپ کے آگے لے جا۔ وہ تجھے برکت دیں گے۔ تب یعقوب نے کہا۔ کہ میرے بھائی کے بدن پر بال ہیں

اور میرا بدن صاف ہے۔ اگر باپ نے مجھے چھوڑا۔ تو میں جھوٹا ٹھہروں گا۔
تب ربقہ نے یعقوب کو عیص کا لباس پہنایا۔ اور گردن اور ہاتھوں
پر جہاں عیص کے بال تھے۔ بکری کے نیچے کی کھال پیٹی۔ تب
یعقوب وہ کھانا لے کر باپ کے پاس گئے۔

حضرت اسحقؑ نے انہیں پاس بلا کر پیار کیا۔ جب ہاتھ لگایا۔
اور گردن اور ہاتھوں پر بال دیکھے۔ تو کہا۔ کہ آواز تو یعقوب کی
سی ہے۔ پر ہاتھ عیص کے سے ہیں + خیر انہوں نے شکار کھایا۔
پھر خوش ہو کر انہیں برکت دی۔ اور ان کی نسل کے لئے دعا کی۔
جوں ہی یعقوب برکت پا کر باہر نکلے۔ ان کے بھائی عیص
شکار لے کر جنگل سے آئے۔ اور لذیذ کھانا باپ کے آگے لائے۔
اور انہیں کہا۔ اٹھئے شکار حاضر ہے + انہوں نے کہا۔ تو کون ہے؟
بیٹے نے کہا۔ میں عیص ہوں + باپ نے حیران ہو کر پوچھا۔ تو وہ
کون تھا۔ جو ابھی مجھے شکار کھلا کر اور مجھ سے برکت پا کر گیا ہے؟
تب عیص اپنے بھائی کی کارستانی سمجھ گئے۔ اور اپنی محرومی پر بہت
ریخ کیا + تب انہوں نے اپنے باپ سے کہا۔ کہ کیا آپ کے پاس
اور برکت اور دعا نہیں ہے۔ جو مجھے بھی ملے؟ انہوں نے کہا۔ کہ
میں نے اس کے لئے یہ دعا کی تھی۔ کہ وہ اپنے سب بھائیوں کا سردار

ہو۔ اور سب بھائی اس کی فرماں برداری کریں۔ پس اب تو اس کی چاکری سے باہر نہیں نکل سکتا + یہ سن کر عیص اپنی بدقسمتی پر پھوٹ پھوٹ کر روئے۔ کہ میرے بھائی نے مجھ سے پہلوٹھے پن کا حق بھی چھینا۔ اور برکت سے بھی محروم رکھا + اس دن سے عیص اپنے دل میں یعقوب کی طرف سے سخت کینہ رکھنے لگے۔ اور بدلہ لینے کے درپے ہو گئے۔ مگر ڈرتے تھے۔ کہ اگر میں اس سے ابھی بدلہ لوں۔ تو باپ کو جو بہت ضعیف ہیں سخت صدمہ پہنچے گا۔ مگر وہ بیچارے چند روز کے مہمان ہیں۔ ان کے بعد اپنا بدلہ لوں گا۔

ربقہ کو اپنے بیٹے کے اس ارادے کی خبر مل گئی۔ انہوں نے یعقوب سے کہا۔ کہ بیٹے تو یہاں مت ٹھیر۔ ورنہ تیری نینر نہیں تو حاران میں اپنے ماموں کے پاس چلا جا۔ اور جب تک تیرے بھائی کا غصہ نہ اترے اسی جگہ ٹھہرا رہ + جب میں عیص کا مزاج اچھا پاؤں گی۔ تجھے بلا بھیجوں گی تو آ جانا۔

ربقہ نے بیٹے کو تو یوں سمجھایا۔ اور شوہر سے یہ کہا۔ کہ مجھے کنعان کی لڑکیاں ایک آنکھ نہیں بھائیں۔ ایسا نہ ہو یعقوب ان میں سے کسی کو بیاہ لے۔ اس لئے اس کو وطن بھیج دینا چاہئے۔ تاکہ اپنی برداری میں سے دلہن لائے + چنانچہ حضرت اسحق نے یعقوب

کو بلایا۔ اور اُس سے کہا۔ کہ تجھے یہاں شادی کرنا مناسب نہیں۔
 تو اپنے نانا کے پاس جا۔ اور اپنے ماموں کی بیٹیوں میں سے کسی کے
 ساتھ اپنی بات ٹھہرا۔ غرض یعقوب بیرسج سے نکل کر حاران کو روانہ
 ہوئے۔ یعقوب نے راہ میں ایک جگہ رات گزار دی۔ تکیہ کے بجائے سمر
 کے نیچے ایک پتھر رکھ کر سو گئے۔ خواب میں کیا دیکھتے ہیں۔ کہ ایک
 سیڑھی زمین پر دھری ہے۔ بس کا سہرا آسمان تک پہنچا ہوا ہے۔
 اس سے خدا کے فرشتے چڑھتے اترتے ہیں۔ خدا نے تعالیٰ اس
 کے اوپر کھڑا ہے۔ اس نے کہا۔ دیکھ میں تیرے باپ ابراہیم اولاد
 اسحق کا خدا ہوں۔ میں یہ زمین جس پر تو لیٹتا ہے۔ تجھے اور تیری
 اولاد کو دوں گا۔ تیری نسل اتنی ہوگی جتنی زمین کی ریت۔ زمین
 کے تمام گھرانے تجھ سے اور تیری نسل سے برکت پائیں گے۔
 یعقوب جاگا۔ تو اس جگہ کو جہاں خواب میں خدا نے تعالیٰ کو
 دیکھا تھا مبارک جانا۔ اور بیت ایل یعنی بیت اللہ اس کا نام
 رکھا۔ یعقوب نے آخر اپنا سفر تمام کیا۔ اور حاران کے قریب جا پہنچا۔
 اس نے بستی سے باہر ایک کنواں دیکھا۔ اس کے نزدیک بھیدوں
 کے تین گلے بیٹھے ہوئے تھے۔ یعقوب نے ان لوگوں سے پوچھا
 کہ کیوں بھاٹیو۔ تم کہاں کے ہو؟ وہ بولے ہم حاران کے ہیں۔

اُس نے پوچھا۔ کیا تم ناعور کے بیٹے لابان کو بھی جانتے ہو؟ وہ بولے
 جانتے ہیں + اُس نے پوچھا۔ وہ خیریت سے ہے؟ انہوں نے کہا
 ہاں بالکل خیریت سے ہے + ہاں دیکھو۔ وہ اس کی بیٹی راحیل اپنی
 بھڑیوں لئے چلی آرہی ہے + تھوڑی دیر میں راحیل قریب آگئی یعقوب
 اٹھا۔ کنویں پر گیا۔ اور ڈھینگلی کا پتھر ڈھلکا کر اپنے ماموں کی بھڑوں کو
 پانی پلایا + پھر یعقوب نے راحیل کو پیار کیا۔ اور کہا۔ میں تیری بھوچی
 ربتہ کا بیٹا ہوں + راحیل کو جب معلوم ہوا۔ کہ یعقوب میرا بھوچی زاد
 بھائی ہے۔ تو وہ اپنے گھر خیر دینے دوڑی گئی۔ اور لابان نے
 جب بھانجے کے آنے کی خبر سنی۔ وہ بھی اس سے ملنے کو دوڑا آیا۔
 اُسے گلے لگایا۔ اور پیار کیا۔ اور اپنے گھر میں لایا۔

ایک مہینے کے بعد یعقوب نے اپنا مطلب ظاہر کیا۔ اور راحیل
 کا خواستگار ہوا + لابان نے کہا۔ کہ تو میری بڑی اور میرا گوشت
 ہے۔ مجھے یہ رشتہ دل سے منظور ہے + راحیل کا مہر یہ قرار پایا کہ
 یعقوب سات سال تک لابان کی بھڑیوں پر اٹے۔ یعقوب نے سات
 سال تک یہ خدمت انجام دی۔ پھر لابان نے اپنی بیٹی بیاہ دی۔
 مگر نکاح کے بعد معلوم ہوا۔ کہ اُس نے بجائے راحیل کے بڑی بیٹی
 لیہ سے یعقوب کا نکاح کر دیا۔ یعقوب کو لیہ پسند نہ تھی۔ کیونکہ

اُن کی آنکھیں چند ہی تھیں۔ اور راحیل بہت حسین تھی + لابان نے کہا۔ یہ بات بہت بُری سمجھی جاتی ہے۔ کہ بڑی لڑکی تو بیٹھی رہتے اور چھوٹی کا بیاہ ہو جائے۔ آخر بہت سی قیل و قال کے بعد یہ فیصلہ ہوا۔ کہ یعقوب سات سال تک اور بکریاں چرائیں۔ تو راحیل سے بھی نکاح کر دیا جائے۔ چنانچہ یعقوب نے سات سال کی میعاد دوبارہ پوری کی۔ اور راحیل سے بھی شادی کی + ابراہیمی شریعت میں دونوں بہنوں سے نکاح کرنا جائز تھا۔ یعقوب بیس سال تک حاران میں رہتے اور خدانے انہیں دونوں بیویوں سے بہت سی اولاد دی :

جب راحیل کے پیٹ سے یوسف پیدا ہوئے۔ تو یعقوب نے اپنے والدین کے پاس چلنے کا ارادہ ظاہر کیا۔ چنانچہ چند روز میں تیار کر کے اپنے بال بچوں اور اپنے مویشیوں کو جو انہوں نے وہاں پیدا کئے تھے لے کر رخصت ہوئے + جب والدین کا شہر چند منزل پہنچا تو قاصد بھائی کے پاس بھیجے۔ اور نہایت عاجزانہ اور مؤدبانہ پیغام کے ساتھ اپنے آنے کی اطلاع کی۔ یعقوب نے کرنے کو تو اطلاع کر دی۔ مگر دل میں سہمے ہوئے تھے۔ کہ خدا جلنے بھائی کس طرح پیش آئیں۔ غرض آگے چلے تو دیکھا۔ کہ عیص چار سو آدمیوں کے ساتھ استقبال کو آ رہے ہیں۔ یعقوب دوڑ کر بھائی کے پاس پہنچے۔ اور ملنے

سے پہلے سات دفعہ زمین پر بھکے عیص نے لپک کر انہیں سینے سے لگا لیا۔ اور پیار کیا۔ مدت کے پھڑے ہوئے تھے۔ دونوں کا دل بھر آیا۔ مل کر رونے لگے۔ پھر عیص نے بال بچوں کا غول دیکھا۔ پوچھا یہ کون ہیں؟ یعقوب نے کہا۔ کہ یہ اللہ نے اپنی عنایت سے تمہارے خادم کو عطا فرمائے ہیں۔ تب یعقوب نے اپنی بیٹیاں اور بیٹے بھائی کی خدمت میں پیش کئے۔ دونوں بیویاں بھی آئیں۔ اور سب نے ادب سے جھک کر سلام کیا۔ یوسف بہت خور و سال اور بن یامین تو چند روز کے ہی تھے۔ ان بچوں کو بھی بھائی کے آگے پیش کیا۔ عیص نے بچوں کو پیار کیا۔ اور سب سے مل کر بہت خوش ہوئے۔

اس کے بعد بھیڑیں۔ بکریاں۔ گائے۔ بیل۔ اونٹنیاں وغیرہ آئیں۔ ان میں سے ایک بڑا غول علیحدہ کر کے انہوں نے بھائی کو نذر کیا۔ عیص نے کہا۔ کہ خدا کا ویا میرے پاس بہت ہے۔ تم اس کی تکلیف نہ کرو۔ مگر یعقوب نے نہ مانا۔ اور کہا۔ کہ اگر میں تمہاری نظر میں منظور ہوں۔ تو اپنے اس خادم کا یہ ناچیز ہدیہ قبول کیا جائے۔ غرض انہوں نے اس اصرار سے کہا۔ کہ بڑے بھائی کو لئے بغیر چارہ نہ رہا۔ پھر عیص نے کہا۔ آؤ اب کوچ کریں۔ یعقوب نے کہا۔ کہ بہتر

ہو آپ آگے جائیں۔ میرے ساتھ چھوٹے چھوٹے بچے ہیں مستورات
 اور مال مویشی ہے۔ میں آہستہ آہستہ پیچھے آؤں گا۔ اور جلد آپ کی
 خدمت میں حاضر ہوں گا + تب عیص وہاں سے اپنے شہر کو روانہ ہو
 گئے۔ بعد میں یعقوب کا قافلہ بھی آپہنچا۔ حضرت اسحاق بیٹے اور پوتوں
 پوتیوں سے مل کر بے حد خوش ہوئے + چند روز بعد حضرت اسحاق نے
 نے ۱۸۰ برس کی عمر میں انتقال کیا ۛ

حضرت یوسف علیہ السلام

حضرت یوسفؑ کا خواب بھائیوں کا حسد

(ولادت ۲۲۶۱ء وفات ۲۳۷۱ء آفرینش)

حضرت یعقوبؑ کے گیارہ بیٹے تھے۔ ان میں سے دو بیٹے یعنی بن یامین جو سب سے چھوٹے تھے۔ اور ان سے بڑے یوسفؑ۔ دونوں ایک ہی ماں سے تھے۔ حضرت یوسفؑ کا قصہ بے انتہا دلچسپ اور پر عبرت ہے۔ اللہ تعالیٰ نے قرآن مجید میں اس قصے کو احسن القصص بیان فرمایا ہے۔ یعنی سب سے اچھا قصہ۔

حضرت یعقوبؑ کے سب بیٹوں میں یوسفؑ نہایت حسین و خوبصورت تھے۔ اور چونکہ بچپن ہی میں ان کی وادارہ بی بی رحیل کا انتقال ہو گیا تھا۔ اس لئے ان کے والد انہیں بہت چاہتے تھے۔ یہاں تک کہ ان کی ایک دم کی جدائی بھی گوارا نہ تھی۔ یوسفؑ کی طرف باپ کی اس قدر توجہ اور بے حد محبت و الفت دیکھ کر سوتیلے بھائی

حد سے جلنے اور اپنے چھوٹے بھائی سے دشمنی کرنے لگے ۔
 جب حضرت یوسف سترہ برس کے ہوئے۔ تو ایک دفعہ وہ سوتے
 سوتے گھبرا کر اُٹھے ، باپ نے تسلی دی۔ اور اس طرح جاگ اُٹھنے
 کا سبب پوچھا ، یوسف نے جواب دیا۔ کہ میں نے اس وقت عجیب
 خواب دیکھا۔ میں کیا دیکھتا ہوں۔ کہ میں ایک بہت اونچے پہاڑ پر
 کھڑا ہوں۔ دامن کوہ میں چاروں طرف پانی کی نہریں بہ رہی ہیں۔
 اور چار طرف سبزہ ہی سبزہ نظر آتا ہے۔ ہر قسم کے درخت۔ گل اور بوٹے
 بہار دکھا رہے ہیں۔ جن کی خوشبو سے دماغ معطر ہوا جاتا ہے ، اتنے
 میں کیا دیکھتا ہوں۔ کہ اچانک چاند سورج اور ان کے ساتھ گیارہ
 تارے آسمان سے اترے۔ اور انہوں نے مجھ کو سجدہ کیا ۔
 یعقوب فوراً اس خواب کی تعبیر سمجھ گئے۔ کہ کوہ بلند سے مطلب حضرت
 یوسف کا تخت اور اس کے گرد جو نہریں اور گل بوٹے ہیں۔ ان
 سے مراد وہ فیض اور برکت ہے۔ جو ان کے ذریعے خلق خدا کو
 نصیب ہوگی ، چاند اور سورج سے مراد خاندان کے وہ نورانی بزرگ
 ہیں۔ اور گیارہ تارے ان کے گیارہ بھائی ہیں۔ جو ان کے سامنے
 ایک دن سر نیاز خم کریں گے۔ لیکن آپ نے خواب کی یہ تعبیر یوسف کو
 نہ بتائی۔ بلکہ منع کیا۔ کہ بھائیوں کو اپنے خواب کا حال نہ جانا۔ ایسا

نہ ہو کہ وہ حسد سے اور بھی زیادہ جلیں۔ اور تمہیں تکلیف پہنچانے کے

درپے ہوں ❖

مثل مشورہ ہے۔ ہونٹوں نکلی اور کوٹھڑی چڑھی۔ کسی نہ کسی طرح یوسفؑ کے بھائیوں کو اس بات کی خبر ہو گئی۔ اب وہ باہم صلاح مشورہ کرنے لگے۔ کہ کس طرح اس بھائی کو باپ کی نظروں سے گرا دیں، ایک نے کہا۔ کہ آؤ اسے قتل کر دو، دوسرے نے صلاح دی۔ کہ نہیں مارتا تو مناسب نہیں۔ لیکن اسے تنہا جنگل میں چھوڑ دو۔ مصیبتیں اٹھا اٹھا کر اپنی موت سے مر جائے گا۔ یا کوئی درندہ اسے کھا جائے گا، تیسرے نے کہا۔ یہ تو قتل سے بھی بدتر ہے زیادہ مناسب یہ ہے۔ کہ اسے جنگل میں کسی اندھے کنویں میں ڈال دیا جائے۔ کوئی آتا جاتا سوداگر اسے نکال کر کسی غیر ملک میں لے جائے گا۔ اور ہمارا دامن خون سے بھی آلودہ نہ ہونے پائے گا۔ اور مطلب بھی بخوبی برآئے گا۔ یعنی باپ سے دور ہو جائے گا ❖

اس تجویز کو سب نے پسند کیا۔ اور وہ یوسفؑ کو اپنے ہمراہ باہر لے جانے کا بہانہ ڈھونڈنے لگے۔ کئی تدبیریں سوچیں لیکن کوئی کارگر نہ ہوئی، آخر انہوں نے یوسفؑ سے جنگل کی سیر کا ذکر کیا۔ اور اس کو اس خوبی سے بیان کیا۔ کہ یوسفؑ کو وہاں جانے

کا بے حد شوق ہو گیا + یوسفؑ کو پھسلا کر سب بھائی بہت خوش ہوئے
 اور اب ان کو اپنے ساتھ لے کر حضرت یعقوبؑ کے پاس آئے۔
 اور عرض کی۔ کہ پچھلے موسم بہار میں جب ہم اپنے مولیٰ پرانے گئے
 تھے۔ تو ہم نے یہ خواہش کی تھی۔ کہ آپ یوسفؑ کو ہمارے ساتھ سیر
 کے لئے بھیجیں۔ لیکن آپ نے اجازت نہ دی۔ اور وہ تماشائے
 بے لطفی سے گذرا + اب پھر بہار کا وقت ہے۔ رنگارنگ پھولوں
 نے جنگل میں منگل کر رکھا ہے۔ ہر طرف سبزہ زار پڑ رہا ہے۔ ہم
 چاہتے ہیں۔ کہ یوسفؑ بھی ہمارے ساتھ جائے۔ اور تماشائے گلزار
 سے دل بہلائے + امید ہے۔ کہ آپ ہمیں اس دفعہ مایوس نہ کریں گے
 حضرت یعقوبؑ نے جواب دیا۔ تم جانتے ہو۔ کہ اول تو مجھے
 اس کی دم بھر کی جدائی گوارا نہیں۔ پھر کبھی کسی دن کے لئے اسے
 کیسے جدا کر سکتا ہوں؟ دوسرے مجھے یہ خوف ہے۔ کہ ایسا نہ ہو
 تم غافل ہو جاؤ۔ اور اسے کوئی بھڑیا کھا جائے + سب بیٹوں
 نے عرض کی۔ کہ ہم دس شہ زور طاقت ور اور دلیر جوان ہیں۔
 ہم سے اگر ایک بھی یوسفؑ کے ساتھ رہے گا۔ تو بھڑیا کیا شیر کی
 بھی مجال نہیں۔ کہ یوسفؑ کو چنم زخم پہنچائے + اس بات کا آپ
 بالکل فکر نہ کریں ۛ

ان سب باتوں پر بھی یعقوب انکار ہی کرتے رہے۔ مگر بھائیوں نے یوسفؑ کو سمجھا بہکا کر سیر کا اس قدر شوق دلایا تھا۔ کہ اب خود انہوں نے باہر جانے کی اجازت چاہی + اب تو حضرت یعقوبؑ مجبور ہو گئے اور انہوں نے لاچار ہو کر ایک دن کی اجازت دے دی۔ اور حکم دیا۔ کہ یوسفؑ کو حمام کراؤ۔ اچھے اچھے کپڑے پہناؤ اور خوشبو لگاؤ + جب پیارے یوسفؑ نہاد ہو کر پوشاک پہن کر تیار ہو چکے تو باپ نے اپنے چہیتے بیٹے کو چھاتی سے لگایا۔ پیشانی پر بوسہ دیا۔ اور آنکھوں میں آنسو بھر کے رخصت کیا + جاتی دفعہ بیٹوں کو پھر حفاظت کی بہت تاکید کی۔ اور یہودا کو خاص طور پر فرمایا۔ کہ دیکھو تم بڑے ہو۔ تمہارا چھوٹا بھائی تمہارے حوالے ہے۔ اس کی نطبت کا بہت خیال رکھنا۔ اور اسے کسی قسم کی تکلیف نہ ہونے دینا + غرض یوسفؑ اپنے بھائیوں کے ساتھ سیر کو چلے۔ اور حضرت یعقوبؑ بہت دیر تک اُنہیں دیکھتے رہے۔ پھر بادل زار و چشم اشکبار گھر کو لوٹے + ادھر جب تک باپ سامنے رہا۔ یوسفؑ کے بھائی نہیں بہت محبت سے لے جاتے اور پیار کی باتیں کرتے رہے۔ لیکن ادھر باپ نظروں سے اوجھل ہو ا۔ ادھر انہوں نے تھپڑ۔ مگے۔ طلاخے مارنے شروع کئے۔ اور پوچھنے لگے۔ کیوں بے۔ وہ گیارہ

ستارے کہاں ہیں جنہوں نے تجھ کو سجدہ کیا تھا؟ یوسف بہت
 روئے چلائے۔ منت زاری کی۔ مگر ان ظالم بے دردوں پر ان
 کی گریہ و زاری کا کچھ اثر نہ ہوا۔

غرض یوسف کو اس طرح مارتے ستاتے دوڑ نکل گئے۔ اب
 انہوں نے سر راہ ایک غیر آباد کنواں دیکھا۔ سب کی صلاح ہوئی۔
 کہ یوسف کو اسی میں ڈال دیا جائے چنانچہ انہوں نے ایک مضبوط
 رستہ یوسف کی کمر میں باندھا۔ اور اسے کنویں میں لٹکانے لگے۔
 آہ۔ اس وقت کا منظر کیسا عبرت انگیز اور دردناک ہوگا۔ یوسف
 جنہوں نے آج تک دھوپ کی تپش نہ دیکھی تھی۔ جنہوں نے اتنی عمر
 آرام و ناز سے کاٹی تھی۔ جو باپ کی آنکھوں کی پتلی بن کر رہے
 تھے۔ آج ایک ایک بھائی کا دامن پکڑ کر زار زار روتے تھے۔ مگر
 کوئی پروا نہ کرتا تھا۔ اور سب انہیں دھکے دیتے تھے۔ آخر میں
 انہوں نے یہودا کا دامن پکڑا۔ اور رو کر کہا۔ باپ نے مجھے خاص
 طور پر تمہارے سپرد کیا تھا۔ اب تم مجھے ان کے ہاتھ سے بچاؤ۔
 یہودا کو یہ سن کر کچھ رحم آیا۔ مگر دوسرے ظالموں نے اسے ملامت
 کر کے بلد اپنے ساتھ ملا لیا۔ اور سب نے مل کر یوسف کے
 کپڑے اتارے۔ اور ان کو کنویں میں لٹکا دیا۔ ابھی یوسف زمین

تک نہ پہنچے ہوں گے۔ کہ ایک بھائی شمعون نے پرلے دے کی
بے دردی سے کام لیا۔ یعنی اُس نے رستے کو تلوار سے کاٹ
ڈالا۔ تاکہ یوسف گر کر فوراً مر جائے۔ یا سخت چوٹ کھائے۔
معصوم بھائی کو کنویں میں گرا کر انہوں نے ایک غلام کو نزدیک
ہی کہیں بٹھا کر حکم دیا۔ کہ اگر کوئی شخص اس کنویں پر آئے۔ اور
اس میں سے یوسف کو نکالے۔ تو ہمیں خبر دینا۔ اس کارروائی
کے بعد سب بھائی واپس چلے۔ اور سوچنے لگے۔ کہ باپ کے
پاس جا کر کیا کہیں۔ آخر سوچتے سوچتے یہ تجویز ٹھہری۔ کہ ایک
بکری کا بچہ ذبح کر کے یوسف کا کرتہ اس میں بھگو لیا جائے۔ اور
باپ سے یہ کہا جائے۔ کہ یوسف کو بھیڑیا کھا گیا ہے چنانچہ انہوں
نے ایسا ہی کیا۔ اور خون آلودہ کرتہ لے کر جھوٹ موٹ روتے
چلاتے باپ کے پاس آئے۔ اور کہا کہ ہم جنگل میں ادھر ادھر پھرنے
گئے تھے۔ اور یوسف اکیلا تھا۔ کہ کوئی ظالم بھیڑیا آیا۔ اور اسے
کھا گیا۔ چنانچہ ان کا کرتہ موجود ہے۔

حضرت یعقوبؑ یہ خبر سنتے ہی رنج و غم سے بیقرار ہو گئے۔
دُنیا ان کے سامنے اندھیر ہو گئی۔ ہوش و حواس بجا نہ رہے۔ رونے
کے بعد انہوں نے یوسف کے کرتے کو اُلٹ پلٹ کر دیکھا۔ تو

اول تو اس میں انسان کے خون کی بُونہ تھی۔ دوسرے وہ حیران تھے کہ یہ کس طرح ممکن ہے۔ کہ یوسف کو بھیڑ یا پھاڑ کر کھا جائے۔ مگر کرتے کہیں سے بھی نہ پھٹے۔ بیٹوں نے لاکھ باتیں بنائیں۔ مگر باپ معاملہ کی تہ کو پہنچ چکے تھے۔ انہوں نے یقین نہ کیا۔

حضرت یعقوب کو بیٹے کی جدائی کا جس قدر رنج ہوا۔ اور جتنا وہ اس کے فراق میں روئے وہ آج تک ضرب المثل ہے۔ اور کسی قلم میں طاقت نہیں۔ کہ اس کو تخریر میں لائے۔ جس دن آپ نے یوسف کی موت کی خبر سنی۔ اسی دن ایک علیحدہ کوٹھری میں بیٹھ کر رونا اور خدا کی عبادت کرنا شروع کر دی۔ اور اس قدر روئے۔ کہ آنکھوں سے آنسوؤں کی جگہ خون نکلا۔ اور آخر تا بینا ہو گئے۔ اس کوٹھری کا نام جس میں بیٹھ کر آپ یوسف کو یاد کیا کرتے تھے آپ نے بیت الحزن یعنی غم خانہ رکھا۔

حضرت یوسفؑ غلام کی طرح نیچے جاتے ہیں

اب یوسفؑ کا حال سنو۔ جب بھائی ان کو کنوئیں میں ڈال کر چلے گئے۔ تو کچھ دیر بعد سوداگروں کا قافلہ ادھر سے گذرا۔ جو مصر کو جاتا تھا۔ اس قافلے نے کنوئیں کے پاس منزل کی۔ اور پانی کیلئے

اس کنویں میں ڈول لٹکایا + یوسفؑ اسے غیبی امداد سمجھے۔ اور خود
ڈول میں ہو بیٹھے + اوپر جو غلام ڈول کھینچ رہا تھا۔ اس نے دیکھا
کہ ڈول بوجھل ہو گیا ہے۔ تو کنویں میں نگاہ کی۔ اس میں ایک بچہ
بیٹھا دیکھ کر اپنے ساتھی کو مدد کے لئے آواز دی۔ غرض دونوں
نے مل کر ان کو باہر نکالا۔ اور قافلہ سالار کے پاس لے گئے۔
جاسوس نے جو یہ حال دیکھا۔ تو وہ دوڑا ہوا یوسفؑ کے
بھائیوں کے پاس گیا۔ اور ان کو سب حال سے آگاہ کیا + وہ سب
فورا قافلے کے سردار کے پاس گئے۔ اور کہا۔ کہ یہ لڑکا ہمارا غلام
ہے۔ مگر بہت شریف اور کام چور ہے + ہم نے سزا دینے کے لئے
اسے کنویں میں ڈالا ہے + انہوں نے کہا۔ کہ یہ کوئی شریف زادہ
معلوم ہوتا ہے + کیسی پیاری شکل ہے۔ غلام تو ایسے نہیں ہوتے +
حضرت یوسفؑ کے بھائیوں نے کہا۔ کہ تمہیں اچھا لگتا ہے۔ تو اسے
مول لے لو + سو داگر نے حضرت یوسفؑ سے پوچھا۔ کہ تم کیا چاہتے
ہو؟ یوسفؑ نے چاہا۔ کہ سب حال بے کم و کاست بیان کر دیں
لیکن بھائیوں نے عبرانی زبان میں کہا۔ کہ اگر ذرا بھی کوئی ایسی
وسی بات کہی۔ تو ہم تم کو اس سے لے کر اور دور لے جا کر قتل
کر ڈالیں گے + ناچار یوسفؑ نے کہہ دیا۔ کہ ہاں میں ان کا

غلام ہوں۔ سودا گرنے کہا۔ کہ میرے پاس جو نقد تھا۔ اس سے تو میں مال و اسباب خرید چکا ہوں + اب میرے پاس کافی قیمت نہیں + برادرانِ یوسف نے کہا۔ کہ جو جی چاہے دے دو + اس پر اُس نے بیس درم دے کر کہ ایک درم پانچ آنے کا ہوتا تھا یوسف کو خرید لیا۔ اور اُن سے رسید لکھوالی + جب یوسف بک چکے۔ اور اُن کے بھائی دام لے کر چلنے لگے۔ تو یوسف سوداگر سے اجازت لے کر اُن سے رخصت ہونے لگے + لیکن جب یہ اُن کی طرف ملنے کو بڑھے۔ تو جس کی طرف بھی گئے۔ اُس نے پیار کرنے کی جگہ منہ پر طمانچہ مارے + جب یوسف کے بھائی چلے گئے۔ تو سوداگر نے اُن سے کہا۔ کہ جب اُن کو تجھ سے الفت نہ تھی۔ تو تو نے اس قدر محبت کیوں ظاہر کی؟ یوسف نے جواب دیا۔ اس لئے کہ آخر وہ میرے بڑے بھائی ہیں۔

یوسف عزیز مصر کے گھر میں

الغرض یہ سوداگر یہاں سے چل کر مصر پہنچا۔ یوسف کے حُسن کا شہرہ یہاں اس قدر پھیلا۔ کہ جب سوداگر نے اُن کو بیچنے کا ارادہ کیا۔ تو ہزاروں خریدار پیدا ہو گئے۔ اور قیمت حد سے زیادہ بڑھ

گئی۔ آخر مصر کے بادشاہ کے وزیر قبطی نے جسے لوگ عزیز مصر کہتے تھے۔ سب سے زیادہ قیمت دے کر یوسف کو خرید لیا۔ عزیز مصر کے ہاں کوئی لڑکا نہ تھا۔ یوسف کا حسن و جمال دیکھ کر وہ اُن پر فریفتہ ہو گیا۔ اور جی میں خوش ہوا۔ کہ خدائے مجھے ایسا لڑکا بخشا۔ چنانچہ وہ اُن کو گھر لے گیا۔ اور اپنی بیوی زلیخا کے حوالے کر کے انہیں نہایت آرام سے رکھنے کی تاکید کی۔ اور کہا۔ کہ یہ کسی اشراف کا بچہ معلوم ہوتا ہے۔ ہمارے ہاں کوئی بچہ نہ تھا۔ اللہ تعالیٰ نے اسی طرح عطا فرمایا۔

زلیخانے جب یوسف کا رشک مہر و ماہ چہرہ دیکھا۔ تو وہ ان پر دل و جان سے شیدا ہو گئی۔ اور ہر طرح ان کی دل جوئی خاطر مدارات کرنے لگی۔ لیکن جس قدر وہ یوسف کی طرف راغب ہوتی تھی آپ اسی قدر بلکہ اس سے زیادہ اس سے محترم رہتے۔ زلیخانے ہزار کوشش کی۔ اور طرح طرح کے جیلوں بہانوں سے ان کو اپنی طرف مائل کرتا چلا۔ مگر آپ ہمیشہ اس سے پہلو تہی کرتے رہے۔ اور کبھی توجہ نہ کی۔

ایک دن زلیخانے اپنے مکان کو خوب سجایا۔ اور اس میں یوسف کو بلایا۔ مگر یوسف نے اس کی طرف آنکھ اٹھا کر بھی نہ دیکھا۔

اور جب زلیخا نے ان سے بے جا محبت بتانی چاہی۔ تو حضرت
 یوسفؑ گھبرا کر دروازے کی طرف دوڑے۔ زلیخا نے اُن کا پیچھا کیا۔
 اور ابھی وہ آخری دروازے سے نکلنے نہ پائے تھے۔ کہ زلیخا نے
 آلیا۔ اور ان کا دامن اس کے ہاتھ میں آگیا۔ لیکن حضرت یوسفؑ
 فوراً باہر نکل گئے۔ اُن کا گرتہ پھٹ کر زلیخا کے ہاتھ میں رہ گیا۔
 اتفاق سے اسی وقت عزیز مصر گھر کو آ رہا تھا۔ اُس نے
 یوسفؑ کو اس طرح پریشان حال گھر سے نکلتے دیکھا۔ تو اس کی
 وجہ پوچھی۔ آپ نے دانائی سے ایسا جواب دیا۔ جو سچ بھی تھا۔ اور
 جس سے راز بھی ظاہر نہ ہو، عزیز کو چونکہ ان سے محبت تھی۔ اس
 لئے اس نے ان کا ہاتھ پکڑ لیا۔ اور اندر لے گیا، جب زلیخا نے
 ان دونوں کو اندر آتے دیکھا۔ تو وہ سمجھی۔ کہ یوسفؑ نے سارا حال
 عزیز سے کہہ دیا ہے۔ پس اس نے اسی وقت کپڑے پھاڑے۔
 اور اپنے بال نوچ کر رونا چلانا شروع کیا۔ اور جب عزیز نے محبت
 سے حال پوچھا۔ تو رو کر کہنے لگی۔ کہ میں سوتی تھی۔ یوسفؑ میرے
 کمرے میں آیا۔ اور کچھ گستاخی کرنا چاہتا تھا۔ وہ تو شکر ہے۔ کہ
 میں جاگ اُٹھی۔ ورنہ خدا جانے یہ بد باطن کیا کرتا۔ میرے جلگنے
 سے یہ خوف کھا کر بھاگ نکلا۔ میں اس کے پیچھے دوڑی۔ کہ

اسے پکڑ لوں۔ لیکن یہ میرے ہاتھ سے نکل گیا۔ یہ دیکھو۔ اس کا دامن
 پھٹ کر میرے ہاتھ میں رہ گیا۔ یہ کہہ کر اس نے یوسف کے کرتے
 کا ٹکڑا عزیز کے سامنے ڈال دیا۔ اور کہا۔ کہ اس نے ہماری مہربانیوں
 کا ہمیں یہ بدلہ دیا۔ ایسے نیک حرام کو گھر میں رکھنا مناسب نہیں۔
 اسے قید کر دینا چاہئے۔

عزیز یہ سن کر سخت حیران ہوا۔ وہ سوچتا تھا۔ کہ جب سے یہ غلام میرے
 ہاں آیا ہے۔ اس نے کبھی کوئی شرارت نہیں کی۔ آج اُس نے
 خلافِ عادت ایسی حرکت کیوں کی؟ لیکن زلیخا کے رونے سے
 اعتبار بھی آجاتا تھا۔ آخر اُس نے یوسف سے کہا۔ کیوں میرے
 احسانوں کا یہی بدلہ تھا؟ یوسف نے جواب دیا۔ کہ زلیخا مجھ پر
 افترا باندھتی ہیں۔ خود مجھے دھوکے سے اندر لے گئیں۔ اور
 میں اُن سے پیچھا چھڑا کر بھاگا۔ یہ میرے پیچھے دوڑیں۔ اور میرا
 دامن پکڑ لیا۔ چونکہ میں بھاگا جا رہا تھا۔ دامن پھٹ گیا۔ اور اس کا
 ایک ٹکڑا ان کے ہاتھ میں رہ گیا۔ عزیز نے پوچھا۔ کہ تیرا کوئی گواہ
 بھی ہے؟ اس پر یوسف نے ایک بچے کی طرف اشارہ کیا۔ کہ اس
 سے پوچھ لو۔ یہ گواہی دے گا۔ عزیز نے اس بچے سے کہا۔ کہ
 جو تو نے دیکھا ہے صاف صاف بیان کر دے۔ بچے نے کہا۔

مجھ سے پوچھنے کی کیا ضرورت ہے۔ یوسف کا کرتہ دیکھو۔ اگر وہ آگے سے پٹا ہے۔ تو زلیخا سچی ہے۔ اور یوسف جھوٹا۔ اور اگر پیچھے سے پٹا ہے تو یوسف سچے ہیں اور زلیخا جھوٹی۔ عزیز نے جو کرتہ دیکھا۔ تو وہ پیچھے سے پٹا ہوا نکلا۔ اب یوسف کی بے گناہی میں کچھ کلام نہ رہا۔ مگر اپنے گھر کی بات تھی۔ کیا کتنا۔ خون جگر پی کر رہ گیا۔ مگر یہ بات ایسی نہ تھی کہ چھپی رہتی۔ شہر میں چرچا ہونے لگا۔ کوئی زلیخا پر الزام دھرتا۔ کوئی یوسف کو گنہگار بتاتا۔ کوئی دونوں کو قصور وار ٹھہراتا۔ اور کوئی اس بات کو سراسر جھوٹ سمجھتا۔ غرض جتنے منہ اتنی باتیں ۰

جب شرفائے مصر کی خاتونوں نے یہ قصہ سنا۔ تو وہ زلیخا پر طعن کرنے لگیں۔ کہ زلیخا نے اپنے زر خرید غلام سے دل لگا کر شریف عورتوں کو بدنام کر دیا۔ زلیخا نے جب یہ سنا۔ کہ عورتیں مجھ پر طعن کرتی ہیں۔ تو اس نے ایک بہت بڑی دعوت کی جس میں مصر بھر کی خوبصورت اور اعلیٰ خاندان کی عورتوں کو مدعو کیا۔ جب سب نے کھانا کھانے سے فراغت پائی۔ تو زلیخا نے ہر ایک کے ہاتھ میں ایک ایک ترنج اور ایک ایک چھری دے دی۔ اور کہا۔ کہ جب میں کہوں تو چھری سے ترنج کو کاٹنا۔ تمام عورتیں حیران

تھیں۔ کہ یہ کیا معاملہ ہے، اتنے میں زلیخا یوسف کو لے کر اندر آئی۔
تمام عورتوں کی نظریں اُن کی طرف جم گئیں۔ اور ٹکٹکی باندھ کر دیکھنے
لگیں۔ اس وقت زلیخا نے پکار کر کہا۔ کہ اب ترجیح کا ٹوٹا سب نے
ترجیح کاٹنے شروع کر دئے۔ لیکن وہ یوسف کو دیکھ کر ایسی محو اور
بے خود ہو رہی تھیں۔ کہ انہوں نے بجائے ترجیح کاٹنے کے اپنی
انگلیاں کاٹ لیں۔ اور انہیں خبر تک نہ ہوئی، آخر جب زلیخا یوسف
کو باہر لے گئی۔ تو ان کو اپنی غلطی معلوم ہوئی۔ تب زلیخا نے اُن کو
اُن سے کہا۔ کہ بس اسی برتنے پر مجھے لعنت ملامت کرتی تھیں؟
آخر انہوں نے تسلیم کیا۔ کہ زلیخا نے جو اس جوان کو دل دیا۔ اس
میں اس کا کوئی قصور نہیں۔ چنانچہ انہوں نے اپنے طعنوں کی نسبت
زلیخا سے معذرت کی۔ اور کہا کہ یہ واقعی انسان نہیں۔ یہ تو کوئی
فرشتہ زمین پر اتر آیا ہے۔

تھوڑی دیر کے بعد زلیخا پھر یوسف کو لے آئی۔ اور سب
عورتوں نے اُن کو سمجھانا شروع کیا۔ تاکہ وہ کسی طرح زلیخا کی طرف
مائل ہوں۔ لیکن انہوں نے ذرا بھی رغبت ظاہر نہ کی، اسی طرح نظریں
نیچی کئے بیٹھے رہے۔ اور کہا تو یہ کہا۔ کہ اے خدا! جو بات یہ
پچھتی ہیں۔ اس سے تو مجھے قید خانہ زیادہ پسند ہے۔

یوسف زندان میں

اب وہ عورتیں نا امید ہو گئیں۔ انہوں نے زلیخا کو صلاح دی کہ اس کو کچھ دن کے لئے قید خانے میں بھیج دو۔ وہاں کی تکلیفات سے اس کے تمام بل نکل جائیں گے۔ اور اسے عیش کی قدر معلوم ہوگی۔

زلیخا نے ایسا ہی کیا۔ یعنی دعوت کے دو چار دن بعد اس نے عزیز سے کہا۔ کہ میں اس غلام کے سبب سے بدنام ہو گئی ہوں اور چونکہ تم نے اسے کچھ سزا نہیں دی۔ اس لئے لوگ مجھی کو قصور وار سمجھتے ہیں۔ اگر اس کو چند روز کے لئے قید خانے بھیج دو۔ تو دنیا طعنے دینے سے تو باز آئے گی۔ عزیز نے یہ بات مان لی۔ اور یوسف کو قید خانے میں بھجوا دیا۔

اس زمانے میں مصر کے بادشاہوں کا لقب فرعون تھا جب یوسف قید خانے میں تھے۔ تو ان دنوں جو فرعون تخت پر تھا۔ اس کا اصلی نام ملک ریان تھا۔ یوسف کو قید ہوئے کچھ مدت گزری تھی۔ کہ ملک ریان کے ساتھی اور باورچی سے کوئی قصور سرزد ہوا۔ اور وہ قید کر دئے گئے۔ قید خانے کے داروغہ کو

ساتی اور باورچی کی بہت خاطر منظور تھی۔ کیونکہ بادشاہ کے خاص ملازم تھے۔ اور رہا ہو کر داروغہ کو بہت فائدہ پہنچا سکتے تھے۔ اس لئے اس نے ان کو بھی یوسف ہی کے کمرے میں رکھا۔ حضرت یوسف کا معمول تھا۔ کہ وہ فرصت پا کر اور موقع دیکھ کر قیدیوں کو وعظ و نصیحت بھی کیا کرتے تھے۔ اور اگر کوئی قیدی آپ کو کوئی خواب سُناتا۔ تو اُس کی تعبیر بیان فرمایا کرتے۔ ایک دن باورچی نے خواب دیکھا۔ کہ میں باورچی خانے کے دروازے کے باہر روٹیوں کا خوان اپنے سر پر لئے کھڑا ہوں۔ اور پرندے آکر اس میں سے روٹیاں اٹھا اٹھا کر لے جاتے ہیں۔ باورچی نے حضرت یوسف سے اس کی تعبیر پوچھی۔ آپ نے فرمایا۔ کہ تو چنانسی پائے گا۔ اور چیل کو سے تیرا بھیجا کھائیں گے۔ ساتی بولا۔ میں نے خواب دیکھا ہے۔ کہ بادشاہ سلامت کا خاص پیالہ میرے ہاتھ میں ہے۔ اور میں انگوروں کا رس نچوڑ نچوڑ کر ان کو دے رہا ہوں۔ اور بادشاہ سلامت اسے پی رہے ہیں۔ حضرت یوسف نے جواب دیا۔ کہ تو پھر اپنے سونے سے پہ بجال ہو جائے گا۔ پھر آپ نے ساتی سے کہا۔ کہ جب تو بجال ہو جائے۔ تو

مجھے یاد رکھنا۔ اور موقع دیکھ کر بادشاہ سے ذکر کرنا۔ ممکن ہے۔ کہ
 میں اس مصیبت سے رہائی پاؤں۔ ساتی نے وعدہ کیا + خدا کی
 قدرت! تیسرے دن ہی بادشاہ نے باورچی کو پھانسی پر لٹکا دیا +
 اور ساتی کو بلا کر اُسے اس کے عہدے پر بحال کیا + اگرچہ ساتی
 نے یوسف سے وعدہ کیا تھا۔ کہ میں آپ کا ذکر بادشاہ سے
 کر دوں گا۔ لیکن از سر نو عہدہ پانے کی خوشی میں وہ اپنا وعدہ بھول
 گیا۔ حضرت یوسف بارہ برس قید خانے میں رہے +

بادشاہ مصر کا خواب

بارہ برس کے بعد مصر کے بادشاہ نے ایک رات خواب دیکھا
 کہ سات موٹی تازی گائیں دریا سے نکلیں۔ اور چرنے چکنے
 لگ گئیں۔ اتنے میں اسی دریا سے سات ڈبلی پتلی گائیں پیدا
 ہوئیں۔ اور وہ پہلی موٹی گایوں کو نگل گئیں۔ اور ان کو کھا کر بھی
 ڈبلی پتلی ہی رہیں + بادشاہ سخت حیران ہوا + پھر بادشاہ نے
 دیکھا کہ ایک درخت میں سے سبز فلتے کی سات موٹی موٹی بالیں
 نکلیں۔ اور ہوا میں لہلہانے لگیں + اتنے میں سات خشک
 بے دانہ جلی بالیں پیدا ہوئیں۔ اور سبز موٹی بالوں سے لپٹ گئیں

اُن کے لپٹتے ہی سبز بالیں بالکل مڑ جا کر خشک ہو گئیں ۞
یہ دو خواب دیکھ کر بادشاہ کی آنکھ کھل گئی۔ باقی رات اس
نے بڑی بے چینی سے کاٹی۔ اور صبح اُٹھتے ہی اپنے دربار کے
تام ساحروں۔ نجومیوں اور معبروں کو بلا کر خواب سنایا۔ اور تعبیر
پوچھی، وہ لوگ یہ خواب سن کر سخت حیران ہوئے۔ اور بہت دیر
تک سوچنے کے بعد بولے۔ کہ یہ خواب پریشان ہے۔ اس کی کوئی
تعبیر نہیں۔ لیکن بادشاہ کو ان کی بات کا اعتبار نہ آیا۔ اور اس
نے اس خواب کی تعبیر بتانے والے کے لئے انعام مقرر کیا۔ دو
دور سے لوگ تعبیر بتانے آئے۔ مگر خواب سن کر تعبیر نہ بتا سکے۔
اور واپس چلے گئے ۞

جب خواب کا چرچا حد سے زیادہ ہوا۔ تو ساقی کو یوسف کی
بات یاد آئی۔ اُس نے موقع مناسب پا کر بادشاہ سے اُن کا ذکر
کیا۔ اور اپنے خواب کا حال سنا کر کہا۔ کہ مجھے پوری امید ہے۔ کہ
وہ خواب کی صحیح تعبیر بیان کر دیں گے۔ بادشاہ نے ساقی کو ہی بھیجا
کہ اس خواب کی تعبیر یوسف سے پوچھ آئے۔ ساقی قید خانے
میں گیا۔ یوسف سے ملا۔ اور بادشاہ کا خواب بیان کر کے تعبیر
پوچھی۔ یوسف نے فرمایا۔ سات موٹی تازی گایوں اور سبز خوشنوں

سے یہ مُراد ہے۔ کہ مصر میں سات سال عمدہ کثرت سے پیدا ہوگا۔ دنیا
فارغ البال ہوگی۔ اور ہر طرف عیش اور خوشی نظر آئے گی۔ لیکن سات
ذیلی پتلی گایوں اور سیاہ خشک خوشوں سے قحط اور خشک سالی کے
سات سال مُراد ہیں۔ جن میں لوگ دانے دانے کو ترسیں گے۔ چونکہ
موٹی گائیں اور عمدہ خوشے پہلے نکلے تھے۔ اس لئے ارزانی کے
سال پہلے ہوں گے۔ اور قحط کے بعد، اور جس طرح ذیلی گایوں نے
موٹی گایوں کو اور خشک خوشوں نے سبز خوشوں کو نکل لیا تھا۔
اسی طرح قحط ایسا زبردست ہوگا۔ کہ پہلے سات سال کی ارزانی
کی اس کے سامنے کچھ حقیقت نہ رہے گی۔ پھر فرمایا۔ خدائے باوثنا
پر اس خواب کے ذریعے سے ظاہر کیا ہے۔ کہ وہ ارزانی کے سالوں
میں ایسا کام کرے۔ کہ قحط اور خشک سالی کے زمانہ میں اس کی رعایا
کو تکلیف نہ ہو۔ یہ سن کر ساتی نے حضرت یوسفؑ کا حسب نسب
پوچھا۔ قید ہونے کی وجہ دریافت کی اور چلا گیا۔
ساتی نے بھرے دربار میں یوسفؑ کی بیان کردہ تعبیر بادشاہ
کو سنائی۔ حاضرین تعبیر سن کر بہت حیران ہوئے۔ اور بادشاہ کو
یوسفؑ کے دیکھنے کا شوق ہوا۔ اور ساتی سے اُن کا حال دریافت
کیا۔ اُس نے یوسفؑ کا سارا حال بیان کر دیا۔ کہ وہ حضرت ابراہیمؑ

اور اسحق کی اولاد میں سے ہیں۔ اور نہایت نیک جوان ہیں۔ اور عزیز نے اُن کو بیوی کے کہنے پر بے گناہ قید کر رکھا ہے۔ بادشاہ نے فوراً عزیز کو بلا کر اُن کے قید کرنے کی وجہ پوچھی + عزیز نے کہا۔ کہ میں نے اسے اپنا فرزند بنایا تھا۔ مگر بی بی نے اُس پر تہمت لگائی۔ اس لئے میں نے اسے قید کر دیا۔ مجھے معلوم نہیں۔ کہ وہ تہمت سچی ہے یا جھوٹی ۞

قید سے رہائی

بادشاہ نے چوہدار کو حکم دیا۔ کہ جاؤ اور یوسف کو نہایت احترام سے ہمارے حضور میں لے آؤ + چوہدار قید خانے میں گیا۔ کہ یوسف کو دربار میں لائے۔ مگر انہوں نے آنے سے انکار کر دیا۔ اور کہا کہ جب تک زلیخا کے الزام کی تحقیقات نہ ہو لے گی۔ میں قید خانے سے قدم باہر نہ رکھوں گا + بادشاہ نے جب یوسف کا یہ ارادہ سنا۔ تو بہت خوش ہوا۔ اور زلیخا کی سہیلیوں کو طلب کر کے سارا حال پوچھا + انہوں نے عرض کیا۔ کہ حاشا ہم نے یوسفؑ میں کسی طرح کی بُرائی نہیں پائی + زلیخا نے بھی مان لیا۔ کہ قصور میرا تھا۔ یوسفؑ بالکل سچا ہے ۞

اب شاہی چوہدار قید خانے کی طرف دوڑائے گئے۔ کہ
یوسف کو عزت و احترام سے لے آئیں، چنانچہ فوراً زندان سے
نکال کر انہیں غسل دیا گیا۔ اور اچھی پوشاک پہنا کر انہیں دربار
میں لائے، بادشاہ نے ان کی بہت عزت اور خاطر کی۔ اور پھر
اپنا خواب بیان کیا، حضرت یوسف نے پھر وہی تعبیر بیان کر کے
کہا۔ کہ بادشاہ سلامت ضرور می ہے۔ کہ ابھی سے لوگوں کو اس قحط
سے بچانے کی تدابیر پر عمل کیا جائے، بادشاہ نے پوچھا۔ وہ تدبیر
کیا ہیں؟ حضرت یوسف نے فرمایا۔ کہ تدبیر یہ ہے۔ کہ آپ ہالیانہ
مصر کو حکم دیں۔ کہ وہ ان فارغ البالی کے سالوں میں بہت محنت
سے کھیتی باڑی کر کے خوب غلہ پیدا کریں۔ اور ضرورت سے زیادہ
غلہ خرچ نہ ہونے پائے۔ اور نہ اناج ملک سے باہر جانے پائے۔
ملک میں خرچ ہو کر جتنا بچے۔ اسے آپ خرید کر محفوظ رکھیں۔ بڑے
بڑے گوداموں میں غلہ جمع کریں۔ اور اس کا انتظام کسی قابل اور
دیانت دار آدمی کے سپرد کر دیں۔ تاکہ جب ارزانی کے سات سال
گزر جائیں۔ اور قحط پڑے۔ تو وہ غلہ جو جمع ہو۔ لوگوں کو دیا جائے۔
اس طرح نہ صرف آپ کی رعایا بلکہ اور بھی بہت سے آدمی قحط
کی بلا سے بچ رہیں گے۔ اور غلے کی خرید و فروخت سے آپ کے

خزانے کو مالی فائدہ بھی ہوگا ۞

ملک ریان نے جب یوسف کی یہ باتیں سُنیں۔ تو وہ بہت حیران ہوا۔ کہ خدا نے اس چھوٹی عمر میں اسے کتنی دانائی بخشی ہے اس نے کہا۔ میں کس آدمی کو اس کام پر مقرر کروں۔ مجھے تو آپ سے بہتر کوئی دیانتدار آدمی نظر نہیں آتا۔ اس لئے آپ ہی یہ کام قبول فرمائیے۔ حضرت یوسف نے اس کی درخواست منظور کی۔ اور غلے کا انتظام اپنے ہاتھ میں لیا۔ آپ نے ملک ریان کو اسلام کی دعوت دی۔ چنانچہ وہ آپ کے ہاتھ پر ایمان لایا ۞

یوسف نے نہایت کوشش سے ایک بہت بڑا گودام بنایا۔ اور اس میں غلہ جمع کرنا شروع کر دیا۔ انہوں نے نہ صرف قیمتا ہی خریدی۔ بلکہ لوگوں سے نقد محصول لینے کی بجائے۔ غلہ ہی وصول کرنا شروع کر دیا۔ اور سات سال کے عرصے میں لاکھوں من غلہ جمع ہو گیا ۞

جب ارزانی کے سات سال گزر گئے۔ تو آپ کی پیشینگوئی کے مطابق خشک سالی کا زمانہ آیا۔ اور اس قدر سخت قحط پڑا۔ کہ ایک سال کے اندر اندر لوگوں نے اپنا جمع کیا ہوا سب غلہ خرچ کر ڈالا۔ اب حضرت یوسف نے اپنے ذخیروں کے کھٹوں کے

مُنہ کھول دئے۔ پہلے پہل تو لوگوں نے قیمت دے کر غلہ لیا۔ اور
 اوقات بسر کی۔ جب روپیہ پیسہ کچھ نہ رہا۔ تو مکان۔ زمینیں اور
 جائیدادیں فروخت کیں۔ اور جب یہ بھی بیچ چکے۔ تو خود اور اپنے اہل و
 عیال کو یوسفؑ کی غلامی میں دے کر روٹی کے خواستگار ہوئے۔ یوسفؑ
 نے سب کو پناہ دی۔ کیا امیر کیا عزیز سب کے ساتھ یکساں سلوک
 کیا۔ یہاں تک کہ بادشاہ کو بھی اُوروں کے ساتھ آٹھ پہر میں صرف
 ایک دفعہ دوپہر کے وقت کھانا دیا کرتے۔ اور کئی کئی دن بھوکے
 رہتے۔ تاکہ سیر ہو کر محتاجوں اور بھوکوں سے غافل نہ ہو جائیں۔
 جب قحط اور خشک سالی کا زمانہ گزر چکا۔ اور پھر لوگوں کو خوش حالی
 نصیب ہوئی۔ تو لوگوں نے یوسفؑ کو اُن کے بال بچوں سمیت آزاد
 کر کے رخصت کیا۔ اور ان کی جائیدادیں اُن کے حوالے کر دیں۔
 اور اس طرح اُن کو بندہ لطف و احسان بنا لیا۔ جس کا نتیجہ یہ ہوا۔
 کہ ہزاروں ایمان لے آئے۔ اور بُت پرستی چھوڑ کر خدائے واحد کی
 عبادت کرنے لگے۔

حضرت یوسفؑ کے بھائی مصر میں

اب ذرا یوسفؑ کے خاندان کا حال سنو۔ جب یہ قحط پڑا۔

تو اس کا اثر حضرت یعقوبؑ کے خاندان پر بھی ہوا۔ جب اُن کے پاس غلہ نہ رہا۔ تو نہایت مصیبت میں پڑ گئے + آخر انہوں نے سنا۔ کہ عزیزِ مصر نے بہت سا غلہ جمع کیا ہے۔ اور وہ بدلیسیوں کی بھی مدد کرتا ہے۔ حضرت یعقوبؑ نے بھی ارادہ کیا۔ کہ مصر سے غلہ منگوائیں۔ چنانچہ دس بیٹوں کو مصر بھیجا۔ اور گیارہویں بیٹے بن باہن کو اپنے پاس رکھ لیا۔ تاکہ اسے دیکھ کر اپنے غمگین دل کو تسلی دیں۔ یہ دسوں بھائی حضرت یعقوبؑ سے رخصت ہو کر مصر میں پہنچے + حضرت یوسفؑ نے قاعدہ مقرر کر رکھا تھا۔ کہ جو لوگ باہر سے آئیں۔ وہ شہر کے دروازے پر اپنا اور اپنے باپ کا نام لکھائیں۔ اور وہ نام پر شام کو آپ کے روبرو پیش کئے جائیں + سو جب بھائیوں کے نام پیش ہوئے۔ آپ نے انہیں طلب فرمایا۔ یوسفؑ نے تو اُن کو دیکھتے ہی فوراً پہچان لیا۔ مگر یہ یوسفؑ کو نہ پہچان سکے۔ اور پہچانتے بھی کیونکر؟ انہیں کب یہ خیال آسکتا تھا۔ کہ جس بیٹے کو انہوں نے غلام بنا کر بیچا تھا۔ وہ محض خدا کے فضل سے اس درجے پر پہنچا ہے + یوسفؑ نے اُن سے پوچھا۔ تم کہاں سے آئے ہو۔ اور اور کیا کام ہے؟ انہوں نے جواب دیا۔ کہ ہم کنعان سے آئے ہیں۔ ہمارے ملک میں سخت فحط پڑا ہوا ہے۔ اس لئے آپ سے غلہ

خریدنا چاہتے ہیں + یوسفؑ نے کہا - تم تو جاؤس ہو۔ ہمارے ملک
 کا حال معلوم کرنے آئے ہو + انہوں نے جواب دیا - ہم پیغمبر زادے
 ہیں - ہم ایسا کام نہیں کرتے - یوسفؑ نے پوچھا - تم کتنے بھائی ہو؟
 جواب ملا - بارہ + پھر پوچھا - باقی دو کہاں ہیں؟ انہوں نے جواب
 دیا - ایک جو سب سے چھوٹا ہے - وہ تو باپ کے پاس ہے - وہ
 اس کو اپنے سے جدا کرنا نہیں چاہتے - اور جو اس سے بڑا تھا -
 ایک دن ہمارے ساتھ سیر کو گیا تھا - اُسے بھڑیا اٹھا کر لے گیا -
 ہمارے والد اس کو از حد پیار کرتے تھے - اسی لئے وہ اس کے
 چھوٹے بھائی سے زیادہ محبت رکھتے ہیں - اور اسے جدا نہیں کرتے
 حضرت یوسفؑ نے فرمایا - تم جھوٹ کہتے ہو - تمہارے بیان کا کوئی
 گواہ ہے تو پیش کرو - ورنہ میں تمہیں قید کردوں گا + اب تو وہ
 سب بھائی بڑے پریشان ہوئے - اور یوسفؑ کی منت سماجت
 کر کے کہنے لگے - کہ جناب ہم غریب الوطن ہیں - یہاں ہمارا کوئی
 گواہ نہیں - آپ اپنے غلاموں پر رحم فرمائیں + یوسفؑ ان کی عاجزی
 دیکھ کر مسکرائے - اور فرمایا - اچھا اگر تم سچے ہو - تو ایک بھائی کو یہاں
 چھوڑ جاؤ - جب تم اپنے چھوٹے بھائی کو لاؤ گے - تو میں اُس کو
 رہا کردوں گا - اور تم سب کو غلے کے ایک ایک اونٹ کی بجائے

دو دو اونٹ دوں گا۔ لیکن اگر اسے نہ لائے۔ تو آئندہ تمہیں
غلہ نہ ملے گا۔ اور پھر تم ہرگز میرے پاس بھی نہ آنا۔

یوسف کے بھائیوں کو امید نہ تھی۔ کہ ان کا باپ بن یامین
کو چڑا کرنا گوارا کرے گا۔ اس لئے کوئی بھی مصر رہنے پر تیار نہ تھا۔
مگر حکمِ حاکمِ مرگِ مفاجات۔ مرنے کی کیا نہ کرتا۔ آخر سب نے قرعہ ڈالا۔
تو شمعون کے نام نکلا۔ چنانچہ وہ مصر میں رہا۔ اور باقی بھائی غلے کا
ایک ایک اونٹ لے کر رخصت ہوئے۔ یوسف نے حکم دیا۔ کہ جو
مال یہ غلہ خریدنے کے لئے لائے ہوئے ہیں۔ وہ انہیں کے بوروں
میں بند کر دیا جائے۔ چنانچہ اسی طرح کیا گیا۔

جب یہ سب بھائی کنعان پہنچے۔ تو حضرت یعقوب اور دوسرے
لوگ بہت خوش ہوئے۔ حضرت یعقوب نے مصر کی کیفیت اور
شمعون کے نہ آنے کی وجہ پوچھی۔ جس پر انہوں نے سارا حال کہہ
سنایا۔ حضرت یعقوب نے پوچھا۔ کہو کہیں یوسف کا بھی پتہ ملا؟
اس پر سب ہنس پڑے۔ اور کہنے لگے۔ حضرت آپ کیسی باتیں
کرتے ہیں۔ یوسف کہاں مل سکتا ہے۔ اس کو تو مدت ہوئی بھڑپا
کھا گیا۔ حضرت یعقوب خاموش ہو رہے، جب غلے کے بورے
کھولے گئے۔ تو ان میں سے ان کا سارا مال بھی نکل آیا حضرت

یعقوب نے سوچا۔ کہ جو شخص بن یامین کے دیکھنے کا اس قدر خواہشمند ہے۔ اور جس نے ہمیں اس قحط کے زمانے میں اس قدر غلہ مفت بھیجا ہے۔ وہ کون ہو سکتا ہے! آخر انہوں نے نتیجہ نکالا۔ کہ یوسف کے سوا یہ کسی کا کام نہیں۔ لیکن جب انہوں نے یہ بات اپنے بیٹوں سے کہی۔ تو وہ ٹھٹھا کرنے اور سنسنی میں اڑانے لگے۔ اس لئے یعقوب خاموش رہے۔

حضرت یوسفؑ کے بھائی دوبارہ مصر میں

حضرت یعقوب نے وہ غلہ اپنی تمام قوم کو بانٹ دیا۔ اس لئے تھوڑی ہی مدت گزری تھی۔ کہ ان کو پھر غلے کی ضرورت پیش آئی انہوں نے سب بیٹوں کو جمع کیا۔ اور کہا۔ کہ تم پھر مصر کو غلہ خریدنے کے لئے جاؤ۔ بیٹوں نے عرض کیا۔ کہ جب تک آپ بن یامین کو ہمارے ساتھ نہ بھیجیں گے ہم وہاں نہ جائیں گے۔ اور اگر گئے بھی تو عزیز مصر ہم کو ضرور قتل کرادے گا۔ پہلے تو حضرت یعقوب اس بات پر آمادہ نہ تھے۔ کہ بن یامین کو بھیجیں۔ لیکن جب بیٹوں نے اس کے بغیر جانے سے قطعاً انکار کر دیا۔ اور قوم غلے کی کمی کی وجہ سے بھوکوں مرنے لگی۔ تو لاچار انہوں نے بن یامین کو بھیجنا منظور

کر لیا۔ اور سب بیٹوں کو بلا کر ان سے عہد لیا۔ کہ وہ بن یامین کو
 حفاظت سے لے جائیں گے۔ آرام سے رکھیں گے۔ اور ضرور اپنے
 ساتھ واپس لائیں گے۔ پھر عزیز مصر کے لئے بہت اعلیٰ اور عمدہ عمدہ
 تحفے دئے۔ اور پچھلے غلے کی قیمت جو واپس آگئی تھی۔ واپس دی۔
 اور کہا۔ کہ یہ عزیز مصر کو واپس دے دینا۔ کیونکہ یہ اس کا حق ہے۔ اور
 شاید غلطی سے واپس آگئی ہے۔ جب تیاری ہو چکی۔ تو آپ ان کو
 رخصت کرانے آئے۔ اب حضرت یعقوب سے سب بیٹے جدا ہونے
 لگے۔ تو ان کی آنکھوں سے آنسو نکل پڑے۔ رخصت کے وقت
 حضرت یعقوب نے ان کو نصیحت کی۔ کہ شہر میں ایک دروازے
 سے داخل نہ ہونا۔ بلکہ مختلف دروازوں سے جانا۔

غرض باپ سے رخصت ہو کر یہ سب بھائی مصر پہنچے۔ اور
 مختلف دروازوں سے داخل ہو کر ایک جگہ جا اترے۔ جا سو سولا
 نے حضرت یوسف کو فوراً پتہ دیا۔ کہ وہ کنعانی پھر آئے ہیں۔ آپ
 نے حکم دیا۔ کہ ان کو ابھی حاضر کرو۔ حکم کی دیہ تھی۔ سپاہی گئے۔
 اور ان کو دربار میں لے آئے۔

حضرت یوسف نے اس خیال سے کہ کہیں دوسری دفعہ دیکھنے
 سے بھائی مجھے پہچان نہ لیں۔ اس دفعہ منہ پر نقاب ڈال لیا۔

جب یہ سب حاضر ہوئے۔ تو اُن سے پوچھا۔ کیا تم اپنے چھوٹے بھائی کو لائے ہو؟ انہوں نے عرض کیا۔ ہاں! اور بن یامین کو پیش کیا۔ یوسف نے اسی وقت شمعون کو بلایا۔ اور کہا۔ اب تم آزاد ہو۔ اپنے بھائیوں کے ساتھ رہو پھر ان کے لئے کھانا تیار کرایا۔ اور ان کو حمام کرنے کو بھیجا۔ جب یہ نہا آئے۔ تو سب کو عمدہ کپڑے پہنائے۔ مگر بن یامین کی پوشاک سب سے اعلیٰ تھی۔ جب سب پوشاک پہن چکے۔ کھانا پنا گیا۔ تو یوسف نے حکم دیا۔ کہ تم میں سے جو دو بھائی سگے ہوں۔ وہ اکٹھے کھانا کھائیں + دسوں بھائی تو پانچ ٹولیبوں میں بیٹھ گئے۔ مگر بن یامین اکیلا رہ گیا۔ اور اپنی حالت پر اُداس معلوم ہوا۔ یوسف نے شفقت سے اس کے سر پر ہاتھ پھیرا۔ اور بھائیوں سے پوچھا۔ اگر اجازت ہو۔ تو میں اس کو اپنے ساتھ کھانا کھلاؤں۔ کہ یہ اکیلا ہے + انہوں نے کہا۔ ہمیں اس میں کیا عذر ہو سکتا ہے۔ یہ تو آپ کی پرلے درجے کی مہربانی اور عنایت ہے۔ یوسف بن یامین کو اندر لے گئے۔ اور اپنے چہرے سے نقاب اٹھا دیا۔ بن یامین اُن کی صورت دیکھ کر بتیاب ہو گئے۔ اور جب حضرت یوسف نے اس بے تابی کی وجہ پوچھی۔ تو کہا۔ کہ میرا گم شدہ بھائی ہو ہو آپ کی شکل و صورت کا تھا۔ آپ کو دیکھ کر مجھے بھائی یاد

آگیا۔ اور میں اسی غم سے بیتاب ہو گیا۔ یوسف نے بن یامین کو گلے لگا لیا۔ اور کہا۔ کہ میں ہی تیرا گم شدہ بھائی ہوں۔ پھر دونوں بھائی گلے مل کر خوب روئے۔ اور جب کچھ دل کا بخار نکلا۔ تو دونوں نے منہ ہاتھ دھوئے۔ اور کھانا کھانے بیٹھے۔ کھانا کھاتے ہوئے بن یامین نے یوسف کے والد کو رنج و غم کا فسانہ سنایا۔ اور پھر یوسف نے بھائیوں کے ظلم کی داستان۔ زلیخا کے عشق کا فسانہ۔ اور خدا کی مہربانی سے اعلیٰ مرتبے پر پہنچنے کا واقعہ سنایا۔ آخر میں بن یامین کو نصیحت کی۔ کہ فی الحال یہ راز بھائیوں پر ظاہر نہ کرنا۔ میں تم کو کسی بہانے سے یہاں رکھ لوں گا۔ اور ان کو رخصت کر دوں گا۔ اور خدا نے چاہا۔ تو جلد والد ماجد بھی یہیں تشریف لے آئیں گے۔

آپس میں خوب باتیں کر کے یہ دونوں بھائی باہر نکلے۔

یوسف نے تین دن تک بھائیوں کو کھڑائے رکھا۔ اور ان کی خوب خاطر مدارات کی۔ چوتھے دن ان سے وہ تمام تحفے لئے۔ جو باپ نے بھیجے تھے۔ اور سب کو دو دو اونٹ غلے کے اور بہت سے تحفے دے کر رخصت کیا۔ مگر نوکر وں کو اشارہ کر کے بن یامین کے بورے میں اپنا قیمتی پیالہ بندھا دیا۔

بن یامین روک لیا جاتا ہے

جب یہ سب بھائی کچھ دُور نکل گئے۔ تو یوسف نے اُن کے پیچھے سوار دوڑائے۔ اور کہا۔ کہ ان کو فوراً پکڑ لاؤ۔ سوار دوڑے گئے اور سب کو گرفتار کر لائے۔ وہ بیچارے حیران تھے۔ کہ معاملہ کیا ہے اتنے میں یوسف سامنے آئے۔ اور کہا۔ اے کنعانیو! میں نے تم سے کیا بُرائی کی تھی۔ کہ تم نے میرا پیالہ چُرا لیا؟ انہوں نے کہا۔ تو یہ تو ہم جانتے بھی نہیں۔ حضور کا پیالہ کیسا ہے۔ یوسف نے فرمایا۔ اگر تم میں سے کسی کے بورے میں سے نکلے۔ تو اس کی کیا سزا؟ انہوں نے کہا۔ جس کے بورے میں سے نکلے۔ وہ آپ کا سال بھر غلام بنا رہے گا۔ کیونکہ ہماری شرع میں چوروں کی یہی سزا ہے۔ فوراً تلاشی شروع ہوئی۔ اور تھوڑی ہی دیر گزری تھی۔ کہ بن یامین کے بورے میں سے پیالہ نکل آیا۔ یوسف نے حکم دیا۔ کہ ان سب کو چھوڑ دو۔ اور اس کو پکڑ لو۔ یہ حسبِ وعدہ ایک سال تک ہمارا غلام رہے گا۔ اب تو ان کے ہوش اُٹ گئے۔ اور یہ سوچنے لگے۔ کہ باپ کو جا کر کیا منہ دکھائیں گے۔ آخر کچھ بات سمجھ میں نہ آئی۔ تو لگے یوسف کی منت سماجت کرنے۔ کہ جناب ہمارا باپ بوڑھا ہے۔ پہلے ہی

ایک بیٹے کی جدائی کے غم میں آنکھیں کھو بیٹھا ہے۔ اب جو یہ بھی نہ پہنچا۔ تو خدا جانے وہ کیا کرے گا + آپ اس کے بدلے ہم میں سے کسی اور کو رکھ لیں + حضرت یوسف نے کہا۔ کہ یہ کس طرح ہو سکتا ہے۔ کہ میں قصور وار کو چھوڑ کر بے قصور کو پکڑ لوں ؟

غرض یوسف نے ایک نہ سنی۔ اور ان کو فوراً نکلا دیا۔ باہر نکل کر یہ سب بھائی بڑے حیران ہوئے۔ کہ کیا کریں۔ کبھی سوچتے۔ کہ لڑائی کریں۔ مگر پردیس کا معاملہ اور دس جانیں۔ لڑیں بھی تو کس برتے پر۔ آخر یہی صلاح ٹھہری۔ کہ ہرچہ بادا بادا۔ باپ کو جا کر اطلاع دینی چاہئے + اور بھائی تو اس رائے سے متفق تھے۔ مگر شمعون رضامند نہ ہوا۔ چنانچہ باقی تو چلے گئے۔ اور شمعون مصر ہی میں رہا ؟

ادھر حضرت یعقوب بیٹوں کے منتظر تھے۔ اور کئی منزلوں پر لوگوں کو بٹھا رکھا تھا۔ کہ وہ ان کے آنے کی فوراً اطلاع دیں + جب یہ نو بھائی کنعان کی سرحد میں پہنچے۔ تو لوگوں نے حضرت کو خبر کر دی کہ آپ کے صاحب زادے تشریف تو لا رہے ہیں۔ مگر شمعون اور بن یامین ہمراہ نہیں ہیں + جب حضرت یعقوب نے سنا۔ تو زار زار روئے + آخر جب بیٹے پہنچے۔ اور انہوں نے کل حقیقت مفصل

کہہ سنائی۔ اور قسم کھا کر کہا۔ کہ ہم سچ کہتے ہیں۔ اگر آپ کو یقین نہ ہو
 تو آپ قافلے والوں سے دریافت کر لیں۔ حضرت یعقوب کو یقین نہ
 آیا۔ اور وہ اسے بھی بیٹوں کی کارستانی سمجھتے رہے۔ اور اپنی دست
 میں یوسف کے علاوہ دو اور بیٹوں کو بھی کھو بیٹھے ۞

جب کچھ مدت گزر گئی۔ تو سب بیٹے حضرت یعقوب کی
 خدمت میں حاضر ہوئے۔ اور کہا۔ کہ آپ عزیزِ مصر کے نام خط لکھیں
 ممکن ہے۔ کہ وہ رحم کھا کر بن یامین کو چھوڑ دے + حضرت نے یہ
 صلاح پسند کی۔ اور عزیزِ مصر (یوسف) کے نام خط لکھا۔ جس میں
 اپنے خاندان کی بزرگی کا ذکر کرنے کے بعد اس بات پر حیرت ظاہر
 کی۔ کہ ان کا فرزند اور چوری کرے! اس کے بعد بادب التجا کی
 گئی تھی۔ کہ بن یامین کے بوڑھے باپ پر رحم کر کے اسے رہا کر دیا
 جائے ۞

یوسف نے جو باپ کا خط دیکھا۔ تو اسے چوما۔ آنکھوں سے لگایا۔
 اور فوراً منشی کو بلا کر جواب لکھا۔ جس میں ان کو صبر کی تاکید کی تھی
 اور لکھا تھا۔ کہ اگر آپ صبر کریں گے۔ تو خدا آپ کو اسی طرح اجر
 دے گا۔ جس طرح اُس نے آپ کے باپ دادوں کو دیا تھا۔ یوسف
 نے یہ خط ایک قاصد کے ہاتھ بھجوایا۔ اور بھائیوں کو ایک علیحدہ

مکان دیا جس میں وہ رہنے لگے، اب شمعوں بھی ان کے ساتھ رہنے لگا۔

جب حضرت یوسفؑ کا خط حضرت یعقوبؑ کو ملا۔ اور انہوں نے پڑھا۔ تو حاضرین کو مخاطب کر کے بول اٹھے۔ یقیناً یہ خط یوسفؑ کا لکھا ہوا ہے۔ جب لوگوں نے پوچھا۔ کہ آپ نے کس طرح جانا۔ تو فرمایا۔ کہ ایسا خط پیغمبروں کے سوا اور کوئی نہیں لکھ سکتا۔ اس کے بعد آپ نے ایک خط عزیز مصر کو لکھا۔ اور دوسرا اپنے بیٹوں کو۔ بیٹوں کے خط میں لکھا تھا۔ کہ تم خود عزیز مصر کے پاس جاؤ۔ اور اس کی منت اور خوشامد کرو۔

حضرت یعقوبؑ کا خط دیکھتے ہی ان کے دسوں بیٹے دربار میں حاضر ہوئے۔ اور رور و کر بن یامین کی رہائی کے ملتجی ہوئے۔ ان کی منت و خوشامد گریہ و زاری سن کر یوسفؑ تخت سے اتر آئے۔ اور فرمایا۔ تم سچ سچ بتاؤ۔ تمہارا بارہواں بھائی کہاں گیا؟ انہوں نے کہا۔ جناب ہم پیشتر عرض کر چکے ہیں۔ کہ اس کو بھیڑیا کھا گیا تھا۔ ان کا اتنا کہنا تھا۔ کہ یوسفؑ نے وہ بیعنامہ ان کے سامنے ڈال دیا۔ جو انہوں نے سوداگر کو لکھ کر دیا تھا۔ اور اس نے عزیز مصر کے حوالے کر دیا تھا۔ اس بیعنامے کو دیکھ کر سب بھائی کانپ گئے۔

اور انہیں اپنا قصور ماننے کے سوا کوئی چارہ نہ رہا۔ انہوں نے فوراً قبول کر لیا۔ کہ یہ واقعی درست ہے۔ ہم نے اپنے بھائی کو فروخت کر دیا تھا۔

مُعَانِی کا دِن

اب حضرت یوسف نے مُنہ پر سے نقاب ہٹا دیا۔ بھائی آپ کو پہچان گئے۔ اس وقت اُن کے دل پر جو کیفیت گزری ہوگی۔ اس کا اندازہ لگانا زبان و قلم کی طاقت سے باہر ہے۔ وہی یوسفؑ جسے انہوں نے کنویں میں پھینکا تھا۔ اور سوداگر کے پاس کھوٹے درمیں کو بیچا تھا۔ آج شاہانہ شان و شوکت کے ساتھ ان کے ساتھ کھڑا ہے۔ اور یہ اس کے غلاموں سے بدتر اور اپنی جان و مال کے لئے اس کے مرہونِ منت تھے۔ بہت دیر تک یہ کچھ بول نہ سکے۔ اور آخر عرض کی۔ کیا آپ ہی یوسفؑ ہیں؟ جواب ملا۔ ہاں میں ہی یوسفؑ ہوں۔ شکر ہے خدائے لایزال کا۔ کہ اُس نے مجھے صحیح سلامت رکھا۔ اس مرتبے پر پہنچایا۔ اور میرے بھائیوں کو مجھ سے ملایا۔ یہ سن کر دسوں بھائی مجرموں کی طرح کانپتے ہوئے یوسفؑ کے پاؤں پر گر پڑے۔

وہ اخلاق کے رُو قانون کے رُو اور دُنیا کے دستور کے
مطابق سخت مجرم تھے۔ وہ دل میں سوچ رہے تھے۔ کہ دم بھر میں
ہماری مشکلیں کس لی جائیں گی۔ اور ہم فوراً قتل کر دئے جائیں گے۔
یا سسک سسک کر مرنے کے لئے عمر بھر کے لئے زندان میں ڈال
دئے جائیں گے۔ مگر نہیں۔ یوسف کی شان اور آپ کے اخلاق
اس سے بہت بلند تھے۔ کہ وہ انتقام لیتے۔ انہوں نے اٹھا کر گلے
لگایا۔ اور کہا۔ میں نے تم کو معاف کیا۔ خدا بھی تم کو معاف کرے۔
آج انتقام کا دن نہیں۔ آج معافی کا دن ہے۔ اس کے بعد سب
بھائیوں کو عمدہ عمدہ پوشاکیں پہنائیں۔ اور اچھے اچھے کھانے کھلائے
اور پھر بہت سا غلہ دے کر گھر کی طرف رخصت کیا۔ اور باپ کی میت
میں کھلا بھیجا۔ کہ آپ سب کنبے سمیت یہاں تشریف لے آئیں۔ اس
کے علاوہ آپ نے ایک قاصد کو جس کا نام بشیر تھا۔ اپنا کرتہ دے کر
کہا۔ کہ تم یہ کرتہ لے کر کنعان کی طرف ہوا ہو جاؤ۔ اور میرے باپ کو
خوش خبری سناؤ۔ میرا کرتہ اُن کی آنکھوں پر لگانا۔ یقین ہے۔ خدا
از سر نو اُن کی آنکھیں روشن کر دے گا۔

حضرت یعقوب اپنے مکان میں تشریف فرما تھے۔ اردگرد آپ
کے قبیلے کے لوگ موجود تھے۔ آپ نے یکایک فرمایا۔ کہ مجھے یوسف

کی خوشبو آتی ہے، لوگ حیران ہوئے۔ کہ آپ کیا فرماتے ہیں، اتنے
 میں بشیر حضرت یوسفؑ کا گرتہ لے کر آن پہنچا۔ اُس نے آتے ہی وہ
 گرتہ حضرت یعقوبؑ کی آنکھوں پر لگایا۔ خدا کی قدرت سے آپ کی
 آنکھیں فوراً بینا ہو گئیں، اس کے بعد اُس نے حضرت یوسفؑ کا پیغام
 سنایا، اللہ اللہ اس وقت حضرت یعقوبؑ کو جو خوشی ہوئی۔ اس کا
 پورا پورا اندازہ کون کر سکتا ہے۔ فوراً کنعان میں یہ خبر پھیل گئی۔ اور گھر
 خوشی کے تقارے اور شادیاں بننے لگے، چند دن کے بعد حضرت
 یعقوبؑ کے دسویں بیٹے بھی آپہنچے۔ اور جو نذرانے یوسفؑ نے باپ
 کے لئے بھیجے تھے اُن کے آگے رکھے۔ پھر اپنی خطا کا اقرار کیا۔
 اور یوسفؑ کے معاف کر دینے کا حال کہہ کر باپ سے بھی معافی چاہی
 حضرت یعقوبؑ نے اُن کو گلے سے لگایا۔ دُعا میں دیں۔ اور کہا۔
 جاؤ۔ ہم نے تمہارا قصور معاف کیا، اس پر انہوں نے عرض کی۔ کہ
 اے خدا کے برگزیدہ پیغمبر! آپ ہمارے حق میں دُعا کریں۔ کہ خداوند
 کریم بھی ہمارے قصوروں سے چشم پوشی کرے۔ حضرت نے یہ عرض
 قبول کی۔ اور اسی وقت ان سب کی مغفرت کے لئے دُعا کی۔

حضرت یعقوب مصر جاتے ہیں

اس کے بعد حضرت یعقوب نے بیٹوں سے یوسف کا خط لے کر پڑھا۔ جس میں یوسف نے اس بات پر اظہارِ افسوس کیا تھا۔ کہ وہ خود باپ کی زیارت کو نہ آسکے۔ بلکہ منشاۓ ایزدی کے ماتحت والد کو مصر میں آنے کی تکلیف دی۔ آگے چل کر اپنی دولت و حثمت کا ذکر تھا۔ اور ان نعمتوں کی تفصیل تھی۔ جو کنعانیوں کو مصر پہنچ کر نصیب ہونے والی تھیں۔ اس کے علاوہ حضرت یعقوب سے التجا کی گئی تھی۔ کہ جب وہ مصر میں آئیں۔ تو زامدانہ اور فقیرانہ زندگی بسر نہ کریں۔ بلکہ شامانہ شان و شوکت سے رہیں۔ تاکہ کوئی ہم چشم یوسف کے خاندان پر حرف نہ رکھ سکے۔

مال و دولت کا خیال پیغمبر نہیں کیا کرتے۔ اور نہ حضرت یعقوب نے اس کی کچھ پروا کی۔ بلکہ جب ان کو معلوم ہوا۔ کہ سالہا سال کا بچہ پھڑا ہوا محبوب مصر میں ملے گا۔ تو فوراً وہاں پہنچنے کے لئے تیار ہو گئے۔ اور سارے قبیلے کو تیار ہونے کا حکم دیا۔ جب سب تیار ہو گئے۔ تو حضرت یعقوب نامِ خدا لے کر ان سب کے ساتھ مصر کو روانہ ہوئے۔ اور منزلیں قطع کرتے ہوئے اپنے بیٹے کی حکومت کی سرحد

میں داخل ہو گئے۔

یوسفؑ نے اپنے والد بزرگوار کے استقبال کا انتظام بہت اہتمام سے کیا۔ چنانچہ جب وہ مصر کے نزدیک پہنچے۔ اور صرف تین منزلیں باقی رہ گئیں۔ تو مصر کے عائد اور رؤساء آپ کے استقبال کے لئے آئے۔ اور ہمراہ ہوئے۔ دوسری منزل پر آپ کے دونوں پوتے یعنی حضرت یوسف کے فرزند عمار و شیوخ مصر کو ساتھ لے کر سلام کے لئے حاضر ہوئے۔ حضرت یعقوب اپنے پوتوں کو دیکھ کر نہایت مسرور ہوئے۔ اور خدائے عزوجل کا شکر یہ ادا کیا۔ جب شہر کے پاس پہنچے۔ تو یوسف خود شاہانہ ٹھاٹھ اور امیرانہ شان و شوکت سے پیشوائی کو حاضر ہوئے۔ اس وقت کی کیفیت قلمبند کرنا محال ہے۔ جب باپ اور بیٹے کی آنکھیں چار ہوئیں۔ یوسف کو دیکھتے ہی یہ خوب گھوڑے پر سے اتر کر بیٹے کو گلے لگانے کے لئے دیوانہ وار دوڑے۔ ادھر سے یوسف بھی اترے۔ اور ساتھ ہی سب لوگ پیادہ پا ہو گئے۔ باپ بیٹا گلے مل کر خوشی کا رونا روتے رہے۔ اور اس قدر روئے کہ ان کی گریہ وزاری نے سب ہمراہیوں کو بھی رلا دیا۔

شہر میں داخل ہوئے۔ تو شاہ مصر نے خود ان کا استقبال کیا۔ کئی دن تک خوشی کی نوبتیں بھتی رہیں۔ اور دعوتیں ہوتی رہیں۔ یوسفؑ

نے باپ سے ملنے کی خوشی میں ہزاروں غلام آزاد کئے۔ اور لاکھوں
 کازرو جو اہر تقسیم کیا۔ پھر اپنے بھائیوں کو علیحدہ علیحدہ محل بنوادئے۔
 اور خاندان کے ہر شخص کو علی قدر مراتب انعام و اکرام دے کر ہر فراز
 کیا۔ جس دن سب کو انعام ملنے والا تھا۔ اُس دن آپ نے ایک
 بڑا دربار منعقد کیا۔ خود تخت پر بیٹھے۔ اور اپنے والد اور والدہ کو بھی
 تخت پر بٹھایا۔ اس وقت سب بھائیوں نے اُن کو سجدہ کیا۔ کیونکہ
 اُن کی شریعت میں ایسا کرنا جائز تھا۔ اور اس طرح اُن کا وہ
 خواب پورا ہوا۔

حضرت یعقوب کی خواہش کے مطابق یوسف نے ان کے لئے
 سرحد مصر کے قریب علاقہ حبش میں رہنے کو مکان بنوادیا۔ جہاں
 وہ ستر سال تک عبادت کرتے رہے۔ جب یعقوب بیمار ہوئے۔
 اور اُن کے مرنے کا وقت قریب پہنچا۔ تب اُنہوں نے یوسفؑ
 کو بلوا بھیجا۔ وہ اپنے دونوں بچوں کو لے کر آپ کی خدمت میں
 حاضر ہوئے۔ آپ نے بیٹے اور پوتوں کو برکت دی۔ اور یہ
 وصیت کی۔ کہ میری لاش کو کنعان لے جا کر اپنے خاندان کے گورستان
 میں دفن کیا جائے۔ بیٹے اور پوتوں کو برکت دینے اور وصیت
 کے بعد اپنی جان جان آفرین کے سپرد کر دی۔

یوسف اپنے باپ کی نعش پر گر پڑے۔ اور اُن کے مُنہ کو
 چُومنا۔ پھر اپنے طبیبوں کو حکم دیا۔ کہ ان کی نعش میں خوشبو بھریں۔ سو
 قاعدے کے مطابق خوشبو بھری گئی۔ اور سردن ماتم کرنے کے بعد
 حضرت یوسف اور اُن کے بھائی فرعون سے اجازت لے کر نعش
 کو دفن کرنے کے لئے کنعان میں لے گئے۔ اور وہاں بڑے ماتم
 کے ساتھ اپنے خاندانی گورستان میں دفن کیا۔ اور مصر کو واپس
 آئے۔ حضرت یعقوب کی ساری عمر ۱۲۷ برس کی ہوئی ۰
 حضرت یعقوب کے بعد کئی سال تک حضرت یوسف دُنیا میں
 رہے۔ آپ خوشی و خرمی سے زندگی بسر کر رہے تھے۔ کہ مصر کے فرعون
 ملک ریان کا انتقال ہو گیا ۰

اس کے بعد یوسف کے زمانے میں یکے بعد دیگرے دو بادشاہ
 مصر کے تخت پر بیٹھے۔ مگر انہوں نے آپ کی قدر نہ کی۔ اور آپ کی
 باتوں پر کان نہ دھرا۔ اس لئے آپ سلطنت کے کام سے کنارہ کش
 ہو گئے۔ اور ۱۱۰ برس کی عمر میں آپ کے وصال کا وقت قریب آ پہنچا۔
 اس وقت آپ نے اپنے سب سے بڑے بھائی یہودا کو نبی اسرائیل کا
 سردار کیا۔ اور خود ۲۳۷ آفرینش میں جان بحق تسلیم کی۔ آپ کی
 نعش میں خوشبو بھری گئی۔ اور آپ کا تابوت مصر ہی میں رکھا گیا ۰

حضرت ایوب علیہ السلام

ولادت ۲۳۲۲ء - وفات ۲۴۸۲ء آفرینش

حضرت ایوبؑ حضرت عیص ابن اسحاقؑ کی اولاد میں سے تھے اور حضرت لوطؑ کی بیٹی ان کی ماں تھی + آپ بڑے صالح، نیک عابد اور ملک شام کے باشندے تھے۔ اور آپ نے حضرت یوسفؑ کے فرزند افرایم کی لڑکی بی بی رحمت سے شادی کی تھی + آپ بہت آسودہ حال اور صاحب اولاد تھے۔ آپ کے سات بیٹے تھے اور تین بیٹیاں۔ اور دمشق کے قریب بہت سے گاؤں ان کے قبضے میں تھے + علاوہ اس کے مویشیوں اور نوکروں چاکروں کی بھی ان کے پاس کثرت تھی۔ لیکن باوجودیکہ آپ کو دنیا کا عیش و آرام حاصل تھا۔ تاہم آپ ذرا بھی غرور نہ کرتے۔ کبھی خدا کی یاد سے غافل نہ ہوتے۔ اور جب تک کسی مسکینوں کو کھانا کھلا اور کپڑا پہنا نہ لیتے۔ اس وقت تک خود نہ کھانا کھاتے۔ اور نہ کپڑا پہنتے تھے بلکہ جوں جوں آپ کی دولت و ثروت میں ترقی ہوتی۔ آپ بیشتر

سے زیادہ عبادتِ الہی میں سرگرمی سے مشغول ہوتے ۛ

ایک دن شیطان نے اللہ تعالیٰ سے کہا۔ کہ ایوب کی نلوکار
اور عبادتِ خالص تیری خوشی کے لئے نہیں ہے۔ بلکہ اس کی وجہ یہ
ہے۔ کہ اسے تُو نے دُنیا کی ہر نعمت عطا کر رکھی ہے۔ وہ کسی کا محتاج
نہیں۔ اگر اسے یہ نعمتیں حاصل نہ ہوں تو وہ بالضرور ناشکر اثابت ہو۔
اور کبھی عبادت نہ کرے۔ بارگاہِ الہی سے جواب ملا۔ کہ نہیں ایوب
کی عبادت بالکل خلوصِ دل سے ہے۔ وہ زن و فرزند۔ مال و
دولت۔ جاہ و جلال وغیرہ کے لئے عبادت نہیں کرتا۔ بلکہ محض
اس لئے کرتا ہے۔ کہ وہ مجھے معبودِ حقیقی اور اپنے کو میرا بندہ جاننا
اور میری بندگی کرنا اپنا فرض سمجھتا ہے۔ اگر اس سے میں اپنی تمام
نعمتیں چھین بھی لوں۔ تو بھی وہ ناشکر اثابت نہ ہوگا۔ بلکہ بدستور
میری عبادت کرتا رہے گا۔ پھر خدائے تعالیٰ نے فرمایا۔ کہ اچھا
میں نے تجھے اس کی ہر ایک چیز پر اختیار دیا۔ صرف اس کی بت
پر اختیار نہیں دیا۔ تو ہر طرح اس کی آزمائش کر لے ۛ

اب شیطان رُخصت ہوا۔ کہ حضرت ایوب کی آزمائش شروع
کرے۔ ایک روز آپ حسبِ معمول عبادتِ الہی میں مشغول تھے۔
کہ کسی نے آکر اطلاع دی۔ کہ جنگل میں لیڑوں کا ایک قافلہ آپ

کے ماں مویشی - بھیڑ - بکری وغیرہ پر آکر گرا۔ یہ لوگ سب کچھ لوٹ کر لے گئے۔ اور نوکروں کو قتل کر گئے۔ کچھ بھی باقی نہیں رہا۔ آپ نے اس خبر کو سن کر ذرا بھی پریشانی ظاہر نہ کی۔ اور صرف یہی کہا۔ کہ اللہ کی مرضی - اسی نے دیا تھا۔ اسی نے لے لیا۔ یہ کہہ کر آپ پھر عبادت میں مصروف ہو گئے۔

اکلے دن جب آپ اپنی روزمرہ کی مطابق یادِ الہی مستغرق تھے۔ تو نوکر دوڑے ہوئے آئے۔ اور خبر دی۔ کہ آپ کے مکانا کو آگ لگ گئی۔ لحظہ بہ لحظہ ہر طرف شعلے بڑھتے جا رہے ہیں۔ اور کوئی مکان بھی اس سے نہیں بچا۔ یہ سن کر بھی آپ نے پروا نہ کی۔ اور پھر وہی کہا۔ کہ جس نے دیا تھا اسی نے لے لیا۔ اللہ کی مرضی + یہ کہہ کر پھر پوری دلجمعی سے حق تعالیٰ کی عبادت میں مصروف ہو گئے۔

آگ کے حادثے کو زیادہ عرصہ نہیں گزرا تھا۔ کہ آپ کے بچوں کا استاد دوڑا دوڑا آیا۔ اور عرض کیا۔ کہ حضرت میں کسی کام کو باہر گیا تھا۔ آپ کے چاروں صاحبزادے اور تینوں صاحبزادیاں بچ رہی تھیں۔ جب میں واپس آیا۔ تو دیکھا کہ مکان گر پڑا ہے۔ اور ساتوں بچے دب گئے ہیں + بی بی رحمت نے جو سب بچوں کے

ایک دم مرنے کی خبر سنی۔ تو عنانِ تحمل ہاتھ سے دے بیٹھیں۔ اور واہلا
 کرنے لگیں۔ مگر حضرت ایوب نے اِنَّا لِلّٰہِ وَاِنَّا اِلَیْہِ رَاجِعُونَ
 کے سوا کچھ نہ کہا۔ اور بی بی کو بھی صبر کرنے کا حکم دیا۔
 اس امتحان کے بعد اللہ تعالیٰ نے شیطان سے کہا۔ دیکھا تو
 نے میرے کامل اور صادق بندے کو۔ روئے زمین پر اس جیسا
 کوئی شخص نہیں ہے۔ اس پر کتنی مصیبت پڑی۔ مگر وہ اپنی عبادت
 اور نیکو کاری پر قائم رہا۔ شیطان نے جواب دیا۔ کہ اگر اس کے جسم
 کو تکلیف دی جائے۔ تو وہ تیرے منہ پر تجھے ملامت کرنے اور کھڑ
 بکنے پر تیار ہو جائے گا۔ اللہ تعالیٰ نے فرمایا۔ تجھے اجازت ہے
 تو اس کے بدن کو بھی جو تکلیف دینی چاہتا ہے۔ دے۔ مگر اس
 کی جان نہ جانے پائے۔ شیطان کو یہ اجازت ملنا نئی سخت آزمائش
 کی تمہید تھی۔ چنانچہ انہی ایام میں آپ کے پاؤں میں جھالا پڑا۔
 جو عبادت کرنے میں ذرا سی رگڑ سے پھیل گیا۔ اور زخم بن گیا۔ آپ
 کو عبادتِ الہی سے اتنی فرصت کہاں تھی۔ کہ علل ج کرتے۔ بے پروائی
 کا نتیجہ یہ ہوا۔ کہ زخم کا گوشت سڑ گیا۔ اس میں کیڑے پڑ گئے۔
 اور گھاؤ بڑھتے بڑھتے جسم کے اُور تمام اعضاء تک پہنچ گیا۔ اور
 ہر زخم کا یہی حال تھا۔ کہ اس میں کیڑے پڑے ہوئے تھے۔

انصارہ برس تک آپ اس مرض میں مبتلا رہے۔ اس عرصے میں آپ کی یہ حالت ہو گئی۔ کہ اگر آپ کو ایک جگہ سے دوسری جگہ لے جانا ہوتا۔ تو شاگرد ٹاٹ میں لپیٹ کر اٹھاتے + رفتہ رفتہ عام لوگ آپ سے نفرت کرنے لگے۔ اور اس خیال سے آپ سے الگ رہنے لگے۔ کہ یہ بیماری کہیں ان کو بھی نہ لگ جائے + یہ نفرت و خناست اس درجہ بڑھی۔ کہ آخر ان کے گاؤں کے لوگوں نے ان کو اپنے ہاں سے نکال دیا۔ اور حضرت ایوب کے شاگرد آپ کو دوسرے گاؤں میں لے گئے + چند روز کے بعد دوسرے گاؤں والوں نے بھی وہی سلوک کیا۔ اور اسی طرح آپ کے شاگرد آپ کو سات مختلف گاؤں میں لے گئے۔ مگر کسی گاؤں کے لوگوں نے آرام سے رہنے نہ دیا۔ آخر آپ کے شاگرد آپ کو دمشق اور رملہ کے درمیان ایک جنگل میں لے گئے۔ اور وہاں ایک درخت کے سائے میں لٹا دیا + شاگرد بھی کب تک صبر کرتے۔ چند دن کے بعد وہ بھی آپ کو چھوڑ گئے۔ اور اب صرف آپ کی بیوی رحمت آپ کی خدمت کے لئے تنہا رہ گئیں۔

اگرچہ ایوب اس حالت کو پہنچے۔ مگر انہوں نے اف تک نہ کی اور برابر خدا کی عبادت میں لپٹے ہی لپٹے مشغول رہے۔ اور ہمیشہ خدا سے دعا مانگا کرتے۔ کہ اے خدا۔ تو ہی ہمارا مالک ہے۔ تو نے

ہی سب کچھ دیا تھا۔ اور تو نے ہی لے لیا۔ اب وہ میری سرداری
 کہاں! میں تیرا عاجز بندہ ہوں۔ تو مجھے پر رحم کر۔
 بی بی رحمت دن بھر آپ کی خدمت میں لگی رہیں۔ خود محنت
 مشقت کرتیں۔ اور جو کما کر لائیں شوہر کو کھلائیں۔

ایک روز بی بی رحمت سب معمول دن بھر کام کرنے کے بعد
 حضرت ایوب کے لئے کھانا لے آ رہی تھیں۔ کہ اُن کو راستے میں
 ایک کافر ملا۔ جس نے اُن کی پریشانی کا سبب پوچھا۔ آپ نے اپنے
 شوہر کی علالت اور اپنی مصیبت کا حال کہہ سنایا۔ اس شیطان صفت
 کافر نے کہا۔ میں آپ کو ایک دوا بتاتا ہوں۔ آپ وہ کریں۔ تو آپ
 کے شوہر ضرور اچھے ہو جائیں گے۔ بی بی رحمت نے پوچھا۔ وہ کیا؟
 تو اُس نے کہا۔ کہ آپ اپنے شوہر کو مٹراب پلائیں۔ اور سُوَر کا
 گوشت کھلائیں۔ بی بی رحمت نے حضرت ایوب کے پاس پہنچتے
 ہی سب حال کہہ سنایا۔ اور عرض کی کہ آپ ضروریہ دوا استعمال کریں
 حضرت ایوب ان ناپاک چیزوں کے نام سن کر سخت ناراض ہوئے۔
 اور بی بی رحمت سے فرمایا۔ کہ تو مجھے گنہگار کرنا چاہتی ہے میں
 اچھا ہوں۔ تو تجھے سوڈرے ماروں گا۔
 اسی علالت کے زمانے میں سوڈا گروں کا ایک قافلہ حضرت

ایوبؑ کے پاس سے گذرا۔ ان میں سے بعض نے بی بی رحمت سے پوچھا۔ یہ شخص کون ہے؟ انہوں نے فرمایا۔ یہ میرے خاوند حضرت ایوبؑ خدا کے پیغمبر اور نیک بندے ہیں۔

قافلے میں سے ایک شہری بول اٹھا۔ "واہ نیک کی بھی ایک ہی کہی۔ نیک ہوتے تو اس مصیبت میں کیوں پڑتے؟ خدا کسی کو بے گناہ نہیں پکڑتا۔ اس شخص نے ضرور کوئی بھاری گناہ کیا ہوگا۔ کہ خدا نے اس پر اتنا عذاب نازل کیا ہے، یہ سن کر حضرت ایوبؑ کے دل پر سخت صدمہ ہوا۔ وہ زار زار روئے۔ اور کہنے لگے۔ بے شک۔ خدا کے سوا کون جانتا ہے۔ کہ میں نے کون کون سے گناہ کئے ہیں۔ اور ان میں سے کس گناہ کے عوض مجھے یہ سزا مل رہی ہے؟ آپ یہ فرما ہی رہے تھے۔ کہ غیب سے آواز آئی۔ اے میرے بندے ایوبؑ! یہ بلا نہیں۔ بلکہ رحمت ہے۔ تو آزمائش میں پورا اترنا۔ دکھ درد تکلیف میں تو مجھے نہیں بھولا۔ اب میں تجھے انعام دوں گا۔ زمین پر پاؤں مار، حضرت ایوبؑ نے زمین پر پاؤں مارا۔ فوراً وہاں سے ایک جینٹھ مچھوٹا۔ آواز آئی۔ اس میں نہاؤ، حضرت ایوبؑ اس میں نہانے اترے۔ جوں ہی ڈبکی لگا کر سر پانی سے باہر نکالا۔ ان کا جسم بالکل پاک و صاف تھا۔ اس میں مرض کا نام و نشان نہ

باتی نہ تھا۔ بلکہ حُسن و خوبصورتی آگے سے دس چھٹے بڑھ گئی تھی۔
 اوپر سے ایک چادر گری۔ جسے حضرت نے اوڑھ لیا۔ اور آپ
 پاس ہی ایک پل پر بیٹھ کر خدا کی حمد کرنے لگے، وہ چشمہ آج تک موجود
 ہے۔ اور اب بھی لوگ بیماریوں کے علاج کے لئے دُور دُور سے اس
 میں نہانے آتے اور شفا پا کر جاتے ہیں۔

جب حضرت ایوب اچھے ہوئے۔ اس وقت بی بی رحمت
 پاس نہ تھیں۔ بلکہ وہ حسب معمول شہر کو چلی گئی تھی۔ تاکہ محنت و
 مزدوری کر کے خاندان کے لئے کھانے کو لائیں۔ جب وہ شام کو آئیں۔
 تو حضرت ایوب کو اُن کی جگہ نہ پا کر سخت حیران ہوئیں۔ وہ ڈریں۔ کہ
 کہیں اُن کو کوئی بھیڑیا تو نہیں کھا گیا ہے۔ اس لئے وہ بہت رویا
 اور کہنے لگیں۔ ہائے افسوس۔ اتنی مدت جس کے لئے مصیبت اُٹھائی
 دکھ سہا۔ رنج اُٹھایا۔ آخری وقت میں اس سے ملاقات بھی نہ ہوئی
 نہ اپنی کہی نہ اُن کی سنی۔ اگر مجھے معلوم ہوتا۔ تو میں آج کبھی شہر کو نہ
 جاتی۔

بی بی رحمت اس طرح واویلا کر رہی تھیں۔ کہ اُن کی آواز حضرت
 ایوب کے کان میں پڑی۔ وہ فوراً اُن کے پاس آئے۔ تاکہ اُن کو تسلی
 دیں۔ لیکن بی بی رحمت نے پہلی نظر میں ایوب کو نہ پہچانا۔ اس لئے

حضرت ایوبؑ نے انجان بن کر بی بی سے پوچھا "کیوں بی آپ کیوں
 روتی ہیں؟" بی بی رحمت نے جواب دیا۔ کہ میرے خاوند یہاں بیمار
 پڑے تھے۔ میں شہر کو گئی تھی۔ کہ اُن کے لئے کچھ کھانے کو
 ڈاؤں۔ آئی تو وہ موجود نہیں۔ شاید ان کو کوئی بھیڑیا کھا گیا ہے۔
 حضرت ایوبؑ نے پوچھا۔ آپ کے خاوند کی شکل و صورت کیا تھی؟
 بی بی رحمت نے جواب دیا۔ "بس ہو ہو آپ کی شکل و صورت کے
 تھے۔ لیکن تھے بیمار اور اُن کے تمام بدن میں کیڑے پڑے ہوئے
 تھے۔ حضرت ایوبؑ نے فرمایا۔ بی بی مجھے پہچانو۔ بی بی رحمت نے
 جو پھر غور سے دیکھا۔ تو فوراً پہچان لیا۔ خوش ہو کر خدا کی رحمت کا
 حال پوچھا۔ حضرت ایوبؑ نے سارا حال کہہ سنا یا۔ اور پانی کا پتہ
 دکھایا۔ بی بی رحمت خدا کا شکر بجلائی۔ اور میاں بیوی خدا کی
 حمد کا گیت گاتے گھر کو واپس آئے۔

گھر آ کر حضرت ایوبؑ نے چاہا۔ کہ بی بی کو سو ڈرے ماریں
 اور اپنی قسم جو اللہ کے حضور کھائی تھی پوری کریں۔ اسی وقت وحی
 نازل ہوئی۔ اور خدا کا حکم آیا۔ کہ دیکھ ایوبؑ! جب تیرے پاس
 مال و دولت جاہ و شہرت۔ زر و زیور تھا تو تیرے پاس ہزاروں
 لونڈی غلام تھے۔ سینکڑوں دوست احباب اور بیسیوں رشتہ دار

تھے۔ لیکن جب تیری آزمائش کا وقت آیا۔ تو سب بھاگ گئے۔ اور
 کسی نے تیرا ساتھ نہ دیا۔ لیکن تیری یہ بی بی صابر شاکر اور وفادار رہی
 یہ سزا کی مستوجب نہیں۔ بلکہ سزاوارِ انعام ہے۔ تاہم تو سو سینکوں کی
 ایک جھاڑو اٹھا کر اُسے اُبتہ سے مار کہ تیری قسم پوری ہو جائے۔
 حضرت ایوبؑ نے ایسا ہی کیا، اس کے بعد دونوں میاں بیوی
 آرام و خوشی سے رہنے لگے۔ خدا نے اُن کے صبر و استقلال سے خوش
 ہو کر ان کو پہلے سے زیادہ اولاد دی۔ اور پیشتر سے زیادہ مال و منال
 عطا کیا۔ اور گریہ یعقوبی سے بڑھ کر صبر ایوبی مشہور ہو گیا۔
 حضرت ایوبؑ کی شریعت حضرت ابراہیمؑ کی شریعت کے مطابق
 تھی۔ آپ نے ایک سو چالیس سال دُنیا کے رنج و راحت کے مزے
 اٹھائے۔ اور پھر سنہ ۲۴۸۴ آفرینش میں ہمیشہ کے لئے قبر میں آرام
 کی نیند جا سوئے۔

بنی اسرائیل پر فرعون کا ظلم

حضرت یوسفؑ کے انتقال کے بعد بنی اسرائیل یعنی یعقوبؑ کی اولاد مصر میں ہی بستی رہی۔ اور خدا نے اپنے فضل و کرم سے ان کے ہر کام میں برکت دی۔ چنانچہ وہ خوب بڑھی اور برومند ہوئی۔ اور مصر کی سرزمین ان سے معمور ہو گئی۔ مگر کچھ عرصے کے بعد وہ بادشاہ جو حضرت یوسفؑ پر مہربان تھا مر گیا۔ اور اس کی جگہ نیا بادشاہ تخت پر بیٹھا۔ تو وہ بنی اسرائیل کی روز افزوں ترقی سے بہت گھبرایا۔ اور اس نے مصر کے سربراہ اور وہ لوگوں کو بلا کر انہیں بنی اسرائیل کی نوآبادی اور قوت کی طرف متوجہ کیا۔ اور کہا۔ کہ ہمیں ان کے بائیں جلد کوئی دانشمندانہ طریق اختیار کرنا چاہئے۔ ورنہ اگر یہ قوم اسی طرح قوت پکڑتی گئی۔ تو ملک کے لئے سخت خطرے کا موجب ثابت ہوگی۔ غرض بادشاہ اول اس کے وزیروں نے مشورہ کر کے بنی اسرائیل کا زور گھٹانے کیلئے کچھ قواعد تجویز کئے۔ جو لوگ ان میں آسودہ حال تھے ان پر خراج لگایا۔ اور خراج وصول کرنے والوں کو ہدایت کی۔ کہ وہ ان پر سختی

کیا کریں + نیز مصر میں جو سرکاری عمارتیں بنتی تھیں۔ ان کی تعمیر کیلئے
 بنی اسرائیل کو اینٹ گارے کے کام پر لگانے کا حکم دیا۔ اور رفتہ رفتہ
 اہل مصر تمام خدمتی کام بنی اسرائیل سے لینے لگے۔ جس سے ان لوگوں
 کی زندگی بالکل تلخ ہو گئی۔ اسی پر اکتفا نہیں کیا۔ بلکہ ان کی آبادی کو
 روکنے کے لئے مصر کی دایوں کو یہ بے رحمی کا حکم دیا گیا۔ کہ عبرانی
 عورتوں کے جو بچے پیدا ہو۔ اگر وہ لڑکا ہو۔ تو اسے فوراً مار دو۔ اور
 اگر لڑکی ہو تو خیر جینے دو۔ سب سے بڑی مصیبت یہ تھی۔ کہ مظلوم
 بنی اسرائیل مصر چھوڑ کر اپنے وطن جانا چاہتے تھے۔ تو مصر سے نکلنے
 کی اجازت نہیں ملتی تھی۔ ملک بھر میں کوئی بندہ خدا ایسا نہ تھا۔ جو
 ان غریبوں کے حق میں ہمدردی رکھتا۔ اور کلمہ خیر کہتا :

موسیٰ علیہ السلام پیدا ہوتے ہیں

ولادت سنہ ۲۲۲۳ - وفات سنہ ۲۵۵۳ اورینٹ

ولید ابن مصعب نے جو اس زمانہ میں فرعون مصر تھا۔ بنی اسرائیل پر بہت ظلم ڈھائے۔ یہ نہایت بد عقیدہ شخص تھا۔ اس نے لوگوں سے پہلے تو بتوں کی پرستش کرائی۔ اس کے بعد خود خدائی کا دعویٰ کیا۔ اور لوگوں کو مجبور کیا۔ کہ وہ اسے سجدہ کریں + بنی اسرائیل خدا پرست قوم تھی۔ وہ ایسی کفر کی باتوں کو کب ماننے والے تھے + انہوں نے اس کی یہ بات ہرگز نہ مانی۔ اس کی خدائی سے انکار کیا۔ اور اپنے باپ دادا کی سچی شریعت پر قائم رہے۔ اس کے بدلے میں فرعون نے انہیں بے انتہا سخت اذیتیں دیں۔ ان سے پتھر ڈھوائے۔ انہیں اینٹ گارے کے کام پر لگایا۔ محل بنوائے۔ اور ہر طرح کا بیگار کا کام ان سے لیا۔

کہتے ہیں۔ ایک رات اُس نے خواب میں دیکھا۔ کہ ایک پیر مرد سامنے کھڑا ہے۔ اس کے ہاتھ میں ایک بڑی ترازو ہے + دھننہ اس

بڑھے نے مصر کے تمام بڑے بڑے امیروں کو ایک جگہ باندھ کر ایک
 پلڑے میں رکھ دیا۔ اور ایک بھیڑ کا بچہ دوسرے پلڑے میں رکھا۔
 اس کے بعد جو ترازو کو اٹھایا۔ تو بھیڑ کے بچے کا پلڑا ہی جھکتا رہا۔
 اس وحشت ناک خواب کے دیکھنے سے وہ نہایت پریشان اور بے قرار
 ہوا۔ صبح کے وقت دربار میں اس نے خواب بیان کیا۔ اور داناؤں
 سے تعبیر پوچھی۔ بڑے بڑے معبر اس کی تعبیر سے عاجز آ گئے۔ آخر
 بلعم بن باعور نے جو ایک زبردست نجومی تھا۔ عرض کی۔ کہ جہاں نپاہ
 معلوم ہوتا ہے۔ کہ بنی اسرائیل میں کوئی ایسا شخص پیدا ہوگا۔ جو ان
 کو آزاد اور آپ کی سلطنت کو برباد کر دے گا۔ فرعون نے جب یہ
 سنا۔ تو دایوں کو حکم دیا۔ کہ بنی اسرائیل میں جتنے لڑکے پیدا ہوں۔
 وہ سب قتل کر دئے جائیں۔ پانچ سال تک اس حکم پر عمل رہا۔ اور
 اس ظالم سفاک نے بنی اسرائیل کے ہزاروں بچے قتل کر ادئے۔
 جب حضرت موسیٰ پیدا ہوئے۔ تو خدا نے ان کی والدہ کی طرف
 وحی بھیجی۔ کہ تُو بے خوف بچے کو دودھ پلاتی رہ۔ اور اگر کسی طرح کا کھٹکا
 معلوم ہو۔ تو بچے کو صندوق میں رکھ کر دریا میں بہا دینا۔ اور ذرا رنج
 دل میں نہ لانا۔ کیونکہ ہم اس کو صحیح سالم تیرے پاس پہنچا دینگے۔
 دائی جو ان کی ماں پر مقرر تھی۔ اسے اس خوبصورت بچے پر

بہت پیار آیا۔ اور اس کی ماں سے کہا۔ اے بی بی غم نہ کر۔ میں اس لڑکے کو ظاہر نہ کروں گی۔ اور کہہ دوں گی۔ کہ سری ہوئی لڑکی پیدا ہوئی تھی۔ میں نے اسے زمین میں دبا دیا۔ لیکن خبردار اس بچے کو تیرے رشتے دار اور ہمسائے بھی نہ دیکھنے پائیں۔ غرض تین مہینے تک ماں نے اسے چھپائے رکھا۔ لیکن اس سے زیادہ دیر تک نہ چھپا سکی۔ آخر اس نے خدا کے حکم کے مطابق ٹوکری کی طرح سرکنڈوں کا ایک صندوق بنایا۔ اور اس پر رال وغیرہ لگائی۔ تاکہ پانی اس میں اثر نہ کرے۔ اور اس میں بچے کو رکھا۔ پھر اس صندوق کو جھاؤ کے جھاڑ میں چھپا کر دریا کے نیل میں بہا دیا۔ اور خود کلیجے پر پتھر رکھ کر واپس چلی آئی۔

دل تو چاہتا تھا۔ کہ کلیجے کا ٹکڑا جب تک بتا نظر آئے۔ اسے دیکھتی رہے۔ مگر ڈر لگتا تھا۔ کہ شاہی جاسوس اس پر شبہ کریں گے۔ ادھر ماتا چین سے بیٹھنے نہ دیتی تھی۔ آخر بیٹی کو بھیجا۔ اور کہا۔ کہ تم اس کے پیچھے جاؤ۔ اور دیکھو کیا ہوتا ہے۔ مگر دور دور رہنا۔ کہ کوئی تم پر شبہ نہ کرے۔ چنانچہ بچہ بچا دریا میں بہا جا رہا تھا۔ اور اس کی غم زدہ بہن کنارے کنارے اس کے پیچھے چلی جا رہی تھی۔

موسیٰ فرعون کے گھر میں

خدا کی قدرت دیکھو۔ فرعون کی بیٹی اپنی سہیلیوں سمیت دریا پر غسل کرنے آئی تھی۔ اُس نے دیکھا۔ کہ ایک صندوق بہتا آرہا ہے خواصوں کو بھیجا۔ کہ جاؤ وہ صندوق میرے پاس لے آؤ۔ وہ لائیں کھولا۔ تو دیکھتی کیا ہیں۔ کہ ایک چاند سا خوبصورت بچہ اس میں پڑا ہے۔ وہ اسے دیکھ کر رونے لگا۔ اسے اس پر بہت رحم آیا۔ اوہ بولی۔ صورت شکل سے یہ کسی عبرانی عورت کا بچہ معلوم ہوتا ہے۔ اتنے میں اس بچے کی بہن بھی انجان سی بن کر باس اکھڑی ہوئی۔ اور فرعون کی بیٹی سے کہا۔ کہ کہئے تو میں عبرانی عورتوں میں سے اس بچے کو دودھ پلانے کے لئے کوئی انا لے آؤں؟ فرعون کی بیٹی نے کہا۔ کہ ہاں جا + چنانچہ وہ لڑکی گئی۔ اور اپنی ماں کو ہی بلالائی۔ اور فرعون نے ان کی ماں کو معقول تنخواہ پر انا مقرر کیا + بچہ اپنی ماں کا دودھ بہت رغبت سے پینے لگا + اس طرح اللہ تعالیٰ نے اپنی قدرت اور حکمت سے اس بچے کے دشمنوں کے دلوں میں اس کی محبت ڈال دی۔ اور انہیں کو اس کی پرورش کا ذمہ دار کیا + فرعون کی بیٹی نے اس بچے کا نام موسیٰ رکھا۔ موسیٰ کے معنی

ہیں "پانی سے نکالا ہوا"۔

موسیٰ ایک قبطی کو قتل کرتے ہیں

جب موسیٰ ذرا جوان ہوئے۔ تو وہ باہر پھرتے اور زمانے کے حالات دیکھتے۔ وہ اپنی قوم کے لوگوں کو مصیبت میں گرفتار دیکھ کر بہت کڑھتے۔ اور جہاں تک بن پڑتا ان کی مدد کرتے، ایک دن وہ شہر میں پھر رہے تھے۔ انہوں نے دیکھا۔ کہ ایک قبطی یعنی مصری نے ایک اسرائیلی جوان کو پکڑ رکھا ہے۔ اور اُسے مار رہا ہے۔ موسیٰ کو نہایت غصہ آیا۔ انہوں نے اس مصری کو ایسا گھونسا مارا۔ کہ وہ مر گیا۔ موسیٰ کو اس کے مرجانے کا بہت افسوس ہوا۔ اور انہوں نے خدا سے دعا کی۔ کہ اے میرے پروردگار میں نے اپنے اوپر بڑا ظلم کیا۔ تو میرا گناہ معاف فرما۔ اللہ تعالیٰ نے ان کا گناہ معاف فرمایا۔

دوسرے دن جب موسیٰ باہر گئے۔ تو انہوں نے دیکھا۔ کہ دو اسرائیلی آپس میں لڑ رہے ہیں۔ موسیٰ نے اس کو جو ان میں ناحق پڑ تھا۔ کہا کہ تو کیوں اپنے بھائی کو مارتا ہے۔ یہ سن کر اس نے کہا کہ تو ہمارا کوئی حاکم یا منصف ہے۔ کہ ہمارے معاملوں میں دخل دیتا ہے۔ کیا تو چاہتا ہے۔ کہ کل والے مصری کی طرح مجھے بھی مار ڈالے؟

تب موسیٰ نے جانا۔ کہ میرا راز فاش ہو گیا۔ اس لئے وہ فرعون کے پاس نہ گئے، اتنے میں کسی خیر خواہ نے آن کر موسیٰ کو خبر دی۔ کہ فرعون کے درباری تیرے مار ڈالنے کی فکر میں ہیں۔ اپنی خیر چاہتا ہے۔ تو یہاں سے بھاگ جا۔ تاکہ کسی آفت میں گرفتار نہ ہو جائے۔

موسیٰ مدین میں

حضرت موسیٰؑ یہ سن کر ڈرے۔ اور بے سرو سامان اکیلے بے بار و بے مددگار شہر سے نکل بھاگے۔ اور خدا سے دعا کی۔ کہ اے پروردگار مجھے اس ظالم قوم سے بچائیو۔ اس کے بعد موسیٰؑ وہاں سے بھاگ کر مدین میں گئے۔ اور ایک کنویں کے پاس جا بیٹھے۔ اس زمانے میں مدین میں شعیب نام ایک بزرگ رہتے تھے۔ ان کی سات بیٹیاں تھیں۔ ان میں سے دو لڑکیاں کنویں پر اپنی بکریوں کو روکے کھڑی تھیں۔ اور چرواہے اپنے مویشیوں کو پانی پلا رہے تھے، موسیٰؑ نے ان کی مدد کی۔ اور اٹھ کر بہت سے ڈول پانی کے نکالے۔ اور چوبچہ بھر کر ان کی بکریوں کو پانی پلایا، موسیٰؑ دن بھر کے تھکے ماندے بھوکے پیاسے تھے۔ ایک سایہ دار درخت کے نیچے جا بیٹھے۔ اور اللہ سے دعا کی کہ اے میرے پروردگار۔ میں سخت حاجت مند ہوں۔ تو اپنے خوان

کرم سے کوئی نعمت بھیج۔ وہ لڑکیاں سب گھر پہنچیں۔ تو باپ نے پوچھا کہ آج تم سویرے کس طرح واپس آئیں؟ وہ بولیں۔ کہ آج ایک پڑوسی جو ان کنویں پر آیا۔ اس نے ہماری بکریوں کو پانی پلایا، شعیب نے کہا۔ کہ وہ آدمی کہاں ہے۔ تم اسے کیوں چھوڑ آئیں؟ اسے بلا لاؤ۔ کہ یہاں آکر روٹی کھائے، شعیب کی بڑی بیٹی صفورہ موسیٰ کے پاس شرماتی ہوئی گئی۔ اور انہیں اپنے باپ کے پاس لے آئیں، شعیب نے موسیٰ سے ان کا حال پوچھا، موسیٰ نے سارا معاملہ مصر کا سنا دیا، شعیب نے ان کی بہت خاطر داری کی۔ اپنے پاس رکھا اور اپنی بیٹی صفورہ کا نکاح ان کے ساتھ کر دیا، مہر یہ قرار پایا۔ کہ موسیٰ آٹھ برس تک شعیب کی بکریاں چرایا کریں۔ پچنانچہ موسیٰ اپنے اقرار سے بہت زیادہ شعیب کے پاس ٹھہرے۔ اور ان کی بکریاں چراتے رہے۔

آخر اپنی بیوی صفورہ کو وہاں سے لے کر چلے، جاڑے کا موسم تھا۔ راستے میں ایک دن دھواں دھار بادل نمودار ہوا۔ اور سردی بھی شدت سے پڑی۔ حضرت موسیٰ رستہ بھول گئے، آخر انہیں طور سینا کے پہاڑ کی طرف ایک روشنی سی نظر آئی۔ انہوں نے بیوی سے کہا۔ کہ وہ آگ دکھائی دیتی ہے۔ تم یہاں ٹھہرو تو میں

آگ لاؤں۔ تاکہ تم تاپو۔ وہاں ضرور کوئی آدمی بھی ہوگا۔ اس سے راستہ
 بھی پوچھوں گا۔ یہ کہہ کر موسیٰ اس کی طرف گئے۔ دیکھا کہ ایک شعلہ
 میدان کے دائیں طرف روشن ہے۔ چاہا کہ لالٹھی بڑھا کر اس سے
 آگ لیں۔ اتنے میں ایک آواز آئی۔ کہ اے موسیٰ یہ آگ نہیں
 ہے۔ میں ہوں تیرا اور سب کا پروردگار! موسیٰ کا دل ہیبت سے
 دھڑکنے لگا۔ پھر بھی جی مضبوط کیا۔ اور لالٹھی ٹیک کر کھڑے ہو گئے۔
 جناب باری سے ارشاد ہوا۔ کہ اے موسیٰ۔ اپنی جوتیاں پاؤں سے
 اتار ڈال۔ کیونکہ جہاں تو کھڑا ہے۔ وہ طوفانی کا پاک میدان ہے۔ موسیٰ
 نے جھٹ جوتیاں اتار ڈالیں۔ اور مؤدب کھڑے ہو گئے۔ آواز آئی۔
 اے موسیٰ تیرے دائیں ہاتھ میں کیا ہے؟ موسیٰ نے کہا۔ یہ میری
 لالٹھی ہے۔ اس پر میں ٹیک لگانا ہوں۔ بکریوں کے لئے چنتے
 جھاڑتا ہوں۔ اور اس سے اور بھی بہت سے کام لیتا ہوں۔ فرمایا
 اسے پھینک دے۔ ہوں ہی موسیٰ نے اسے زمین پر پھینکا۔ وہ
 لالٹھی ایک خوف ناک اژدھا بن کر ہر طرف حرکت کرنے لگی۔ موسیٰ
 ڈرے۔ حکم ہوا خوف نہ کر۔ آگے بڑھ کر اسے پکڑ لے۔ یہ پھر ویسی
 ہی ہو جائے گی۔ موسیٰ نے سنبھل کر اسے پکڑ لیا۔ وہ پھر لالٹھی کی
 لالٹھی ہو گئی۔

پھر ارشاد ہوا۔ اپنا ہاتھ گریبان میں ڈال کر باہر نکال + موسیٰ نے
اپنا ہاتھ گریبان میں ڈال کر باہر نکالا۔ تو وہ آفتاب سے بھی زیادہ
روشن تھا +

جب یہ دو معجزے مرحمت ہو چکے۔ تو ارشاد ہوا۔ کہ تو فرعون
کے پاس جا کر اُسے ہدایت کر۔ کہ وہ دین حق اختیار کرے۔ اور بنی
اسرائیل پر ظلم کرنا چھوڑ دے۔ اور انہیں اپنے وطن جانے کی اجازت
دے + حضرت موسیٰ نے درخواست کی۔ الہی اس امر میں میرا بڑا
بھائی ہارون میرا شریک ہو۔ کیونکہ میری زبان میں لکنت ہے۔ اور
وہ مجھ سے زیادہ خوش بیان ہے۔ اور ہاں تجھ کو معلوم ہے کہ
میرے ہاتھ سے ایک قسطی کا خون ہو چکا ہے۔ اس لئے یہ بھی خوف
ہے۔ کہ اس کے بدلے مجھے پکڑ کر نہ مار ڈالیں + خدا نے فرمایا نہیں
ایسا نہیں ہوگا۔ تو کچھ خوف نہ کر۔ ہم تیرے ساتھ ہیں + پھر خدا نے
ہارون کو حکم دیا۔ کہ تو بیابان میں جا کر موسیٰ سے ملاقات کر۔ وہ گیا۔
اور موسیٰ سے ملا۔ اور انہوں نے خدا سے ہم کلام ہونے اور معجزوں
کا سب حال سنایا +

حضرت موسیٰ فرعون کے دربار میں

اس کے بعد حضرت موسیٰ اور ہارون مصر کو گئے۔ اور بنی اسرائیل کے بزرگوں کو ایک جگہ جمع کیا۔ اور ہارون نے انہیں خدا سے ہم کلام ہونے اور معجزے عطا فرمانے کا قصہ سنایا۔ چنانچہ موسیٰ نے ان کی آنکھوں کے سامنے وہ معجزے دکھائے۔ تب وہ لوگ ایمان لائے + اس کے بعد موسیٰ اور ہارون فرعون کے دربار میں گئے۔ اور موسیٰ نے فرعون سے کہا۔ کہ خدا نے مجھے تیرے پاس اپنا رسول بنا کر بھیجا ہے۔ تیرے لئے بہتر یہ ہے۔ کہ تو خدا کی عبودیت کا اقرار کرے۔ بنی اسرائیل سے جو اینٹیں بنوانے کا کام لیتا ہے۔ ان پر یہ ظلم کرنا چھوڑ دے۔ اور انہیں میرے ساتھ اپنے وطن کو جانے دے + فرعون ان کی باتیں سن کر ہنسا۔ اور کہنے لگا۔ کہ تو وہی نہیں۔ جو ہمارے پاس بجائے فرزند کے رہا۔ اور ہم نے ہی تجھے پالا۔ اور تجھے یاد ہوگا۔ کہ تو نے ایک بے گناہ قبیلے کو مار ڈالا تھا۔ اور ہم نے تجھے کچھ نہ کہا۔ اب ہمیں سے تو باتیں بنانے آیا ہے! موسیٰ نے کہا کہ قتل کا گناہ مجھ سے بھول میں سرزد ہوا۔ اور میں اسی کے ڈر سے آپ کے ہاں سے بھاگ گیا۔ اور جو احسان آپ مجھے جتانے

ہیں تو وہ یہی احسان ہے۔ کہ میری قوم کو آپ نے اپنی غلامی میں ڈال رکھا ہے، فرعون نے کہا۔ تو مجھے کس خدا کی عبادت کرنے کو کہتا ہے۔ میں نہیں جانتا وہ کون ہے۔ نہ میں نے کبھی اس کی آواز سنی میں بنی اسرائیل کو ہرگز نہیں جانے دوں گا۔ اور تم میرے سوا کسی اور خدا کو مانو گے۔ تو میں تمہیں قید کر دوں گا، موسیٰ نے کہا۔ اگر میں آپ کو خدا کی طرف سے نشانیاں دکھاؤں تو بھی، فرعون نے کہا۔ اگر تو خدا کا سپا رسول ہے۔ تو کوئی معجزہ دکھا، حضرت موسیٰ نے اپنی لاٹھی ہاتھ سے پھینکی۔ تو وہ ایک خوفناک اژدھا بن گیا فرعون ڈر گیا۔ اور کہا۔ کہ اگر تم اس بلا کو دفع کر دو گے۔ تو میں ایمان لے آؤں گا، موسیٰ نے لپک کر اس اژدھا کو پکڑ لیا۔ وہ پھر لاٹھی کی لاٹھی ہو گئی۔

اس کے بعد موسیٰ نے اپنا ہاتھ گریبان میں ڈال کر باہر نکالا۔ اس کی روشنی سے سب کی آنکھیں خیر ہو گئیں۔ پھر ہاتھ گریبان میں ڈالا۔ تو ہاتھ پھر اصلی حالت پر آ گیا، فرعون نے اپنے وزیر ہامان سے پوچھا۔ کہ بولو اب کیا کرنا چاہئے، اس نے کہا۔ کہ آج تک لوگ تجھے خداوند مانتے ہیں۔ اب آئندہ اگر تو کسی کو اپنا خدا مانے گا۔ تو سخت ذلت کی بات ہوگی، موسیٰ تو کہیں سے جادو

سیکھ کر آیا ہے۔ تمام ملک کے جادوگروں کو بلا کر اس سے مقابلہ
 کر دیا جائے۔ بس اس سے فیصلہ ہو جائیگا۔
 فرعون نے دوسرے دن جادوگروں کو بلا کر انہیں حکم دیا۔ کہ
 تم ایسا جادو بناؤ۔ جو موسیٰ اور اس کے خدا سے نہ بن سکے، اگر
 تم اس پر غالب آگے۔ تو تمہیں بہت سا انعام و اکرام دیا جائے گا
 جادوگروں نے طلسم بنانے شروع کر دیے۔ اور ایک مقررہ دن
 سب ایک میدان میں جمع ہوئے۔ موسیٰ بھی آئے۔ جادوگروں نے
 اپنی رتیاں اور لاٹھیاں میدان میں چھوڑ دیں۔ وہ تمام سانپ بن
 گئے، اول تو موسیٰ کچھ سہمے۔ مگر باری تعالیٰ سے ارشاد ہوا۔ کہ
 خوف نہ کر۔ اپنی لاٹھی پھینک دے۔ جوں ہی موسیٰ نے اپنی
 لاٹھی زمین پر پھینکی۔ وہ ایک خوں خوار اژدہا بن گیا۔ اور جتنے
 سانپ جادوگروں نے بنائے تھے سب کو نگل گیا۔
 جب جادوگروں نے یہ دیکھا۔ تو سجدے میں گر پڑے۔ اور کہا
 کہ ہم موسیٰ اور اس کے خدا پر ایمان لائے۔ یہ کام جادو کا نہیں ہے
 یہ جادو کے کاموں سے اعلیٰ اور زبردست ہے۔
 جب فرعون نے یہ دیکھا۔ کہ موسیٰ تمام جادوگروں پر غالب
 آئے۔ اور جادوگر ان کے خدا پر ایمان لے آئے ہیں۔ تو وہ نہایت

غضب ناک ہوا۔ اور بولا۔ کہ تم بغیر میری اجازت کے موسیٰ پر ایمان لائے۔ میں تمہیں سخت عذاب میں مبتلا کروں گا۔ جادو گروں نے جو اب دیا۔ کہ ہم نے جو کچھ دیکھا ہے اس پر ایمان لائے ہیں۔ اور یقیناً ہم تجھے اپنے خالق سے زیادہ نہیں سمجھ سکتے۔

حضرت موسیٰ نے فرعون سے کہا۔ کہ تو بنی اسرائیل کو مصر سے نکل جانے دے۔ مگر اس نے نہایت سختی سے انکار کیا۔ اس پر حضرت موسیٰ نے خدا سے دعا مانگی۔ کہ الٰہی اب اس کا ظلم اتنا تک پہنچا۔ اب اس پر عذاب نازل فرما۔

خدا نے تمہارے ایک نہایت عظیم طوفان مصر میں برپا کیا۔

آندھی۔ بارش اور اولوں سے فصلیں تباہ ہو گئیں۔ دریائے نیل چرٹھ آیا۔ باغات۔ مکان اور گھیت برباد ہو گئے۔ تب تو فرعون بہت گھبرا یا۔ اور اس نے موسیٰ کو بلا کر کہا۔ کہ یہ طوفان کی بلا اپنے خدا سے کہہ کر دور کراؤ۔ یہ بلا دور ہو گئی۔ تو میں ایمان لے آؤں۔ اور بنی اسرائیل کو مصر سے نکل جانے کی اجازت بھی دے دوں گا۔ موسیٰ نے دعا کی۔ طوفان دور ہوا۔ اور سبزی اور زراعت بہت ہوئی۔ مگر فرعون اپنے قول سے پھر گیا۔ اور بنی اسرائیل کو نہ جانے دیا۔ نہ وہ خدا پر ایمان لایا۔ تب اس کے بعد اللہ تعالیٰ نے اس

سرزمین پر بہت سی ٹڈیاں بھیجیں۔ جو مصر کی تمام کھیتی باڑی کا ستیاناس
 کر گئیں، فرعون اور اُس کے سرداروں نے موسیٰ سے پھر کہا۔ کہ
 اگر اب کے تو یہ عذاب دُور کرادے۔ تو ہم ضرور ہی ایمان لے
 آئیں گے، موسیٰ نے دُعا کی۔ ٹڈیاں دُور ہو گئیں۔ مگر فرعون کا
 دل ویسا ہی سخت رہا۔ اور وہ ایمان نہ لایا۔ نہ اُس نے بنی اسرائیل
 کو جانے کی اجازت دی۔

پھر خدا نے ایک عذاب ان پر یہ بھیجا۔ کہ ان کے ملک میں
 بے شمار مینڈک پیدا کر دئے۔ یہاں تک کہ فرش پر۔ چار پائیوں پر۔
 بستروں میں۔ کھانے کے برتنوں میں۔ تنوروں میں۔ شاہی دفینوں
 میں اندر باہر سب جگہ مینڈک ہی مینڈک جمع تھے۔ اور ان کے
 تعفن سے دماغ پھٹے جاتے تھے۔ پھر فرعون نے موسیٰ سے کہا۔ کہ
 تم ہمارے حال پر رحم کرو۔ ہم اس دفعہ ضرور بنی اسرائیل کو تمہارے سپرد
 کر دیں گے۔ مگر دولتِ ایمان ان کی قسمت میں نہ تھی۔ مینڈکوں کے
 دُور ہونے پر بھی ان کے ویسے ہی دل سیاہ رہے۔

اس کے بعد خداوندِ تعالیٰ نے جوئیں اس کثرت سے مصر میں
 پیدا کیں۔ کہ اُور تو اور خود فرعون کے گھر میں۔ اس کے اور اس کی
 بیویوں اور بچوں کے سروں اور کپڑوں میں ہزار ہا جوئیں پیدا ہو گئیں۔

تھوڑی ہی دیر میں سارا مصر اس گندے اور تکلیف دہ عذاب سے گھبرا کر
 چیخ اٹھا۔ اور سب نے جمع ہو کر موسیٰؑ سے فریاد کی۔ کہ ہمیں اس بلا
 سے بچالے۔ تو ہم ضرور ہی تجھ پر اور تیرے زبردست خدا پر ایمان
 لے آئیں گے۔ مگر پھر وہی ہوا۔ کہ ادھر جوئیں دور ہوئیں۔ ادھر وہ
 منکر ہو گئے۔ اور فرعون بھی بدستور سیاہ دل رہا :

اس کے بعد خدا نے خون کی بارش کی۔ اور جتنا پانی تدیوں
 نالوں۔ کنوؤں۔ دریاؤں میں تھا سب خون ہو گیا۔ تمام مچھلیاں اور
 دوسرے آبی جانور مر گئے۔ اور مصریوں کو پینے کے لئے ایک قطرہ
 پانی میسر نہ آیا۔ جب پیاسے مرنے لگے۔ تو نہایت درد سے چلائے
 کہ اے موسیٰؑ اپنے خدا کے واسطے ہم پر رحم کر۔ یہ عذاب دور ہو جائے
 تو ہم ضرور ایمان بھی لے آئیں گے۔ اور بنی اسرائیل کو بھی تیرے
 سپرد کر دیں گے + موسیٰؑ نے دعا کی۔ عذاب دور ہوا۔ مگر فرعون
 نہ مانا۔ یہی کہے گیا۔ کہ موسیٰؑ بڑا جادوگر ہے :

عبور بحر قلزم

(۱۵۱۳ھ آفرینش)

آخر خداوند تعالیٰ نے فرعون کے کفر اور اس کی سرکشی سے

ناراض ہو کر اس پر اور اس کے تمام ملک پر ایک ایسی بلا بھیجی جس سے وہ اور اس کی سب رعایا پیچھے اٹھی۔ یعنی یوں ہوا۔ کہ اللہ تعالیٰ آدھی رات کو مصر کی سرزمین میں سارے پلوٹھے فرعون کے پلوٹھے سے لے کر خریب غربا کے پلوٹھوں تک ہلاک کر دئے۔ اور تمام ملک میں ماتم برپا ہو گیا۔ کوئی گھر نہ تھا۔ جس سے رونے کی آواز نہ آتی ہو۔ تب فرعون نے نہایت مضطرب ہو کر موسیٰ اور ہارون کو رات ہی کو بلایا۔ اور کہا۔ کہ تم فوراً میرے ملک سے نکل جاؤ۔ اور اپنی قوم کو بھی اپنے ساتھ لے جاؤ۔ اور جیسا تم چاہتے ہو جنگل میں جا کر اپنے خدا کی عبادت کرو۔ اور اپنے گلے گلے بیل سب کچھ لے کر یہاں سے چلتے بنو۔

مصر کے بادشاہ اور وہاں کے لوگوں نے ان کو اپنے ملک سے نکالنے کی اس قدر جلدی کی۔ کہ انہیں راتوں رات چلنا پڑا۔ بنی اسرائیل کی تعداد بچوں کے علاوہ قریب چھ لاکھ آدمیوں کے تھی۔ اور مال مویشی کی بھیڑ بھاڑ الگ۔ چلنے سے پہلے موسیٰ نے یوسف کی ہڈیاں بھی قبر کھود کر نکال لیں۔ اور بنی اسرائیل نے صف باندھے ہوئے زمین مصر سے نکل کر بحر قلزم کے کنارے بیابان کی طرف رخ کیا۔

فرعون نے دینے کو تو اجازت دے دی۔ مگر جب بنی اسرائیل چلے گئے۔ تو وہ اپنی اجازت دینے پر پھر پشیمان ہوا۔ اور بہت جلد اپنا ارادہ بدل کر چھ سو گاڑیاں جتوا کر بڑے بڑے سرداروں کے ساتھ بنی اسرائیل کو روکنے کے لئے چلا۔ اور آخر چند گھنٹوں میں ان کو جالیا + غریب اسرائیلیوں نے جب اپنے پیچھے فرعون کا لشکر آتے دیکھا۔ تو وہ بے انتہا گھبرائے۔ اور خدا کے آگے بڑی عاجزی سے گڑگڑائے + اللہ تعالیٰ نے جوہر عاجز مصیبت زدہ کی فریاد کو سننے والا ہے۔ موسیٰ کو وحی بھیجی۔ کہ تو کیوں روکتا ہے۔ بنی اسرائیل سے کہہ کہ وہ بڑھے چلیں + تو اپنا ہاتھ بڑھا۔ اور سمندر پر عصا مار + حضرت موسیٰ نے ایسا ہی کیا۔ اعضا کے لگتے ہی دریا پھٹ کر دو حصے ہو گیا + دائیں بائیں پانی دیواروں کی طرح کھڑا تھا۔ اور نیچے زمین سُکھی تھی۔ بنی اسرائیل اس میں سے آسانی کے ساتھ گزر کر پار ہو گئے۔

جب فرعون سمندر کے کنارے پہنچا۔ کیا دیکھتا ہے۔ کہ بنی اسرائیل سمندر کو عبور کر چکے ہیں۔ اور پانی میں خشک راستہ بنا ہوا ہے۔ اس نے بھی اپنا گھوڑا اور سب گاڑیاں گھوڑے سمندر میں ڈال دئے۔ اور سارے لشکر کو اس میں دھکیل دیا + ان کا سمندر میں داخل

ہونا تھا۔ کہ دونوں طرف کا پانی فوراً باہم مل گیا۔ اور وہ سب جہنمی فوراً غرق ہو کر ہلاک ہو گئے + موسیٰ اور بنی اسرائیل نے اپنے دشمنوں سے نجات پا کر خدائے تعالیٰ کی حمد و ثنا کا گیت گایا۔ حضرت موسیٰ کی بہن مریم اور سب عورتوں نے دف بجایا۔ اور دشمن کی ہلاکت کی خوب خوشی منائی ۞

اس کے بعد بنی اسرائیل موسیٰ کے ساتھ ساتھ چلے جب کچھ دن گزر گئے۔ اور بنی اسرائیل کے پاس جتنا زادِ راہ تھا خرچ ہو گیا۔ تو انہوں نے موسیٰ سے کہا۔ کہ ہم بھوکے مرتے ہیں۔ اس سے تو بہتر تھا۔ کہ اپنے گھروں میں مر جاتے۔ تو ہمیں خواہ مخواہ بیابان میں خرابی خستہ کرنے کو لایا۔ اپنے خدا سے عرض کر۔ کہ وہ ہمیں کھانے کو دے ۞

حضرت موسیٰ نے دعا کی۔ خداوند تعالیٰ نے بنی اسرائیل پر اس طرح کھانے اتارنے شروع کئے۔ کہ رات کے وقت دھنیے کے سے دانے برف سے زیادہ سفید اور شہد سے زیادہ میٹھے درختوں کے پتوں اور ان کے تمام فرش پر برستے۔ اور تیسرے پہر کے وقت بٹیر کی قسم کے پرندے اترتے + پہلی چیز کا نام انہوں نے من رکھا۔ اور پرندوں کو سلویٰ کہا۔ یہ غیبی خزانِ نعمت ان پر ہر روز اترتا تھا +

آخر وہ سفر کرتے کرتے ایک ایسی جگہ جا پہنچے جہاں پانی نہ تھا۔ بنی اسرائیل نے پھر موسیٰ کے پاس فریاد کی، انہوں نے جنابِ الہی میں عرض کی۔ ارشاد ہوا۔ کہ اپنا عصا چٹان پر مارو۔ جوں ہی حضرت نے اپنی لاٹھی چٹان پر ماری۔ وہاں سے بارہ چشمے صاف اور میٹھے پانی کے جاری ہوئے۔ اور پیاسے بنی اسرائیل پانی پی کر خداوند تعالیٰ کا شکر بجالائے۔

جلوہ طور

۲۵۱۳ آفرینش

اسی طرح چلتے چلتے بنی اسرائیل کوہ سینا کے میدان میں آئے اور پہاڑ کے سامنے خیمے نصب کئے۔ خداوند تعالیٰ نے موسیٰ کو پہاڑ پر بلایا۔ موسیٰ پہاڑ پر گئے۔ اور جب انہوں نے خدا کی بات اپنے کانوں سے بلا واسطہ سُنیں۔ ذوق و شوق دیدار نے غلبہ کیا۔ اور نہایت عاجزی سے عرض کی۔ کہ یا الہی مجھے اپنا دیدار دکھا۔ اللہ تعالیٰ نے فرمایا۔ کہ تو مجھے نہ دیکھ سکے گا۔ لیکن پہاڑ کی طرف دیکھ۔ شاید تو کچھ دیکھ سکے۔ جوں ہی موسیٰ نے پہاڑ کی طرف نگاہ کی۔ جناب باری کے جلال نے پہاڑ پر جلوہ کیا۔ پہاڑ ریزہ

ریزہ ہو گیا۔ اور موسیٰ جلوۂ حُسنِ خداوندی کی تاب نہ لا کر بے ہوش
 گر پڑے + جب ہوش آیا۔ تو موسیٰ نے عرض کی۔ کہ تو پاک ذات
 ہے۔ میں اپنے گناہوں سے توبہ کرتا ہوں۔ اور میں سب سے
 پہلے تیری ذات بے چوں و چرا پر ایمان لانے والا ہوں ۞
 خداوند تعالیٰ نے فرمایا۔ کہ ہم نے تم کو نبوت اور اپنے کلام
 سے برگزیدہ کیا ہے + اب ہم تجھے شریعت اور کتاب دیتے ہیں۔
 تاکہ تو شکر کرے + حضرت موسیٰ نے عرض کی۔ کہ میری قوم کے آدمی
 جب تک اپنی آنکھوں سے نہ دیکھ لیں گے۔ کہ شریعتِ خدا کی
 طرف سے ملی ہے۔ وہ مجھ پر ایمان نہ لائیں گے۔ مجھے اجازت ہو
 کہ میں ان میں سے چند آدمی یہاں لے آؤں ۞

اجازت ملنے پر حضرت موسیٰ نے آ کر بنی اسرائیل میں سے
 آدمی منتخب کئے۔ اور اپنے ساتھ لے کر صبح کو پہر پہاڑ پر حاضر ہوئے۔
 اسی وقت بادل گرے۔ بجلیاں چکیں۔ اور پہاڑ پر گھٹا اُٹھی۔ اور
 قرنا کی آواز بلند ہوئی۔ سب لوگ پہاڑ کے نیچے کھڑے ڈر رہے
 تھے۔ تمام کوہ سینا پر اوپر نیچے دھواں تھا۔ اور پہاڑ ہل رہا تھا۔
 اور خدا کے نور کا شعلہ روشن تھا۔ بجلی کی چمک اور بادل کی گرج سنکر
 وہ ستر کے ستر آدمی بے ہوش ہو گئے + موسیٰ یہ دیکھ کر نہایت لرسمہ

ہوئے۔ انہوں نے کہا۔ کہ اب میں بنی اسرائیل کو کیا منہ دکھاؤں گا۔
 اور میری رسالت کا کون قائل ہوگا۔ یہ گواہ تو ہمیں تلبیٹ ہو گئے۔
 مگر حضرت موسیٰ کی دعا سے وہ ستر آدمی جلد ہوش میں آ گئے۔
 اس کے بعد خداوند تعالیٰ نے موسیٰ کو دو لوہیں معینی تختیاں
 دیں۔ جن پر احکام تو ریت لکھے ہوئے تھے۔ اور ساتھ ہی یہ حکم ہوا
 کہ جا کر اپنی قوم کو سنبھال۔ کہ وہ تو بالکل گئی گزری ہوئی۔ اس کو
 سیدھے رستے پر چلا۔

جب موسیٰ شریعت لے کر نیچے اترے۔ تو دیکھتے کیا ہیں۔
 کہ تمام بنی اسرائیل ایک سونے کے پھڑے کی پوجا کر رہے ہیں۔
 غصے سے بے اختیار ہو گئے۔ اور حضرت ہارون کو جا پکڑا۔ اور
 فرمایا۔ کہ میں اپنی قوم کو تمہارے سپرد کر گیا تھا۔ اب یہ کیا فتنہ
 کھڑا کیا ہے۔ کہ یہ لوگ خدا کو بھول کر پھڑے کو پوجتے ہیں؟
 ہارون نے کہا۔ کہ یہ میری غلطی نہیں۔ سامری ایک سنا رہے ہیں
 نے یہ پھڑا بنا یا ہے۔ میں عذابِ الہی سے اس قوم کو بہت
 ڈراتا رہا۔ مگر یہ راہِ راست پر نہ آئے۔ آخر موسیٰ نے اس پھڑے
 کو جلا کر دریا میں پھینک دیا۔ اور اپنی قوم کو خداوندِ جل و علا کے
 احکام سے روشناس کرایا۔

بنی اسرائیل مدت تک من اور سلومی کھاتے رہے۔ اور
 چشموں کا سرد پانی پیتے رہے۔ مگر خدا کا شکر کرنے کے بجائے انہوں
 نے موسیٰ سے کہا۔ کہ ایک ہی چیز کھاتے کھاتے ہم اکتائے ہیں۔
 تم دعا کرو۔ کہ اللہ تعالیٰ ہمیں مسور کی وال بسن اور سبزیاں دے
 اللہ تعالیٰ کو ان کی یہ ناشکری سخت ناپسند ہوئی۔ اور چالیس برس
 تک انہیں بیابان میں سرگرداں رکھا۔

موسیٰ اور قارون

بنی اسرائیل میں ایک شخص نہایت دولت مند اور بخیل تھا۔ اس کا
 نام قارون تھا۔ وہ اپنے غلاموں لونڈیوں اور نام اہلکاروں سمیت
 آرائش کے ساتھ اپنا مرصع تلج سر پر رکھ کر نکلا کرتا تھا۔ لکھا ہے کہ
 اس کے پاس چالیس خزانے دولت سے معمور تھے۔ حضرت موسیٰ
 نے اس سے کہا۔ کہ تو اپنے مال میں سے حساب کر کے اللہ کے نام
 کی زکوٰۃ دے۔ قارون نے کہا۔ کہ خدا اس کے بدلے میں مجھے
 کیا دے گا؟ موسیٰ نے فرمایا۔ جنت۔ ہمیشہ کی زندگی اور اپنا فضل
 اس مردود نے کہا۔ کہ مجھے ان چیزوں کی کوئی ضرورت نہیں۔ اس
 پر حضرت موسیٰ نے دعا کی۔ خدا کی مرضی سے زمین بھٹی۔ اور قارون

سنہ ۲۵۴۸ آفریش میں مع اپنے خزانوں اور مال و دولت کے زمین
میں دھنسن گیا ہے۔

موسیٰ و ایک مرد صالح

ایک دن حضرت موسیٰ نے خداوند تعالیٰ سے عرض کی۔ یا اللہ
کیا اس وقت دنیا میں کوئی ایسا بندہ ہے۔ جو تیری درگاہ میں مجھ
سے بھی زیادہ تقرب ہو؟

خدائے تعالیٰ نے ارشاد فرمایا۔ ہاں ہمارا ایک بندہ نہایت
مشقی اور برگزیدہ ہے۔ اگر تو اسے ملنا چاہے تو مجمع البحرین پر جا۔
حضرت موسیٰ گئے۔ تو ایک شخص سے ملاقات ہوئی۔ اُس سے موسیٰ
نے کہا۔ کہ آپ مجھے اجازت دیں گے۔ کہ میں آپ کے ہم رکاب
ہوں۔ تاکہ آپ کی صحبت سے کچھ فیض حاصل کروں؟ اس نے کہا
کہ میرا کام باطنی ہے۔ تم اسے سمجھ نہ سکو گے۔ اور بے سمجھی سے
اعتراض کرو گے۔ نہ تم سے میرے ساتھ صبر ہو سکے گا۔ البتہ ایک
شرط سے تمہیں ساتھ رکھ سکتا ہوں۔ اور وہ شرط یہ ہے۔ کہ جو کام میں
کروں۔ اس میں دخل نہ دینا۔ موسیٰ نے کہا۔ بہت اچھا۔ میں آپ
کے کسی کام میں دخل نہ دوں گا۔ غرض موسیٰ ساتھ ہوئے۔ اور کچھ

آگے چل کر اس کے ساتھ ایک کشتی میں سوار ہوئے + اس نیک مرد نے کشتی میں بیٹھتے ہی کشتی کا ایک تختہ توڑ کر دریا میں پھینک دیا۔ موسیٰ کو غصہ آیا۔ انہوں نے پوچھا۔ کہ ہیں! یہ کیا کیا۔ کیا تم لوگوں کو غرق کرنا چاہتے ہو؟ اس شخص نے کہا۔ کہ میں نے تم سے کہہ نہیں دیا تھا۔ کہ میرے قول و فعل میں دخل نہ دینا؛ خبردار۔ آئندہ میرے کام میں بالکل چُون و چرا نہ کرنا۔

موسیٰ خاموش ہو گئے۔ کشتی سے اتر کر شہر میں جا رہے تھے ایک نہایت خوب صورت لڑکا راستے میں کھیل رہا تھا + اس شخص نے لڑکے کو پکڑا۔ اور اُس کی گردن پر چھری پھیر دی + اب تو موسیٰ سے نہ رہا گیا + فرمایا۔ اے بندہ خدا! ایسی بے رحمی! اس بے گناہ نے تیرا کیا قصور کیا تھا جو اسے قتل کر دیا؛ یہ سن کر وہ پیر مرد پھر سخت برا فرودختہ ہوا۔ اور کہا۔ کہ اے موسیٰ۔ اب تم جاؤ۔ میرے ساتھ تمہارا گزارہ نہیں + میں نے تم سے کہہ دیا تھا۔ کہ تم میرے کاموں میں دخل نہ دینا۔ مگر تم باز نہ آئے۔ اس لئے اب رخصت ہو جاؤ + موسیٰ نے نہایت بجا جت سے کہا۔ کہ اچھا آئندہ میں کچھ نہیں کہوں گا۔ اگر کہوں۔ تو تمہیں اختیار ہوگا۔ کہ مجھے علیحدہ کر دو۔

غرض وہ پھر آگے چلے۔ ایک جگہ شام ہو گئی۔ دونوں کو بھوک لگ رہی تھی۔ مگر کھانے کو کچھ موجود نہ تھا۔ ایک گاؤں میں گزرے اور وہاں کے لوگوں سے کھانا مانگا۔ مگر کسی نے انہیں کھانا نہ دیا۔ اتنے میں انہوں نے ایک دیوار دیکھی جو آگے کو جھکی ہوئی تھی۔ وہ شخص فوراً مٹی سان کر اس کے بنانے میں مشغول ہو گیا۔ اور دیوار کو مرمت کر کے بالکل درست کر دیا۔ حضرت موسیٰ نے کہا۔ ارے میاں! کیا مصیبت پڑی ہے۔ لوگوں کے گھر بناتے پھرتے ہو۔ اگر کچھ مزدوری کے پیسے مل جاتے۔ تو خیر ایک بات بھی تھی۔ بلا سے کھانا تو مل جاتا۔ مگر یہ نعمت بنانا کیا معنی رکھتا ہے؟ اس نیک مرد نے کہا۔ کہ اب تم خدا کے لئے الگ ہو جاؤ۔ تمہارا مشرب اڈ ہے۔ ہمارا مذہب اور۔ ہم تم دونوں ایک جگہ رہ ہی نہیں سکتے۔ تم نے اپنا آخری عہد بھی توڑ ڈالا۔ اب ہم تم میں رخصت کی ٹھہرے تو بہتر ہے۔ سن اسے موسیٰ۔ وہ کشتی جو میں نے توڑی تھی۔ اس کے مالک غریب اور ایماندار ہیں۔ اور بادشاہ اس ملک کا ظالم اور نا انصاف ہے۔ وہ تمام اچھی اچھی کشتیاں چھین لیتا ہے۔ اس لئے میں نے اس کشتی کو عیب دار کر دیا۔ کہ وہ ظالم کشتی کو ہاں سمجھ کر نہ چھینے۔ دوسرے وہ جو لڑکا تھا۔ اس کے ماں باپ صلح اور

نیک تھے۔ اس لڑکے کی نشانیوں سے یہ معلوم ہوتا تھا۔ کہ یہ مُوزی اور
 بدراہ ہوگا۔ اور اپنے ماں باپ کو بہت ایذا دے گا۔ میں ڈرا کہ مبادا
 اس کے ماں باپ بھی اس کے گناہوں کے وبال میں گرفتار ہوں۔
 تیسرے وہ جو دیوار تھی۔ اس کے نیچے دو یتیموں کا مال دفن ہے۔
 دیوار گرنے کو تھی۔ اگر وہ اب گر جاتی۔ تو لوگ خزانہ لوٹ کھسوٹ
 کر لے جاتے۔ اب میں نے وہ دیوار بنا دی ہے۔ یتیموں کے ہوا
 ہونے تک نہیں گرے گی۔ جب وہ بالغ ہوں گے۔ اپنا دینہ خود
 سنبھال لیں گے۔ اے موسیٰ! تم نے سمجھا تھا۔ کہ مجھ سے زیادہ
 عالم برگزیدہ نہیں۔ یہ خیال غلط ہے۔ خداوند تعالیٰ نے ایک کو ایک
 سے زیادہ مرتبہ بخشا ہے۔ یہ کہا۔ اور وہ پیر مرد غائب ہو گئے۔

اکثر کتابوں میں اس مردِ صالح کا نام حضرت علیہ السلام لکھا ہے۔
 مگر قرآن مجید میں نام نہیں آیا۔

عُوجِ بْنِ عَمْرِو

سنہ ۲۵۲۹ - آفرینش

حق تعالیٰ نے موسیٰ کی قوم سے یہ وعدہ کیا تھا۔ کہ سرزمینِ شام
 اور کنعان کا ملک تم کو دوں گا۔ چنانچہ اب حکم ہوا۔ کہ اس کے لئے

تم شام میں خدا کے دشمنوں سے جہاد کرو۔ اس لئے وہ سب بنی اسرائیل کو لے کر کنعان کی طرف گئے۔ اور پہلے نقتیبوں کو شام کے اطراف میں بھیجا۔ تاکہ جباروں کا احوال دریافت کریں۔ جو اس ملک میں بستے تھے۔ نقتیبوں نے جن میں حضرت یوشع اور کالوت بھی تھے۔ جب وہاں کے حالات دریافت کئے۔ تو عجب بے ہودہ باتیں سنیں مثلاً سنا۔ کہ وہ قوم بے انتہا دراز قد ہے۔ ان کا سردار عوج بن عمنق اتنا دراز قد ہے۔ کہ سمندر کا پانی ان کے ٹخنوں تک آتا ہے۔ وہ پانی میں سے مچھلی پکڑ کر ہاتھ آفتاب تک بڑھاتا ہے۔ اور پھر اس سے مچھلی بھون کر کھاتا ہے۔ بعضوں نے یہ سب لکھا ہے۔ کہ موسیٰ نے جو نقتیب دریافت حال کے لئے بھیجے تھے۔ ان سب کو اس نے پکڑ کر اپنے آزار کے نیپے میں رکھ لیا۔ اور گھر جا کر اپنی جو رو سے کہا۔ یہ چیونٹے مجھ سے لڑنے آئے ہیں + اس کی جو رو نے کہا۔ ان بیچاروں کو چھوڑ دے۔ ان کے مارنے سے کیا فائدہ ہوگا؟

غرض نقتیبوں نے اسی قسم کی عجیب و غریب بیہودہ باتیں آکر سنائیں۔ اس پر بھی حضرت یوشع اور حضرت کالوت نے حضرت موسیٰ کو اطمینان دلایا۔ کہ کچھ پروا نہیں۔ ہم ان جباروں سے لڑیں گے۔

چنانچہ حضرت موسیٰ بنی اسرائیل کو لے کر آگے بڑھے۔ اور جن قوم نے انہیں روکا۔ اسے نیست و نابود کر ڈالا۔ جبارین اور عموری اور عوج بن عنق کی قوم غرض سب کو مار کے ان کی سرزمینوں کو اپنے قبضے میں کر لیا۔ اور یوں فتح کا ڈنکا بجاتے ہو آب کے میدان میں نہریہ دن کے مشرقی کنارے شہر ارجا کے مقابل باد پیرے والے

بلعام بن باعور

ان دنوں سو آبیوں کا بادشاہ بالق تھا۔ وہ اس ٹڈی دل لشکر کو دیکھ کر بہت گھبرایا۔ اس کی قوم میں ایک نہایت مستجاب الدعوات بزرگ تھے۔ جن کا نام بلعام بن باعور تھا۔ بالق نے اپنے قاصد ان کی طرف بھیجے۔ اور التجا کی۔ کہ وہ خدا کے آگے میرے حق میں دعا کریں۔ تاکہ یہ بلا جو مصر سے ہمارے ملک پر آئی ہے دُخ ہو۔ مگر اللہ تعالیٰ نے بلعام بن باعور پر خواب میں ظاہر ہو کر منع فرمایا۔ کہ بنی اسرائیل کے حق میں بددعا نہ کرے۔ چنانچہ بلعام بن باعور نے صبح کو یہی جواب کہلا بھیجا۔ مگر بالق نے دوبارہ اپنے بڑے بڑے امیر بلعام بن باعور کی خدمت میں بھیجے۔ کہ وہ آئیں اور اس کے لئے دعا کریں۔ آخر بلعام بن باعور اپنی گدھی پر زین

کس کو سوار ہوئے۔ اور بالیق سے ملنے چلے، راہ میں جب کہ وہ تنگ گلی سے گزر رہے تھے۔ تو ایک فرشتہ تلوار کھینچے گدھی کے سامنے نمودار ہوا۔ گدھی اسے دیکھ کر رک گئی، بلعام بن باخورد نے جسے وہ فرشتہ دکھائی نہ دیا۔ گدھی کو مارا۔ کہ وہ آگے بڑھے۔ مگر وہ ذرا نہ سرکی، جب اُس نے اس بے زبان کو زیادہ مارا۔ تو اللہ نے اس کی زبان کھولی۔ اور وہ بولی۔ کہ اے بلعام بن باخورد میں نے تیرا کیا کیا ہے۔ کہ تو مجھے یوں بے دردی سے مارتا ہے۔ اس وقت اللہ نے بلعام بن باخورد کی آنکھیں کھولیں۔ اور اُس نے بھی فرشتے کو تلوار کھینچے دیکھا۔ تب بلعام بن باخورد اُترا۔ اپنا سر جھکایا۔ اور فرشتوں کے قدموں پر اوندھا گر پڑا۔ فرشتے نے کہا۔ کہ تو نے اس جانور کو تین بار کیوں مارا۔ اور اگر یہ نہ رکھتی۔ تو میں اس تلوار سے تیرا کام تمام کرتا۔ بلعام نے بہت عاجزی سے جواب دیا۔ کہ مجھ سے گناہ ہوا۔ اور عرض کی۔ کہ اگر تو میرے ادھر جانے سے ناخوش ہے۔ تو میں لوٹ جاؤں، فرشتے نے کہا۔ نہیں اب تو تو ان آدمیوں کے ساتھ جا۔ مگر بنی اسرائیل کے لئے بددعا نہ کرنا۔ سو ایسا ہی ہوا۔ کہ جب بلعام بن باخورد بالیق کے پاس پہنچا۔ تو اُس نے بددعا کرنے سے انکار کر دیا۔ اور کہا۔ میں اس کو کس طرح

بددعا کروں۔ جس کو خدا نے بددعا نہیں کی + بالق نے ہر چند منت اور خوشامد کی۔ اور طرح طرح کے لالچ دیئے۔ مگر بلعام بن باعور نے ایک منہ سنیج بلکہ بددعا کرنے کی بجائے اُس نے بنی اسرائیل کو برکت دی + آخر بالق کو ناخوش چھوڑ کر اس کی مجلس سے اٹھ آیا۔ اور اپنے گھر کی راہ لی +

حضرت موسیٰ نے جس طرح اور قوموں کو فتح کیا تھا۔ موآبیوں کو بھی زیر کیا۔ تب خداوند تعالیٰ موسیٰ سے کہا۔ کہ نون کے بیٹے یوشع کو لے۔ وہ ایک شخص ہے۔ جس میں رُوح ہے۔ اُس پر اپنا ہاتھ رکھ۔ اور جماعت کے حضور اس کے لئے وصیت کر۔ اور اپنی عزت میں سے کچھ اس کے اوپر ڈال دے۔ تاکہ بنی اسرائیل کی ساری جماعت اس کی فرماں برداری کرے۔ سو موسیٰ نے ایسا ہی کیا۔ اور یوشع حضرت موسیٰ کا جانشین مقرر ہوا +

جب زمانہ وفات بہت قریب آیا۔ تو موسیٰ موآب کے میداؤں سے نیبو پہاڑ کی چوٹی پر چڑھے۔ جو اریحا کے سامنے ہے۔ جہاں سے یردن پار سارا کنعان دکھائی دیتا تھا + خدائے تعالیٰ نے انہیں فرمایا۔ کہ یہ وہ سرزمین ہے۔ جس کی بابت میں نے ابراہیمؑ - اسحاقؑ اور یعقوبؑ سے وعدہ کیا تھا۔ کہ میں تیری نسل کو دوں گا۔ سو تو یردن پار نہ

جاسکا۔ لیکن یہ ملک بنی اسرائیل کے قبضے میں آئے گا۔

اس کے تھوڑے دنوں بعد حضرت موسیٰ علیہ السلام نے ۱۲۰

برس کی عمر میں سنہ ۲۵۵۳ آفرینش میں وفات پائی۔

حاشیہ۔ حضرت موسیٰ علیہ السلام نے اپنی وفات سے چند روز پہلے فرمایا۔

جیسا کہ توریت کی کتاب استثنا میں لکھا ہے۔ خداوند تیرا خدا تیرے لئے تیرے

ہی درمیان سے تیرے ہی بھائیوں میں سے تیری مانند ایک نبی برپا کرے گا۔

تم اس کی طرف کان دھریو۔ چند سطریں آگے چل کر خدا نے فرمایا۔ میں ان کے

لئے ان کے بھائیوں میں سے تجھ سا ایک نبی برپا کروں گا۔ اور اپنا کلام اس

کے منہ میں ڈالوں گا۔ اور جو کچھ میں اسے فرماؤں گا۔ وہ سب ان سے کہے گا۔

یہ بشارت نہایت صاف اور واضح طور پر خاتم النبیین محمد مصطفیٰ صلی اللہ علیہ

وآلہ وسلم کی ذات بابرکات میں پوری ہوئی۔ کیونکہ بنی اسرائیل کے بھائی صرف

بنی اسمعیل تھے۔ اور بنی اسمعیل میں ایسا پیغمبر جو حضرت موسیٰ علیہ السلام کی مانند ہو

بحرآن حضرت صلعم اور کوئی نہیں گذرا۔ شریعت موسیٰ کے احکام غسل و طہارت۔ نماز

روزہ۔ حلال و حرام۔ نکاح اور طلاق۔ مانعت سود۔ نیز عتقہ اور جہاد کے احکام

اور جرموں کی سزائیں سب اسلامی احکام کی مانند ہیں۔ جیسا کہ آگے چل کر معلوم ہوگا۔

پس جو عظیم الشان نبی بنی اسرائیل کے بھائیوں میں سے موسیٰ کی مانند برپا ہونے

والا تھا۔ وہ محمد مصطفیٰ صلی اللہ علیہ وآلہ وسلم تھے۔

شریعتِ موسوی کا کچھ بیان

شریعتِ موسوی میں ظاہری رسوم مثلاً قربانی نذر نیاز اور غسل و طہارت کی بہت تاکید کی تھی۔ جس کا ہم مختصر سا حال یہاں لکھتے ہیں۔

حضرت موسیٰ نے عبادت کیلئے ایک بہت بڑا خیمہ بنوایا تھا۔ جو تیس ہاتھ لمبا۔ دس ہاتھ چوڑا۔ اور اس

خیمہ عبادت

ہی ہاتھ اونچا تھا۔ اس کے سہارے کے لئے چاروں طرف شطیم کی لکڑی کے تختے کھڑے کئے جاتے تھے۔ جن کو آپس میں جوڑنے کے لئے کانٹے اور گنڈے لگے ہوئے تھے۔ ان کو ملانے سے وہ پورا مکان بن جاتا تھا۔ ان تختوں کے پائے چاندی کے تھے۔ اور کانٹے اور گنڈے سونے کے۔ اور تمام تختوں پر بھی سونا منڈھا ہوا تھا۔

خیمے کے یہ تختے اندر یا باہر بالکل نظر نہ آتے تھے۔ بلکہ پردوں سے چھپے رہتے تھے۔ چنانچہ اندر کی طرف آسمانی۔ قرمز اور ارغوانی رنگ کے باریک کتان کے پردے آویزاں تھے۔ جن پر بڑی کاریگری اور سہن مندی سے کروبی فرشتوں کی تصویریں منقش تھیں۔ خیمے کے باہر کی طرف اونی پردے طنگے ہوئے تھے۔ جن کے اوپر

سُرخ رزی کا غلاف تھا۔ اور اس غلاف کے اوپر موٹے چمڑے کا ایک بڑا گھٹا ٹوپ گرد و غبار سے بچانے کے لئے پڑا رہتا تھا۔ اس خیمے کے دو حصے تھے۔ بڑا حصہ تو عبادت گاہِ عام

تھا۔ اس میں تین چیزیں رکھی گئی تھیں + ایک میز جو سونے سے منڈھی ہوئی تھی۔ اور سونے ہی کا اس کا کلس تھا۔ اس میز پر چند برتن۔ سرپوش۔ پیالے اور بچھے رکھے تھے۔ جو سب خالص کنڈن کے بنے ہوئے تھے۔ اس میز پر تبرک کی بارہ روٹیاں رکھی رہتی تھیں۔ جنہیں حضرت ہارون کے سوا اور کوئی نہیں چھوس سکتا تھا۔

اس میز کے سامنے ایک سونے کا نہایت خوبصورت شمع دان تھا۔ جس کی چھ شاخیں تھیں۔ ہر ایک شاخ میں بادام کی صورت کے تین تین پیالے اور سیب اور سوسن کے پھول بنے ہوئے تھے۔ یہ سب سونے کے تھے۔ اور اس پر سونے ہی کے سات چراغ جلتے تھے۔ چونکہ خیمے کے اندر کوئی روشن دان نہ تھا۔ اس لئے اس میں کسی راہ سے سورج کی روشنی نہیں آئی تھی۔ اور وہ خیمہ ان چراغوں کی روشنی سے ہی جن میں زیتون کا تیل جلتا تھا۔ منور رہتا تھا۔

خیمے کے اس حصے میں تیسری چیز سونے کی ایک چھوٹی سی

قربان گاہ تھی۔ جو ایک ہاتھ مرتب تھی۔ اس کی چھت اور اس کے
 سینگ سونے کے تھے۔ اور اس پر سونے ہی کا کلس تھا، اس قربانگاہ
 پر خوشبوؤں کا خالص بخور جو بڑی حکمت سے تیار کیا گیا تھا۔ جلایا
 جاتا تھا۔

خیمے کے اس حصے میں سے ایک پردہ اٹھا کر دوسرے چھوٹے
 حصے میں جاتے تھے۔ جس کا نام مِطْبَرَةُ الْقُدْسِ تھا۔ گویا یہ خداوند
 جل شانہ کے جلال کا خاص مسکن تھا۔ اس مقدس تریں جگہ میں حضرت
 ہارون کے سوا یا ان کی اجازت کے بغیر کوئی داخل نہیں ہو سکتا تھا۔
 اور اگر کوئی ہو جاتا۔ تو اس کے لئے موت کے سوا اور کوئی سزا نہ
 تھی۔ اس مقامِ قدس میں صندوقِ شہادت رکھا ہوا تھا۔ جسے قرآن
 مجید میں تَابُوتِ سَكِينَةٍ کہا گیا ہے۔ یہ ڈھائی ہاتھ لمبا ڈیڑھ ہاتھ
 پورے اور اتنا ہی اونچا نہایت گراں بہا لکڑی کا بنا ہوا تھا۔ یہ
 صندوق بھی خالص سونے سے منڈھا ہوا تھا۔ اور اس میں وہ
 الواحِ تورات جو حضرت موسیٰ پر نازل ہوئی تھیں رکھی تھیں۔ ایک
 مرتبان میں مَن کا نمونہ تھا۔ جو بنی اسرائیل کی غذا کے لئے خدانے
 نازل کیا تھا۔ حضرت موسیٰ کا عصا بھی اسی صندوق میں بطور تبرکات
 محفوظ تھا۔

اسی صندوق کے ڈھکنے پر ایک اور نہایت متبرک و مقدس چیز تھی۔ جسے مقامِ رحمت کہتے تھے، صندوقِ شہادت پر دونوں طرف سونے کے دو کروبی فرشتے آمنے سامنے بنے ہوئے تھے۔ دونوں نے مقامِ رحمت پر اپنے پر پھیلا رکھے تھے، اللہ تعالیٰ نے موسیٰ علیہ السلام کی معرفت بنی اسرائیل سے جو عہد لیا تھا۔ وہ عہد اسی مقامِ رحمت میں رکھا تھا۔

خیچے کے باہر کافی میدانِ صحن کے لئے چھوڑ کر کتان کی فنا تو کا ایک بڑا احاطہ تھا۔ جو سو ہاتھ لمبا اور پچاس ہاتھ چوڑا تھا، جب ڈیوڑھی کے دروازے سے اس صحن میں داخل ہوتے تھے۔ تو سب سے پہلی چیز جس پر نظر پڑتی تھی وہ پیتل کا حوض تھا، آگے بڑھنے سے پہلے اس حوض میں وضو کرنا پڑتا تھا۔

جب وضو کر کے آگے بڑھتے تھے۔ تو قربان گاہ **قربان گاہ** آتی تھی۔ یہ اس قربان گاہ کے علاوہ تھی۔ جو خیمہ عبادت کے اندر تھی۔ جس کا ذکر اوپر گذرا، اندر والی قربان گاہ سونے کی تھی۔ اور باہر والی پیتل کی۔ اس کے کونوں پر پیتل کے سینگ تھے، اس کے پیالے۔ سینخیں۔ آتشدان۔ سب سامان پیتل کا تھا، عام لوگوں کو خیچے کے اندر جانے کی اجازت نہ تھی لیکن

اس قربان گاہ تک سب لوگ آتے تھے۔ اور اس مذبح پر قربانیاں اور نذریں چڑھاتے تھے + یہ پتیل کی قربان گاہ بنی اسرائیل کی عبادت کے سامان میں سب چیزوں سے زیادہ کار آمد تھی + وہ بغیر اس کے کوئی کام نہیں کر سکتے تھے۔ روزمرہ کی بندگی اور عیدوں کے وقت کی عبادت بھی بدوں قربان گاہ کے جائز نہ تھی + یہ ایسی جگہ خیال کی جاتی تھی۔ جہاں شکستہ حال گنہگار آدمی کی خدائے پاک سے گویا ملاقات ہوتی تھی۔ جہاں گرے ہوئے آدمی بحال کئے جاتے تھے اور خداوند کریم کی برکت اور رحمت سے معافی حاصل کرتے تھے۔

قربانی | قربانی کے جانور جو اکثر بیل یا بترے ہوتے تھے۔ ان کے لئے یہ ضروری شرط تھی۔ کہ وہ بے عیب ہوں۔ اندھا

لنگڑا۔ دُبلّا جانور قربانی کے قابل نہ سمجھا جاتا تھا + جب قربانی کا جانور مذبح پر لایا جاتا تھا۔ تو اس کا سینگ قربان گاہ کے سینگ سے باندھ دیا جاتا تھا۔ اور گنہگار بندہ اپنے گناہوں کا اقرار کر کے اپنا ہاتھ قربانی کے سر پر رکھتا تھا۔ تب وہ جانور ذبح کیا جاتا تھا + اس قربانی کے گوشت کو عبادت کرانے والے لوگ کھاتے تھے۔ جو کاہن کہلاتے تھے۔ اور اس کا کچھ حصہ حضرت ہارون کو بھی ملتا تھا۔

احکام عشرہ | توریت میں جو خداوند تعالیٰ نے دس احکام حضرت

موسیٰ پر نازل فرمائے۔ ان کا بیان تو ریت میں اس طرح آیا ہے۔
 ۱۔ خداوند تیرا بھوتجھے مصر سے اور غلامی کے گھر سے نکال لایا۔ میں
 ہوں۔ میرے حضور تیرے لئے کوئی دوسرا معبود نہ ہو۔ تو اپنے
 لئے کوئی مورت یا کسی چیز کی صورت جو اوپر آسمان پر اور نیچے
 زمین پر یا پانی میں ہے مت بنا۔ تو ان بتوں کے آگے اپنے
 تئیں مت جھکا۔ اور نہ ان کی عبادت کر۔ کیونکہ میں خداوند تیرا
 خدا نختور خدا ہوں۔

- ۲۔ تو خداوند اپنے خدا کا نام بے فائدہ مت لے۔
 ۳۔ تو سبت کا دن پاک رکھنے کے لئے یاد کر۔ چھ دن تک تو
 محنت کر کے اپنے سارے کام کاج کر۔ ساتواں دن خداوند تیرے
 خدا کا سبت ہے۔ اس میں کچھ کام نہ کر۔
 ۴۔ تو اپنے ماں باپ کی عزت کر تا کہ تیری ٹھہر دہانہ ہو۔
 ۵۔ تو خون مت کر۔
 ۶۔ تو بدکاری سے باز رہ۔
 ۷۔ تو چوری مت کر۔
 ۸۔ تو اپنے پڑوسی پر جھوٹی گواہی مت دے۔
 ۹۔ تو اپنے پڑوسی کے گھر کا لالچ مت کر۔

۱۰۔ تو اپنے پڑوسی کی جو رو کے ناموس کا خیال رکھ ۰

طریق طہارت | موسیٰ کی شریعت میں طہارت کی سخت تاکید تھی اور ذرا ذرا سی بات سے آدمی ناپاک منصور ہونا

تھا۔ اور تب اسے شرعی طریق سے طہارت کرنی پڑتی تھی + وہ شرعی طریق یہ تھا۔ کہ ایک بے عیب، بے داغ لال گائے ذبح کی جاتی تھی۔ اور اس کا گوشت پوست سب کچھ جلا دیا جاتا تھا۔ پھر اس کی راکھ ایک کورے برتن میں جمع کی جاتی تھی۔ اور بہت سے پانی میں گھولی جاتی تھی + یہ پانی طہارت کے بہت سے موقعوں پر کام میں آتا تھا۔ یعنی جب کوئی شخص کسی حکم شرعی تعمیل نہ کرنے کی وجہ سے نجس ہو جاتا تھا۔ تو کاہن زوفا کی ایک ٹہنی لے کر اس آب طہارت میں بھگو کر خطا کار کے بدن پر چھڑکتا تھا۔ اس سے وہ پاک ہو جاتا تھا۔ اگر کسی گھر میں کوئی مر جاتا تھا۔ تو سب آدمی جو اس گھر میں رہتے تھے ناپاک ہو جاتے تھے۔ اور ان کی یہ نجاست سات دن سے پہلے دور نہیں ہو سکتی تھی + اور یہ ناپاک لوگ اگر کسی اور شخص کو ہاتھ لگا دیتے۔ یا کسی چیز کو چھوتے۔ تو وہ ناپاک اور لوگوں کو بھی لگ جاتی تھی + جب عورت کے بال بچھ پیدا ہوتا تھا۔ تو وہ ۶۶ دن تک ناپاک رہتی تھی + اس کے علاوہ جب اور موقع

پر عورت کو ناپاک کی لاشق ہوتی۔ تو جس چیز یا جس آدمی کو اس کا ہاتھ لگ جاتا تھا۔ وہ بھی ناپاک ہو جاتا تھا۔ کوئی ناپاک کی ایک دن سہتی تھی۔ کوئی تین دن۔ کوئی سات دن۔ جب وہ مبعاد ختم ہو جاتی تھی۔ تو کاہن اس کے بدن پر گائے کی راکھ کا پانی زونے کی ٹہنی سے پھڑکتا تھا۔ تب وہ شخص پاک ہوتا تھا۔

سزائیں | حضرت موسیٰ علیہ السلام کی شریعت میں سزائیں بہت سخت تھیں۔ مثلاً کلمہ کفر کے لئے تو خیر سزائے موت معقول تھی۔ لیکن ماں باپ کی بے ادبی کرنے اور ان کے ساتھ گستاخی سے پیش آنے کی سزا بھی یہ تھی۔ کہ ایسے شخص کو سنگسار کر کے مار دیا جائے۔ چوری کرنے والے بھی بعض صورتوں میں سنگسار کئے جاتے تھے۔

حلال و حرام | کھانے پینے میں حلال و حرام کی تمیز تو ریت میں اسی طرح تھی جس طرح قرآن مجید میں ہے چنانچہ خون۔ مردار اور سور کے علاوہ جن کو شریعت اسلامی نے حرام قرار دیا۔ تو ریت میں خرگوش۔ اونٹ۔ بگلا اور ہڈ کا کھانا بھی حرام قرار دیا گیا تھا۔ اور اپنی قوم کے آدمیوں سے سود لینا بھی ناجائز تھا۔ اور بچے کے ختنے کرنے کا بہت تاکید می حکم تھا۔

حضرت یوشع بن نون علیہ السلام

حضرت موسیٰ کی وفات کے بعد یوشع نبی ان کے جانشین ہوئے۔ اور خدا کے حکم سے قوم بنی اسرائیل کو کنعان کی طرف آگے لے کر بڑھے۔ بڑے بڑے پیشوا یا بن دین تابوتِ سکینہ اٹھائے قوم کے آگے آگے چلتے تھے۔ اور اس کی برکت سے اپنے دشمنوں پر فتح و نصرت پاتے تھے۔ اس طرح بڑھتے اور فتح پاتے وہ دریا ئے یردن کے کنارے پہنچے۔ حاملانِ تابوتِ سکینہ کا دریا میں قدم رکھنا تھا۔ کہ اوپر کا پانی اوپر ہی تھما رہ گیا۔ اور نیچے کا پانی بہ کر خشک رستہ بن گیا۔ جس میں سے بنی اسرائیل بڑی آسانی سے گذر گئے۔ جب وہ پار ہو گئے۔ تو دریا پھر اصلی حال پر آ گیا۔ اب بنی اسرائیل نے اور آگے بڑھ کر شہر اریحا کے سامنے قیام کیا۔ اور اگلے روز کہ عیدِ فصح کا مبارک دن تھا۔ عبورِ دریا اور تہوار دونوں کی دوہری عید منائی۔

اریحا بہت آباد و وسیع شہر تھا۔ اس کے گرداگرد بڑی مضبوط فصیل تھی۔ حضرت یوشع نے حکم دیا۔ کہ چھ روز تک بنی اسرائیل اس شہر کے گرد ہر روز ایک چکر لگائیں۔ اور تابوتِ سکینہ ساتھ رکھیں۔

ساتویں روز سات چکر لگائیں۔ اور جب انہیں حکم دیا جائے۔ وہ ایک زور کا نعرہ لگائیں۔ کہ شہر فتح ہوگا۔ چنانچہ ایسا ہی کیا گیا۔ اور نعرہ لگاتے ہی اریحا کی فصیل دھڑام سے نیچے آ پڑی۔ اور بنی اسرائیل نے شہر میں داخل ہو کر اس پر اپنا قبضہ جما لیا۔

حضرت یوشع موسیٰ علیہ السلام کے بعد سات برس زندہ رہے اور انہوں نے تمام کنعان رفتہ رفتہ اسی طرح فتح کر لیا۔ اور اللہ تعالیٰ نے جو وعدہ حضرت ابراہیم علیہ السلام سے کیا تھا۔ کہ میں کنعان کا ملک تجھے اور تیرے بعد تیری نسل کو ہمیشہ کے لئے دوں گا۔ وہ اب پورا ہوا۔ اور کنعان کا تمام ملک بنی اسرائیل کی بارہ قوموں (اسباط) میں جو حضرت یعقوبؑ کے بارہ بیٹوں کی اولاد تھی۔ تقسیم ہوا۔ اور ہر قوم نے اپنا اپنا تسلط اس پر جما لیا۔ حضرت یوشع نے ۲۵۶۱ آفریش میں انتقال کیا۔

قاضیوں کا عہد

(سنہ ۲۵۷۸ آفرینش سے سنہ ۲۹۰۹ تک)

اللہ تعالیٰ نے جو نعمتیں بنی اسرائیل پر نازل کیں۔ اور جیسا سرسبز و شاداب ملک ان کو عطا فرمایا۔ اس کی جتنی بھی شکر گزاری وہ کرتے تھے۔ مگر یہ بہت ہی بے عقل اور ناشکری قوم تھی۔ اور اپنے بددین ہمسایوں کے اثر سے بہت جلد گمراہ ہو جاتی تھی۔ چنانچہ سرزمین کنعان میں داخل ہوئے کچھ بہت مدت نہیں گزری تھی۔ کہ یہ قوم پھر بت پرستی کے گڑھے میں گری۔ اللہ نے اس گناہ کی پاداش میں انہیں پھر ان کے دشمنوں کے ہاتھ میں ڈال دیا۔ چنانچہ ایک زمانہ ان پر ایسا گزرا۔ کہ مدیانی قوم نے انہیں بہت ستانا شروع کیا۔ جس وقت بنی اسرائیل کچھ بوتے۔ مدیانی اور عمالیتی ہمسائے اپنے مویشی اور خیموں سمیت ٹڈی دل کی مانند ان پر چڑھ آتے۔ اور ان کی تمام سرزمین کو چر جاتے۔ اور جاتے وقت ان کے مال مویشی بھی لوٹ لے جاتے۔ ان مصیبتوں سے سخت لاچار ہو کر بنی اسرائیل خدا کے آگے روئے۔ اور بہت عاجزی سے گڑ گڑائے۔ خدا نے ان کی فریاد سنی۔ اور

۲۷۲۲ آفرینش میں اپنے ایک نیک بندے کے پاس جس کا نام
 جدعون تھا۔ فرشتہ بھیجا۔ اس نے آکر کہا: اے پہلوان۔ خداوند تیرے
 ساتھ ہے۔ جدعون نے جواب دیا۔ کہ اے میرے مالک۔ اگر خداوند
 ہمارے ساتھ ہے تو ہم پر یہ سب حادثے کیوں پڑے۔ اور اس کی
 سب قدرتیں جو ہمارے باپ دادوں نے ہم سے بیان کیں کہاں
 گئیں؟ خداوند نے ہم کو چھوڑ دیا۔ اور دشمنوں کے قبضے میں کر دیا۔
 تب خداوند نے فرمایا۔ کہ میں تیرے ساتھ ہوں گا۔ اور تو مدیانیوں
 کو مار لے گا۔

جدعون نے کہا۔ تو مجھے کوئی نشان دکھا۔ جس سے میں جانوں
 کہ مجھ سے تو ہی بولتا ہے۔ اور میں تیرے لئے ہدیہ لاتا ہوں۔ اور
 جب تک میں آؤں۔ تو یہاں سے قدم نہ اٹھائیو۔ سو اس نے کہا۔
 اچھا جب تک تو پھر آئے گا میں ٹھہرا رہوں گا۔ تب جدعون گیا۔
 اور اس نے ایک بکری کا بچہ اور سیر بھرا آٹے کی روٹیاں تیار کیں۔
 اور گوشت کا ٹوربا ایک کٹورے میں بھر کر لے آیا۔ خدا کے فرشتے
 نے اس سے کہا۔ کہ یہ سب لے جا کے اس چٹان پر رکھ دے۔
 سو اس نے ویسا ہی کیا۔ تب خدا کی قدرت سے پتھر میں سے آگ
 نکلی۔ اور سب گوشت اور روٹیوں کو کھا گئی۔ یہ کہہ کے خداوند کا

فرشتہ اس کی نظر سے مائب ہو گیا ۛ

اس رات خدا کے حکم سے جدعون نے اپنے باپ کا بت خانہ
 ڈھایا۔ اس پر اس کی ساری قوم اس کی دشمن ہو گئی۔ اور اس کے
 قتل کے درپے ہوئی۔ مگر اتنے میں مدیانی اور عمالیقی دشمنوں کا ٹہنی
 دل ان پر چڑھ آیا۔ اور سب لوگ لڑائی کی تیاری میں لگ گئے۔
 چنانچہ جدعون اپنی قوم کے تیس ہزار جوان اپنے ساتھ لے کر ان کے
 مقابلے کے لئے نکلا۔ اس پر خداوند نے جدعون سے کہا۔ کہ میں
 تجھے مدد دوں گا۔ پھر اتنے آدمیوں کی کیا ضرورت؟ تب جدعون
 نے منادی کرادی۔ کہ جس شخص کو کسی قسم کا خوف ہو۔ وہ اپنے گھر
 لوٹ جائے۔ چنانچہ بائیس ہزار جوان واپس چلے گئے۔ اور صرف
 دس ہزار جدعون کے ساتھ رہ گئے۔ خدا نے فرمایا۔ کہ اتنے لوگ
 بھی بہت زیادہ ہیں۔ تو انہیں نہرتک لے جا۔ اور وہاں جا کر حکم
 دے۔ کہ جو لوگ نہر میں چھڑ چھڑ کر کے تھوڑا سا پانی چاٹ لیں گے
 وہی میرے ساتھ رہیں گے۔ اور جو ہاتھ سے پانی پیئیں گے۔ وہ
 واپس بھیج دئے جائیں گے۔ چنانچہ جب نہر آئی۔ تو لوگ سفر کی
 گرمی سے بیتاب ہو رہے تھے۔ بے اختیار پانی پر گرے۔ اور
 خوب پیٹ بھر بھر کر پانی پیا۔ مگر تھوڑے سے ایسے نیک بندے

بھی نکلے۔ جنہوں نے جدعون نبی کے حکم کے بموجب چاٹ کر ٹھوڑا سا پانی پیا۔ چنانچہ ایسے آدمی گنتی میں صرف تین سو تھے، سو خدا کے نبی صرف انہیں تین سو آدمیوں کو لے کر آگے بڑھے، اگرچہ مدیانبوں اور عمالیقیوں کے لشکر سمندر کی ریت کی مانند ان گنت تھا۔ مگر جدعون کو وعدہ خداوندی پر بھروسہ تھا، انہوں نے حکم دیا۔ کہ ہر شخص اپنے ہاتھ میں ایک نرسنگھا رکھے۔ اور جب میں نرسنگھا پھونکوں۔ تو تم بھی اپنے نرسنگھے پھونکو۔ اور للکار کر کہو۔ کہ یہود اور جدعون کی تلوار! چنانچہ ایسا ہی کیا گیا۔ جب جدعون نبی نے نرسنگھا پھونکا۔ سب نے پھونکا۔ اور للکار کر کہا۔ کہ یہود اور جدعون کی تلوار! :

نرسنگوں کا پھونکنا تھا۔ کہ دشمن کے لشکر پر دہشت چھا گئی۔ اور ان میں فوراً بھاگ پڑ گئی، بنی اسرائیل کے جوانوں نے ان کا پیچھا کیا۔ اور ان کے دوسدروں کو پکڑ لیا۔ اور ان کے سر کاٹ کر جدعون کے پاس لائے۔ اور ان کے بہت سے علاقے پر قبضہ کر لیا۔

خداوند تعالیٰ کی ان مہربانیوں پر بھی بنی اسرائیل بدی سے باز نہ آئے۔ ان کا یہ حال تھا۔ کہ جب ان پر کوئی مصیبت آتی۔ تو توبہ کرتے اور بارگاہ خداوندی کا دروازہ کھٹکھٹاتے۔ اور جب وہ

مصیبت دور ہو جاتی۔ تو پھر شیطانی راہ پر چلنے لگتے، غرض چار سو برس تک اس بد نصیب قوم کا یہی حال رہا، ان چار صدیوں میں سولہ قاضی ان کی ہدایت کے لئے اُٹھے۔ جن میں سے مصمّون عالی اور شمول بہت ہی مشہور اور برگزیدہ ہوئے ہیں۔

مصمّون

مصمّون اپنی شہ زوری میں بہت مشہور تھے۔ ایک موقع پر انہوں نے صرف اپنے ہاتھ سے ایک خونخوار شیر کے تکیے کو دئے، ایک اور موقع پر ایسا ہوا، کہ ان کے ہاتھ میں بجائے کسی ہتھیار کے صرف ایک مرے ہوئے گدھے کے جھڑے کی ہڈی تھی اسی سے انہوں نے چار ہزار آدمیوں کا صفایا کر ڈالا، ایک دفعہ ایسا اتفاق ہوا، کہ وہ کہیں جنگل میں پڑے سوتے تھے، کہ فلسطینی دشمنوں نے انہیں آپکڑا، اور سات رسوں سے انہیں جکڑ کر بانڈ دیا۔ لیکن جب یہ شیر مرد اُٹھے۔ تو ایک انگریزی میں ہی وہ رستے پوں ٹوٹے۔ گویا کچا سوت تھا۔ ان کی ساری عمر فلسطینیوں کے ساتھ مصر کہ آرائی میں گزری، آخر ایک دفعہ وہ بے طرح دشمنوں کے زغے میں آگئے۔ اور ان

بے دردوں نے ان کی آنکھیں نکال ڈالیں، اس کے بعد ان ناخدا تروہوں نے اپنی فتح کی خوشی کا ایک جشن منایا۔ اور اس اندھے نیک مرد کو اپنے روبرو بلا یا۔ کہ اس سے تمسخر اور دل لگی کا کام لیں۔ بچارے تھکے ماندے اور غمگین اس مکان کے ایک ستون سے پیٹھ لگائے کھڑے تھے، اللہ کے فضل سے طاقتِ جواں مردی نے عمو کیا، اس مکان کے ستون کو ایک ایسا دھکا دیا۔ کہ وہ عمارت دھم سے نیچے آ پڑی۔ اور وہ خود اور تین ہزار ان کے دشمن سب دب کر مر گئے، یہ واقعہ ۲۸۸۳ء آفرینش میں وقوع میں آیا۔

بی بی راعوش

(سنہ ۲۴۸۲ - ۲۴۹۲ آفرینش)

قاضیوں کے عہد میں ایک دفعہ سخت کال پڑا، بیت اللہ کا ایک باشندہ اپنی جوڑو اور دو بچوں کو لے کر موآب کے ملک کی طرف نکل گیا۔ اس شخص کا نام علی ملک تھا۔ اور اس کی بیوی کا نام نعومی تھا اس کے بیٹوں نے موآب کی عورتوں سے ہی شادیاں کر لیں، تھوڑے عرصے کے بعد علی ملک اور اس کے دونوں بیٹے مر گئے، اور نعومی مغموم و محزون روتی دھوتی اپنے وطن کو واپس چلی، اس کی دونوں

ہوڑوں نے بھی اس کے ہمراہ چلنے کا قصد کیا۔ بلکہ ساتھ چل بھی پڑیں۔
لیکن نعومی نے ان دونوں کو روکا۔ اور سمجھایا۔ کہ بیٹیو تم مجھ پر نصیب
کے ساتھ آکر کیا لوگی؟ بہتر ہے۔ کہ تم اپنے گھر چلی جاؤ۔ اور خدا کی
مرضی پر شاکر رہو۔ اور مجھے میرے حال پر چھوڑ دو۔ ایک نے تو خیر
واپس جانا منظور کر لیا۔ مگر دوسری جس کا نام راعوث تھا۔ نعومی سے
جدا نہ ہوئی۔ بلکہ اس کے ساتھ بیت اللحم کو آئی۔

یہ زمانہ فصل کاٹنے کا تھا۔ اور راعوث چونکہ بہت غریب عورت
تھی۔ کھیتوں میں بالیں چننے جایا کرتی تھی۔ خدا کا کرنا یوں ہوا۔ کہ وہ
ایک دفعہ ایک دولت مند زمیندار کے کھیت میں گئی۔ اس کا نام بوعز
تھا۔ اور یہ علی ملک کے رشتہ داروں میں سے تھا۔ جب وہ کھیت
میں آیا۔ اور اس نوجوان بیوہ کی وفاداری کا قصہ سنا۔ تو اسے اس
پر بہت رحم آیا۔ اس نے اپنے آدمیوں سے کہا۔ کہ تم پولیاں اٹھانے
وقت جان بوجھ کر کچھ بالیں گراتے جاؤ۔ کہ یہ غریب بی بی بخیر خیر
کے وہ بالیں اٹھائے اور اپنا گزارہ کرے۔ اس بی بی کے نیک
اخلاق نے بوعز پر اتنا اثر کیا۔ کہ آخر اس نے اس عورت سے
شادی کر لی۔ اور تھوڑے دنوں کے بعد خدا نے انہیں ایک بیٹا
دیا۔ جس کا نام انہوں نے عبید رکھا۔ بڑے ہو کر عبید کے ہاں ایک

بیٹا پیدا ہوا۔ جس کا نام لسی تھا۔ یہ لسی بہت ہی معمولی حیثیت کا
 آدمی تھا۔ مگر کسے معلوم تھا۔ کہ اس کی قسمت میں کیسی بیش بہا نعمت
 دولت اللہ نے لکھی ہے، اس کو اللہ نے ایک لڑکا عطا کیا۔ مگر
 کیا لڑکا؟ وہ جو داؤد کہلایا۔ اور جس میں نبوت اور سلطنت دونوں
 صفتیں جمع ہوئیں :-

حضرت ثنویلؑ

(ولادت ۲۸۳۳ - وفات ۲۹۲۲ - آفرینش)

جس زمانے میں عالی بنی اسرائیل کا قاضی تھا۔ کوہستان افرائیم میں ایک نیک مرد القنا اور اس کی بیوی حنار رہتے تھے۔ حنار کے کوئی اولاد نہ تھی۔ اس سے وہ بہت غمگین رہتی تھی، شہر شیلو میں ان دنوں خداوند کا ہیکل (عبادت گاہ) تھا۔ یہ ایک روز وہاں آئی اور بہت رو رو کر خدا کی جناب میں یوں دعا کی۔ کہ اے خداوند۔ اے بے شمار خلقت کے مالک۔ اگر تو اپنی خدائی کا صدقہ مجھے ایک جتیا جاگتا بیٹا عنایت کرے۔ تو میں اسے تیرے نام پر نذر کروں گی۔ خدائے تعالیٰ نے اس کی دعا سن لی۔ اور اسے سنہ ۲۸۳۳ آفرینش میں ایک بیٹا عنایت کیا۔ جس کا نام ثنویل رکھا گیا۔ جس کے معنی ہیں۔ "سُن لیا اللہ نے" جب یہ بچہ تین سال کا ہوا۔ تو اس کی ماں اسے شیلو کے ہیکل میں عالی کے پاس لائی۔ اور جس طرح منت مانی تھی۔ اسے اللہ کے نام نذر چڑھایا۔ تب سے یہ بچہ ہیکل میں ہی پرورش پاتا تھا۔

جب یہ بچہ جوان ہوا۔ تو ایک روز جب کہ وہ اور عالی دونوں
 ہیکل میں سوئے ہوئے تھے۔ حضرت جبرئیلؑ نے آواز دی۔ شمویل
 شمویل! شمویل یہ سمجھ کر شاید عالی نے بلا یا ہے۔ عالی کے پاس
 گئے۔ مگر انہوں نے کہا۔ میں نے تمہیں نہیں بلا یا ہے۔ وہ جا کر لیٹ
 گئے۔ مگر ان کے ساتھ تین دفعہ اسی طرح ہوا۔ تب عالی نے سمجھ لیا
 کہ یہ فرشتے کی آواز ہے۔ اس نے شمویل سے کہا۔ کہ یہ فرشتہ ہے۔
 اور اگر وہ اب کے پھر آواز دے۔ تو تم سُنو وہ کیا کہتا ہے۔ شمویل
 نے کہا۔ اچھا۔

اگلے دن شمویل نے بتایا۔ کہ خدائے تعالیٰ نے یہ فرمایا ہے
 کہ عالی کے دونوں بیٹے بہت بد کردار ہیں۔ میں ان کو سزا دوں گا۔
 اور ان کے باپ کو بھی سزا دوں گا۔ کیونکہ اس نے ان کو تنبیہ
 نہیں کی۔

تھوڑے عرصے کے بعد بنی اسرائیل اور اسرائیلیوں کے
 درمیان لڑائی ہو گئی۔ جس میں تیس ہزار بنی اسرائیل قتل ہوئے۔
 عالی کے بیٹے بھی انہیں میں تھے۔ بنی اسرائیل تابوتِ سکینہ بھی لڑائی
 میں لے گئے۔ فلسطینیوں نے وہ بھی چھین لیا۔ جب عالی نے یہ
 خبر سنی۔ تو اسے اس قدر صدمہ پہنچا۔ کہ وہ مارے غم کے کرسی پر

سے نیچے آ پڑا۔ اور گرتے ہی اس کی گردن ٹوٹ گئی۔ اور وہ فوراً
مر گیا۔ اور خدا کا وعدہ پورا ہوا ۞

فلسطینی تابوت کو اپنے دیوتا جون کے مندر میں لے گئے لیکن
تابوت کی بے ادبی کرنے کی وجہ سے خدائے تعالیٰ نے فلسطینیوں
پر بہت مصیبتیں ڈالیں۔ ان کا دیوتا سرنگوں ہو کر گر پڑا۔ ان کے
کھیتوں کو چوپوں نے کھا لیا۔ ان کی بستیوں میں وبا پھیل گئی ۞
غرض فلسطینیوں پر اتنی مصیبتیں آئیں۔ کہ انہوں نے ہار جھک مار کر
تابوت بنی اسرائیل کے پاس واپس بھیج دیا ۞

عالی اور اُس کے بیٹوں کے مرجانے کے بعد شموئیل بنی اسرائیل
کے قاضی ہو گئے۔ انہوں نے سب لوگوں کو جمع کیا۔ اور ان کو
ان کی بدکرداریوں سے آگاہ کیا۔ اور کہا۔ کہ اگر تم خدائے تعالیٰ
کے آگے توبہ کرو۔ اور آئندہ اپنی زندگی سدھارو۔ تو وہ تمہارے
قصور معاف فرمائے گا۔ اور فلسطینیوں کے عذاب سے تمہیں نجات
دے گا ۞ لوگوں نے ان کی نصیحت کو گوش دل سے سنا۔ اللہ تعالیٰ
کے آگے توبہ کی۔ اور روزہ رکھا۔ اور بتوں کو اپنے گھروں سے
نکال کر باہر پھینک دیا۔ تب خدائے تعالیٰ نے انہیں فلسطینیوں
پر فتح دی۔ اور مدتوں تک بنی اسرائیل امن چین میں رہے ۞

طالوت بادشاہ

جب شمویل نبی بوڑھے ہو گئے۔ تو انہوں نے اپنے بیٹوں کو نبی اسرائیل پر قاضی مقرر کر دیا۔ مگر اس کے بیٹے اللہ کی راہ پر نہیں چلتے تھے۔ اس لئے لوگوں نے حضرت شمویل سے کہا۔ کہ آپ ہم پر ایک بادشاہ مقرر کر دیں + انہوں نے بن یامین کی اولاد میں سے ایک شخص کو جو اپنی تمام قوم میں ایک سبیلہ جوان اور قد آور تو مند مرد تھا اس کام کے لئے پسند کیا + اس کا نام طالوت تھا۔ شمویل نے ۲۹۰۵ء میں اس پر بادشاہ بنانے کی رسم ادا کی۔ چنانچہ ان کی دعا سے خدا کا فضل ان کے شامل حال ہوا۔ اور انہیں اپنے دشمنوں پر پوری فتح حاصل ہوئی + لیکن ان سے ایک بڑی غلطی ہوئی۔ خدائے تعالیٰ نے انہیں حکم دیا تھا۔ کہ علاقہ کو قتل کرے۔ اور ان میں سے کسی کو زندہ نہ چھوڑے۔ مگر وہ اپنی فتح کے گھمنڈ اور خوشی کے نشے میں ان کے سب سے اچھے گلوں کو چھوڑ گئے۔ اور لڑائی سے واپس آکر اپنی فتح کی خوشی منانے کے لئے خوبصورت محرابدار دروازے بنا گئے۔ اس غلطی کی وجہ سے ان سے تخت جاتا رہا۔ اور ان کے بیٹے بھی اس سے محروم کئے گئے۔

حضرت داؤد علیہ السلام

ولادت ۲۹۱۹ء - وفات ۲۹۸۹ء آفرینش

خدا کے حکم سے شمویل نبی بیت اللحم میں سیسی کے مکان کو گئے۔ جب وہ وہاں پہنچے۔ تو سیسی کا سب سے چھوٹا لڑکا داؤد گھر پر نہ تھا۔ وہ اپنے باپ کا گلہ لے کر جنگل کو گیا ہوا تھا۔ حضرت شمویل نے داؤد کو بلوا بھیجا۔ اور تیل کی کچی لے کر ان کے سر پر تیل کا مسح کیا۔ جس کا یہ اثر ہوا۔ کہ روح پاک طالوت سے جدا ہو گئی۔ اور حضرت داؤد پر آگئی۔ طالوت بادشاہ اب ادا اس رہنے لگا۔ اور اسے مایخولیا سا ہو گیا۔ ایسے موقعوں پر داؤد آتے۔ اور بادشاہ کے غمزدہ دل کو اپنے سرود کے نعمات شیریں سے خوش کرتے۔ جس سے طالوت تسکین پاتا۔ اس طرح حضرت داؤد کی رسائی بادشاہ تک ہو گئی۔ رفتہ رفتہ طالوت نے ان کو زرہ بردار بنا لیا۔ مگر اسے ابھی تک یہ خبر نہ ہوئی۔ کہ شمویل نبی نے انہیں بادشاہ بنانے کی رسم سح لہا کر دی ہے۔ انہیں دنوں بنی اسرائیل اور فلسطینیوں میں لڑائی پھوٹ پڑی۔

ایک پہاڑی پران کا شکر تھا۔ اور سامنے دوسری پران کا۔ درمیان میں ایک واوی تھی۔ فلسطینیوں کے لشکر سے ایک دیوہیکل جوان جالوت نکل کر آیا۔ وہ بڑا قد آور تھا۔ اس کا قد چھ ہاتھ اور ایک لشت تھا۔ اُس نے سر پر آہنی خود پہن رکھا تھا۔ اور بڑی بھاری زرہ بکتر لگا رکھی تھی۔

جالوت نے نکل کر لکارا۔ کہ کوئی میرے بوڑھا ہے۔ تو سامنے آئے۔ چالیس روز تک برابر ہر روز جالوت نکلتا۔ اور نعرہ لگا کر چلا جاتا۔ کسی میں اتنی ہمت نہ تھی۔ کہ اس کے سامنے آتا۔ طالوت اس حالت سے بہت شرمندہ اور بنی اسرائیل خوف زدہ ہو رہے تھے۔ حضرت داؤد نے بھی یہ تمام قصہ اور جالوت کی شیخی کی باتیں سُنیں۔ ان کا تو خون اُبلنے لگا۔ وہ طالوت کے پاس آکر بولے۔ کہ اس فلسطینی دیو سے میں لڑوں گا۔ پہلے تو طالوت نے انہیں بھینچنا پسند نہ کیا۔ لیکن حضرت داؤد کے بار بار اصرار سے مان گیا۔ چنانچہ اس نے خود انہیں اپنی شاہی زرہ بکتر پہنائی۔ مگر انہیں اس کے چننے کی عادت نہ تھی۔ انہوں نے راستے میں سے صرف پانچ صاف چکنے پتھر اٹھائے۔ اور اپنا گویا لے کر جالوت کی طرف بڑھے۔ جالوت نے انہیں یوں آتا دیکھ کر بہت حقیر جانا۔ اور بولا کہ کیا

اس نے مجھے کتا سمجھا ہے۔ کہ مارنے کے لئے پتھر لے کر آ رہا ہے۔
 مگر حضرت داؤد اس سے ذرا بھی نہ ڈرے۔ حفاظتِ خداوندی
 ان کی مددگار تھی۔ اور توفیقِ الہی شامل حال۔ اب دونوں جوان
 آمنے سامنے آئے۔ حضرت داؤد نے ایک پتھر چھپانٹ کر گویے
 میں رکھا۔ اور اسے پھرا کر ایسا نشانہ لگایا۔ کہ وہ پتھر جالوت کی
 پیشانی پر لگا۔ اور وہ بھٹا کر دھڑام سے اونڈھے مُنہ زمین پر گرا۔
 حضرت داؤد جھٹ پلکے۔ اور تلوار میان سے کھینچ کر اس کافر کا
 سر تن سے جدا کیا۔

جب فلسطینیوں نے دیکھا۔ کہ ان کا بہادر سردار مارا گیا۔ ان کا
 دل چھوٹ گیا۔ بنی اسرائیل نے فتح کے نعروں سے ان کا تعاقب
 کیا۔ اور بہت سا مال غنیمت لوٹ لائے۔

حضرت داؤد۔ یونان اور طالوت

جب طالوت بادشاہ کا لشکر فلسطینیوں پر فتح پا کر خوشی کے شادیاں
 بجا تا دار الخلافہ کو واپس آیا۔ تو اس پاس کے شہروں سے بنی اسرائیل
 کی عورتیں خوشی کا نظارہ دیکھنے آئیں۔ انہوں نے ایک گیت گایا
 جس میں یہ فقرہ تھا۔ کہ طالوت نے ہزاروں کا کھیت کیا۔ پرواہ نہ

داؤدؑ تو نے دس ہزار کا کیا + طالوت نے جب یہ گیت سنا۔ تو اسے
 بہت غصہ آیا۔ ایک دن اس نے مارے حسد کے یہ چاہا۔ کہ اپنے
 نیزے سے داؤدؑ کا کام تمام کر دے۔ مگر انہیں اللہ نے بال بال
 بچا لیا۔

اس کے بعد طالوت نے داؤدؑ سے کہا۔ کہ میں اپنی بیٹی کی
 شادی تم سے کرنا چاہتا ہوں۔ مگر اس کا مہر یہ ہوگا۔ کہ تم فلسطینیوں
 کی سو کھالیں لاؤ + طالوت نے یہ تجویز اس خیال سے کی تھی۔ کہ فلسطینی
 اس کا کام تمام کر دیں گے۔ مگر بہادر داؤد نے فلسطینیوں پر چڑھائی
 کر کے ان کے دو سو آدمی قتل کر ڈالے۔ اور ان کی کھالیں گن کر
 بادشاہ کے آگے ڈھیر کر دیں۔ تب تو بادشاہ کو لاچار ہو کر اپنی بیٹی
 کی شادی حضرت داؤد سے کرنی پڑی۔ مگر اب طالوت حضرت داؤد
 کا جانی دشمن بن گیا + وہ اس بات سے بہت جلتا تھا۔ کہ حضرت داؤد
 کی شہرت اور ہر دل عزیز کی روز بروز بڑھتی جاتی ہے۔

ایک عجیب بات یہ تھی۔ کہ بادشاہ کو جس قدر حضرت داؤد سے
 نفرت اور عداوت تھی۔ بادشاہ کے بیٹے یونان کو حضرت داؤد سے
 محبت و الفت تھی۔ ان میں ہمیشہ کے لئے ہر دو فاکے عہد و پیمان
 ہوتے۔ موقع ملتا تو شہزادہ اپنے باپ سے حضرت داؤد کی تعریف

کرتا۔ اور جو شجاعت انہوں نے فلسطینیوں کے مقابلے میں دکھائی تھی اس کی داستانیں سنایا کرتا۔ بارے ان سفارتوں سے بادشاہ کا غصہ کچھ دھیمانہ ہوا ۛ

آخر حضرت داؤدؑ نے فلسطینیوں پر چوتھی دفعہ فتح پائی۔ اس سے بدظن بادشاہ کے دل میں حسد کا شعلہ از سر نو بھڑک اٹھا۔ اور وہ پھر ان کے قتل پر کمر بستہ ہوا۔ مگر اللہ ان کا حافظ و ناصر تھا۔ وہ پھرنج گئے، شہزادے نے پھر سفارش کی۔ مگر اس دفعہ بادشاہ کا غصہ اس قدر حد سے زیادہ بڑھا۔ کہ وہ خود اپنے بیٹے کے قتل پر ہی آمادہ ہو گیا، شہزادے نے یہ حالت دیکھ کر اپنے درست کو سب حال سے آگاہ کیا۔ اور یہ صلاح دی۔ کہ خیر اسی میں ہے کہ اب تم یہاں سے بھاگ جاؤ۔ چنانچہ اشکبار ہو کر اپنے دوست، کو رخصت کیا۔ اور کہا۔ کہ ہم میں جو عہد مہر و محبت ہوا ہے۔ اُسے بھول نہ جانا۔ یاد رکھنا۔ ہمیں تم بھول نہ جانا جانی ۛ

حضرت داؤد کا عالی حوصلہ سلوک و طاقت

کچھ دنوں حضرت داؤد کی زندگی سخت خطرے میں رہی۔ مگر انہیں ذرا خوف نہ تھا۔ کیونکہ وہ خدائے تعالیٰ کی مدد پر پورا بھروسہ رکھتے تھے۔

اور اللہ کی ذات پر بھروسہ رکھنے والے کسی سے نہیں ڈرتے۔ ایک دن طالوت نے تین ہزار آدمیوں کی جمعیت کے ساتھ داؤد کا پچھا کیا، طالوت تکان سے چور ہو رہا تھا۔ اسے جنگل میں ایک غار مل گیا۔ اتفاق کی بات حضرت داؤد اور ان کے ہمراہی بھی اسی غار میں پھپھے ہوئے تھے۔ وہ ایک دم میں طالوت کا کچھ مرنگال دیتے مگر حضرت داؤد کی عالی حوصلگی سے یہ امر بہت بعید تھا۔ انہوں نے اپنے آدمیوں کو روکا۔ صرف اتنی بات پر بس کی۔ کہ طالوت کے جبلتے شاہی کا تھوڑا سا کنارہ کاٹ لیا۔

اسی طرح ایک اور دفعہ طالوت نے صحرائے ہمدانیہ میں داؤد کا تعاقب کیا۔ ایسا اتفاق ہوا۔ کہ رات کا سنسان وقت تھا ٹھنڈی ہوا چل رہی تھی۔ طالوت اور اس کا سپہ سالار اور ہمراہی اپنے لشکر میں سوئے پڑے تھے۔ پرے داروں کی بھی آنکھ لگ گئی۔ حضرت داؤد ان کے خیمے میں اچانک جا گئے۔ ان کے ایک رفیق کے ہاتھ میں ایک نیزہ تھا۔ وہ چاہتا تھا۔ کہ طالوت کے سینے میں بھونک دے۔ لیکن حضرت داؤد نے روکا۔ کہ خبردار! مگر داؤد نے بادشاہ کے سر ہانے سے ہتھیار اٹھائے۔ اور باہر جا کر انہوں نے شور مچایا۔ تو طالوت جاگ اٹھا۔ کیا دیکھتا ہے۔ کہ داؤد اس کے

سب ہتھیار اٹھالے گئے۔ جب اسے معلوم ہوا۔ کہ میری جان بالکل
 داؤد کے ہاتھ میں ہے۔ اور انہوں نے کس مردانگی سے دوبارہ اس
 کی جان بخشی کی، تب وہ اپنی ناشائستہ حرکات پر بہت نادم ہوا۔
 اور فوج لے کر سخت شرمندگی کے ساتھ واپس گیا۔
 اب آخری دفعہ فاسطینیوں اور بنی اسرائیل میں پھر جنگ چھڑی
 اور طالوت بڑے لاؤ لشکر کے ساتھ مقابلے کو نکلا۔ مگر مقابلہ ہونے
 سے ایسا زخم کاری آیا۔ کہ جانیر ہونے کی امید نہ رہی۔ اور اس
 خوف سے کہ میں دشمن کے ہاتھ نہ پڑوں اپنے ہاتھ سے اپنا کام
 تمام کر کے دنیا سے رخصت ہوا۔ اور اس کا بیٹا بھی اسی لڑائی میں
 مقتول ہوا۔ بادشاہ کی اس حرام موت سے حضرت داؤد نے اپنے
 جانی دشمن سے ہمیشہ کے لئے نجات پائی۔ مگر ان نیک دل نبی نے
 ذرا بھی کسی خوشی کا اظہار نہ کیا۔ وہ بادشاہ کی صرف نیکیوں اور خوبیوں
 کا ذکر کیا کرتے تھے۔ اور بڑی باتوں کا کچھ اشارہ نہ کرتے تھے۔ بلکہ
 جب حضرت داؤد کو اپنے دوست کے مارے جانے کی خبر ملی۔ تو
 وہ اس کے غم میں چھوٹ چھوٹ کر روئے۔ اور اسے بھائی کہہ کر یاد
 کرتے تھے۔ اور اس کی اور اپنی محبت کی مثال میں یہ کہا کرتے
 تھے۔ کہ ہم دونوں میں اسی محبت تھی۔ جیسی ماں اور بچے میں ہوا

کرتی ہے۔

حضرت داؤد بادشاہ ہو گئے

بادشاہ اور شہزادے کی موت سے حضرت داؤد کے لئے تخت شاہی کا راستہ صاف ہو گیا۔ اور ۲۹۶۸ء آفریش میں وہ بلا روک ٹوک بنی اسرائیل کے بادشاہ قرار پائے۔ انہوں نے یروشلم کو اپنا مسکن قرار دیا۔ اور افواج کی کثرت اور فتوحات کی شہرت سے تمام اقوام میں عزت و ناموری حاصل کی۔ ان کے بارہ سردار لشکر تھے۔ ہر ایک کے ماتحت پچیس ہزار فوج تھی۔ اور سب کا امیر لشکر انبیر تھا۔

حضرت داؤد کو بادشاہ ہو کر بہت سی لڑائیاں پیش آئیں۔ اول انہوں نے یکے بعد دیگرے اقوام فلسطین سے مواب۔ شام۔ حجاز اور عمونیوں کو تخریب کیا۔ آپ کی فتوحات سے یروشلم میں بہت زور و جواہر اور مال غنیمت آیا۔ اور اپنی سلطنت کی حدود کو مصر سے دریائے فرات تک بڑھایا۔ کیا بلحاظ خوبی قوانین۔ اور کیا بلحاظ تخریب مالک حضرت داؤد کا عہد بنی اسرائیل کی تاریخ میں نہایت شاندار تھا۔

حضرت داؤد نے انصاف گستری کے لئے عدالتیں قائم کرنے کی طرف بہت توجہ کی۔ بڑے ہوشمند لوگوں کو اپنا مشیر مقرر کیا۔

اور دیانت دار لوگوں کو حاکم بنایا۔ خزانہ اور ارٹھنی شاہی پر بڑے
متدین لوگ تعینات کئے۔ اور تمام سلطنت کا بہت اچھا انتظام کیا۔
حضرت داؤد کے کاموں میں سب سے بڑی بات وحدانیت
باری تعالیٰ کی تلقین و ہدایت کا کام تھا۔ انہوں نے کوہ صیہون پر
جو یروشلم کے قریب تھا۔ حسب سنت موسوی ایک نہایت عالیشان
خیمہ بنوایا۔ تاکہ تابوت سکینہ اس میں رکھا جائے۔ چنانچہ جب وہ تیار
ہو گیا۔ تو وہ مقدس صندوق بڑے تزک و احتشام سے وہاں پہنچایا گیا۔
اس کے جلوس میں تمام شہزادے اور عوامی لباس پہنے ہوئے ہمراہ
تھے۔ اور بزرگان دین نہایت بیش قیمت جوتوں میں طبوس اور نین
ہزار سپاہ مسلح جلو میں تھی۔ اور خلقت کا تو کچھ شمار نہ تھا۔ جو لوگ تابوت
کے آگے اور اس کے چاروں طرف تھے۔ وہ نصیریاں اور بربط بجا
رہے تھے۔ اور جھنج اور بگل بھی بچتے جاتے تھے۔ حضرت داؤد
خود سب بزرگان دین سے آگے آگے بربط نوازی کرتے جاتے تھے
ہر قدم پر ایک بیل اور ایک پھڑا خداوند کے نام پاک پر ذبح ہوتا
جاتا تھا۔

اس کے بعد حضرت داؤد نے بزرگان دین کو چوبیس جماعتوں
میں تقسیم کیا۔ ہر جماعت باری باری عبادت الہی کے فرائض انجام دیتی

تھی، خاندان لاوی میں سے چار سو خوش الحان لوگ منتخب کئے گئے تھے۔ جن کا فرض یہ تھا۔ کہ ہر روز اللہ تعالیٰ کی حمد گائیں۔ اور اس کے ساتھ آلات موسیقی بھی کام میں لائیں۔

شہزادہ بغاوت کریمیا

تقدیر کی بات حضرت داؤد سے ایک بہت بُرا کام ہو گیا۔ ان کا ایک سردار شکراریا نام تھا۔ اس کی بیوی نہایت حسین تھی۔ اتفاق سے حضرت داؤد نے کہیں اُسے دیکھ لیا۔ اور تھوڑے دنوں کے بعد اُریا کو لڑائی میں بھیج دیا۔ جہاں اس بیچارے نے اپنے آقا کے نام پر جان قربان کر کے سُرخروئی حاصل کی۔ تو حضرت داؤد نے اس کی بیوہ سے نکاح کر لیا۔ ایک نیک مرد نے نڈر ہو کر حضرت داؤد کو ان کی اس غلطی پر سخت ملامت کی۔ تب داؤد نے بارگاہِ الہی میں بہت تضرع اور ابتہال کے ساتھ اپنے قصور کی معافی مانگی۔ اور اللہ تعالیٰ نے ان کی عاجزی و کمزوری معاف فرمائی۔ لیکن بطور سزا وہ چند ابتلاؤں میں ڈالے گئے۔

ان میں سب سے سخت ترین ابتلا اپنے پیارے بیٹے کی بغاوت تھی۔ اہل علم ان کا بیٹا نہایت خوبصورت نوجوان تھا۔ تمام

بنی اسرائیل میں کوئی ایسا سبیلہا جوان نہ تھا۔ وہ لوگوں میں بہت ہر دل عزیز تھا۔ اہلسلوم نے طاقت حاصل کر کے سرکشی اختیار کی۔ چونکہ لوگ اس سے محبت رکھتے تھے۔ بہت آدمی اس کے طرفدار بن گئے۔ حضرت داؤد گھبرا کر یروشلم کو چھوڑ کر چلے گئے۔ اور برہنہ پا و برہنہ سر کوہ زیتون کو اس پریشانی میں گئے۔ کہ تمام راستہ آنکھوں سے آنسو جاری تھے۔ راہ میں انہیں طالوت کے خاندان کا ایک آدمی ملا۔ خیال تھا۔ کہ اس مصیبت میں شاید کچھ ہمدردی کرے لیکن اس بے درد نے ان پر پتھر پھینکے۔ اور خونی آدمی کہہ کر ان پر لعنتیں کیں۔ حضرت داؤد کے ایک آدمی نے چاہا۔ کہ اُسے قتل کر ڈالے۔ مگر داؤد نے منع کیا۔ اور کہا۔ کیا عجب ہے خدا اس کی لعنت کو میرے حق میں موجب برکت کر دے۔

اہلسلوم نے دریائے یردن تک اپنے باپ کا تعاقب کیا۔ مگر جب مقابلہ ہوا۔ تو اہلسلوم کو شکست ہوئی۔ اور بہت بُرا انجام ہوا۔ یعنی وہ خچر پر سوار ایک درخت کے نیچے سے گذرا۔ جس کی شاخیں بہت نیچے جھکی ہوئی تھیں۔ بد نصیب جوان کے لمبے لمبے بال درخت کی شاخ میں الجھ گئے۔ خچر نیچے سے گذر گیا۔ اور اہلسلوم اس درخت میں لٹکا رہ گیا۔ جب بادشاہ کے ایک سردار لشکر کو یہ

معلوم ہوا۔ تو وہ وہاں بھاگا گیا۔ اور اہلسلوم کے کلیجے میں تین برچھیاں
 بھونک دیں۔ اور پھر اس کی لاش ایک گہرے غار میں دھکیل کر اس
 کے اوپر بہت سے پتھر ڈال دیئے۔
 جب حضرت داؤدؑ کو اپنے بیٹے کی موت کی خبر پہنچی۔ تو ان کو
 بے انتہا صدمہ ہوا۔ وہ پھوٹ پھوٹ کر رونے لگے۔ اور کہتے تھے
 میرے نیچے اہلسلوم۔ کاش تیرے بدلے میں مر جاتا۔ ہائے اہلسلوم۔
 میرے نیچے اہلسلوم! اس واقعہ کے بعد داؤدؑ یروشلم کو واپس آ گئے
 اور بہت لوگ ان سے ملنے آئے۔

حضرت داؤدؑ کے آخری ایام

حضرت داؤدؑ نے تیس برس کی عمر سے ستر برس کی عمر تک
 سلطنت کی۔ اور اب اپنا اخیر وقت دیکھ کر انہوں نے اعیان و
 سرداران سلطنت و عمائد قوم کو جمع کیا۔ اور ان سے کہا۔ کہ میرا
 ولی ارادہ یہ تھا۔ کہ خداوند تعالیٰ کی عبادت کے لئے بجائے نیچے
 کے ایک سہیل یعنی بیت المقدس بناؤں۔ چنانچہ اس کے لئے چاند
 سونا۔ لوا۔ پیتل۔ لکڑی۔ پتھر سب سامان جمع کیا۔ لیکن اللہ تعالیٰ
 نے مجھ ظالم گنہگار کے ہاتھ سے جس نے اس قدر خون ریزیاں

کیں۔ یہ مقدس کام کروانا پسند نہ فرمایا۔ انشاء اللہ میرا بیٹا سلیمان میرے بعد اس نیک کام کو انجام تک پہنچائے گا۔ چنانچہ حضرت داؤد نے اپنے بیٹے کو ہسپتال کی تعمیر کے باب میں ذرا ذرا سی بات کی ہدایات دیں۔ اور سمجھایا۔ کہ اس کام کو بہت ضروری جاننا۔ کیونکہ یہ آدمی کے رہنے کا گھر نہیں ہے۔ بلکہ بیت اللہ یعنی خدائے پاک کا گھر ہوگا۔ اس کے بعد انہوں نے اپنے بیٹے سلیمان کو نیکی اور خدا پرستی کے طریق پر استقامت رکھنے کی تاکید فرمائی۔ پھر سنہ ۸۰۰۳ آفریش میں آپ کا انتقال ہو گیا۔ اور کوہ صیہون پر آپ مدفون ہوئے۔ حضرت داؤد کو منجملہ اور اوصاف کے اللہ تعالیٰ نے ایسی خوش آوازی غایت فرمائی تھی۔ کہ جس وقت وہ کلام الہی کی تلاوت کرتے تھے۔ تو وحوش و طیور تک پر بھی اس کا اثر ہوتا تھا۔

آپ زہر بنانے کا کام بھی جانتے تھے۔ اور باوجود ثروت سلطنت کے کہ بحر و بر کے مالک تھے۔ اسی کام کی اجرت سے اپنا گزارہ کرتے تھے۔

جس طرح حضرت موسیٰ نے وحی الہی کی مدد سے توریت لکھی۔ اسی طرح حضرت داؤد نے اسی وحی خداوندی کے چشمے سے

فیضیاب ہو کر کتاب زبور لکھی۔ یہ کتاب نہایت دلگداز اور مؤثر
 دعاؤں اور مناجاتوں کا مجموعہ ہے۔ جس کے پڑھنے سے عداوت
 ایمان اور رقتِ قلب حاصل ہوتی ہے۔

حضرت سلیمان علیہ السلام

(تخت نشینی ۲۹۸۹ء - وفات ۳۰۲۹ء - قریش)

حضرت داؤد کے بعد ان کے بیٹے سلیمان تخت نشین ہوئے۔ انہیں بھی باپ کی طرح سلطنت اور نبوت دونوں چیزیں حاصل تھیں۔ خدا نے انہیں اس قدر وسیع سلطنت اور اتنا افتدار عطا فرمایا تھا۔ کہ شاید ہی کسی کو نصیب ہوا ہو۔ انسان تو خیر محکوم تھے ہی۔ پرند پرند اور تمام جانور یہاں تک کہ ہوا تک کو ان کا فرماں بردار کیا۔ اسی سبب سے وہ ایک جگہ سے دوسری جگہ آسانی چلے جاتے تھے۔

بیت المقدس تعمیر کرنے کی تجویز حضرت داؤد کی تھی۔ لیکن اس تجویز کو عمل میں لانے والے حضرت سلیمان علیہ السلام تھے۔ آپ نے دوہرے ملکوں سے سنگ تراش اور بڑے اعلیٰ درجے کے صنایع بلائے۔ اور بڑی عالیشان عمارت بنوائی۔ جس کی چھت اور دیواروں پر صنوبر کے تختے جڑے گئے۔ اور انہیں آبدار کنڈن سے منڈھا ہوا تھا۔

اور ان پر کھجور کے درختوں اور کروی فرشتوں کی تصویریں کندہ تھیں۔ انہوں نے سبز۔ سفید اور زرد پتھروں سے بیت المقدس کی مسجد کی چار دیواری بنائی۔ اور مسجد کی چھت میں چاندی۔ سونا۔ موتی۔ لعل۔ ہیرے۔ یا قوت۔ فیروزے اور اور طرح طرح کے بیش قیمت جواہرات جڑوائے۔ جن کی چمک سے وہ عبادت خانہ رات میں بھی دن کی طرح روشن رہتا تھا۔

حضرت سلیمان کا تخت بھی عجائبات عالم میں سے تھا۔ روئے زمین پر ایسا تخت کہیں نہ تھا۔ یہ تمام نہایت خوشنما ہاتھی دانت کا بنا ہوا تھا۔ اس پر خاص کندان سے کام کر کے اسے زرنگار بنایا تھا۔ اس کی تکیہ گاہ اور سامنے کی دو کارگول تھیں۔ دائیں بائیں دونوں طرف سہارے کے لئے دو بازو تھے۔ اور دونوں طرف ان کے برابر برابر شیر بہر بنا کر کھڑے کئے تھے۔ اس تخت پر چھ پیڑھیاں چڑھ کر بیٹھتے۔ اور ان پیڑھیوں کے دونوں طرف چھ شیر کھڑے تھے۔ غرض اس کی صنعت و حکمت دیکھنے والے کو حیرت میں ڈالتی تھی۔

حضرت سلیمان اپنے نعمت خانے سے کچھ نہ کھاتے تھے۔ خدا کے حکم سے زمینیں سیتے تھے۔ اور انہیں بیچ کر اپنے ہاتھ سے

جو کا آٹا پیس کر روٹی پکا کے ہر شام بیت المقدس میں جلتے۔ اور روزہ دار غریب درویشوں کو ساتھ بٹھا کر کھاتے۔ اور خدا کا شکر ادا کرتے۔ کہ تو نے مجھے ایسا بنایا۔ کہ بادشاہوں میں بادشاہ ہوں۔ درویشوں میں درویش ہوں۔ اور پیغمبروں میں پیغمبر۔

ایک دن حضرت سلیمانؑ کا تخت ایسی جگہ زمین پر اتر ا جہاں چوینٹیوں کی بستی تھی + ایک چوینٹی نے کہا۔ کہ اے چوینٹیو! اپنے سوراخوں میں گھس جاؤ۔ کہ سلیمانؑ کا لشکر آتا ہے۔ ایسا نہ ہو۔ اس کے لشکر کے گھوڑے تم کو کچل ڈالیں + سلیمانؑ نے اس سے پوچھا۔ کہ تم کون ہو۔ اور کیا کہتی ہو؟ اس چوینٹی نے کہا۔ کہ میں چوینٹیوں کی ملکہ ہوں۔ میں چاہتی ہوں۔ کہ میری رعیت آرام سے رہے۔ ان کی غم خواری مجھ پر واجب ہے۔ اس لئے میں نے ان کو کہہ دیا۔ کہ حضرت سلیمانؑ کا لشکر آتا ہے۔ ایسا نہ ہو۔ تم بے خبری میں کچلی جاؤ۔ اس کے بعد اس چوینٹی نے حضرت سلیمانؑ سے مختلف نصیحت کی باتیں کہیں۔ کہ اپنی رعیت کی نگہبانی کرو۔ عدل و انصاف سے کام لو۔ آپ کو خدا نے نبوت اور سلطنت دی ہے۔ اس کا شکر بجالاؤ + سلیمانؑ اس کی ان باتوں سے بہت خوش ہوئے۔ اور جب انہوں نے وہاں سے جانا چاہا۔ تو چوینٹی نے بڑی عاجزی سے عرض کی

کہ حضرت اپنے لشکر سمیت آج ہیں کھانا کھائیں۔ سلیمان نے ازراہِ
غریب نوازی منظور کیا۔ چوٹی بچاری کی کیا بساط؟ ایک ران ٹڈی
کی لاکر سامنے رکھ دی۔ سلیمان مسکرائے۔ مگر اللہ غریبوں کے مال
میں برکت دیتا ہے۔ کہ حضرت سلیمان اور ان کا لشکر اسی ٹڈی کی
ران سے سیر ہو گئے۔

ایک دن فوج کا جائزہ لیتے ہوئے سلیمان نے ہڈ کونہ پایا۔
غیر حاضری کا سبب دریافت کیا۔ اتنے میں ہڈ بھی آپہنچا۔ اور اس
نے عرض کیا۔ کہ میں شہر سب سے آ رہا ہوں۔ میں نے وہاں کی بلکہ کو
دیکھا۔ جس کا نام بلقیس ہے۔ اس کا تخت لعل و جواہر کا ہے۔ وہ اپنے
ملک پر بہت دانائی سے حکومت کرتی ہے۔ لیکن اس کا دین درست
نہیں۔ وہ سورج کی پوجا کرتی ہے۔ اور اس کی قوم بھی آفتاب پرست
ہے۔ اس نے ابھی تک نکاح بھی نہیں کیا۔

حضرت سلیمان نے فرمایا۔ کہ میں تمہارے اس بیان کی تصدیق
کرانا چاہتا ہوں۔ لو میں یہ خط لکھتا ہوں۔ تم فوراً جاؤ۔ اور یہ خط
اس کو پہنچاؤ۔ اور اس کا جواب لاؤ۔ یہ کہہ کر آپ نے خط لکھا۔ اور
لفافے میں بند کیا۔ اور اس پر مہر لگا کر ہڈ کے حوالے کیا۔ ہڈ
نے کر بلقیس کے شہر میں پہنچا۔ بلقیس نے خط لے کر بڑے شوق

سے کھولا۔ اور پڑھا۔ اور جب اُسے سلیمان کی سلطنت اور نبوت کا حال معلوم ہوا۔ تو اس نے ان سے رابطہ، اتحاد پیدا کرنا چاہا۔ چنانچہ گراں بہا تحائف اپنے ایلچیوں کے ہاتھ آپ کی خدمت میں بھیجے۔ جب ملکہ سبا کے ایلچی حضرت سلیمان کے پایہ تخت میں پہنچے۔ تو وہاں کی شان و شوکت کے آگے اپنی ملکہ کی سلطنت انہیں ہیچ نظر آئی۔ حضرت سلیمان کے پاس بلقیس کے تحائف پہنچے۔ تو جواب میں انہوں نے بھی نہایت نادر اور قیمتی چیزیں ملکہ بلقیس کو بھیجیں جنہیں دیکھ کر ملکہ نہایت خوش ہوئی۔ اور اُس نے ارادہ کیا۔ کہ میں خود حضرت سلیمان کے پاس جاؤں۔ چنانچہ سفر کا پورا پورا انتظام کر کے سات سو کنیزوں کا ایک لشکرِ عظیم بنایا۔ تاکہ اپنے ہمراہ لے جا کر اپنی شوکت کا اظہار کرے۔

خبر دینے والوں نے سلیمان کو خبر پہنچائی۔ کہ ملکہ سبا بلقیس حضرت کے دیدار کے لئے حاضر ہوتی ہے۔ حضرت سلیمان نے اس کی عقل کا امتحان کرنا چاہا۔ انہوں نے اپنی تخت گاہ کے سامنے ایک حوض بنوایا۔ جس میں شفاف پانی بھرا۔ مچھلیاں اور مرغابیاں بنا کر اس میں چھوڑیں۔ اور اس کی سطح کے اوپر ایک مضبوط فرشِ شیشے کا ایسا عمدہ اور صاف بنوایا۔ کہ باہر سے پانی ہی نظر آتا تھا۔ شیشے کا

فرش معلوم نہ ہوتا تھا۔

تھوڑے دنوں میں دارالخلیفہ میں بلقیس کی آمد کی دھوم دھام ہوئی۔ حضرت سلیمان کے امراء و وزراء نے استقبال کیا۔ اور اسے حضرت سلیمان کے ایوان خاص کی طرف لے چلے، جب وہ تخت گاہ کے سامنے آئی۔ اس کی نظر حوض پر پڑی۔ وہ سمجھی کہ یہاں پانی سرتے اُس نے اپنے پائے اٹھائے۔ کہ پانی میں چلے۔ سلیمان نے اسے پکار کر کہا۔ کہ یہ شیشے کا فرش ہے پانی نہیں، بلقیس اس طرح دھوکا کھانے پر سخت شرمندہ ہوئی۔ حضرت سلیمان نے اسے نہایت عزت و تکریم سے بٹھایا۔ حضرت سلیمان کے کارگروں نے بلقیس کو ایک آذر دھوکا دینا چاہا۔ وہ اس کے ڈیرے سے اس کا تخت اٹھالائے اور اس میں ایسا ردوبدل کر دیا۔ کہ بالکل آذر ہی قسم کا تخت بن گیا کوئی نہیں کہہ سکتا تھا۔ کہ یہ وہ تخت ہے۔ مگر بلقیس دیکھتے ہی لول اٹھی۔ کہ یہ تو میرا ہی تخت ہے۔ یہ یہاں کس طرح آ گیا؟

غرض عقل و دانش کی اس قسم کی آزمائشوں کے بعد حضرت سلیمان بلقیس کو اپنے نکاح میں لائے، بلقیس آپ کے معجزات دیکھ کر ایمان لایا ہی چکی تھی۔ اب نبی کی بیوی ہونے کا شرف حاصل ہوا، وہ سلیمان کو اس قدر عزیز ہوئی۔ کہ انہوں نے اپنی سات سو بیویوں پر اسے

شرف دیا۔ اور ایک علیحدہ مکان عالی شان اس کے رہنے کے لئے
بنوایا۔

فہم و فراست کی حکایتیں

حضرت سلیمان کے فہم و فراست کی بہت سی حکایتیں مشہور ہیں۔
ان میں سے ایک یہ ہے۔

مردہ بچے کا قصہ | سلیمان کے پاس دو عورتیں آئیں۔ ایک عورت
نے فریاد کی۔ حضور! ہم دونوں ایک ہی مکان

میں رہتی ہیں۔ اتفاقاً ہم دونوں کے ایک ہی رات بچے پیدا ہوئے
تھے۔ چند روز بعد اس عورت کا بچہ مر گیا۔ رات کا وقت تھا۔
میں سوئی ہوئی تھی۔ اس نے جیتا جاگتا بچہ میری چارپائی پر سے
اٹھا لیا۔ اور مردہ بچہ میرے ساتھ لٹا دیا۔ صبح کے وقت جب میں
اٹھی۔ میں نے بہت عجز سے دیکھا۔ تو معلوم ہوا۔ یہ میرا بیٹا نہیں
ہے، میں نے اس سے کہا۔ کہ وہ زندہ بچہ میرا ہے۔ اور مردہ تیرا۔
اس نے مجھے ہزار ہزار بے لفظ سنائیں۔ کہ بچہ تو مر گیا ہے۔ اپنے
اور دوسرے بچوں کی نسبت خواہ مخواہ بڑے لفظ منہ سے نکالتی ہے۔
میں اس لئے دربار میں حاضر ہوئی ہوں۔ کہ حضور داد رسی فرمائیں۔

اور مجھ مظلوم کا انصاف کریں ۞
 حضرت سلیمانؑ نے غور کیا۔ اور سوچنے کے بعد حکم دیا۔ کہ
 اس زندہ بچے کو بیچ میں سے چیر کر برابر دو ٹکڑے کر دو۔ ایک
 حصہ ایک عورت لے جائے۔ اور دوسرا دوسری کو دے دیا جائے ۞
 اس حکم کے سننے سے دربار میں سناٹا چھا گیا۔ امیر وزیر حیران
 تھے۔ کہ یہ کیا انصاف ہے۔ اتنے میں وہ عورت جس کا بچہ تھا چلا
 اٹھی۔ حضور اسے قتل نہ کیجئے۔ اور اسی عورت کو دے دیجئے میں
 اس کی دعوے دار نہیں ہوں ۞

یہ سن کر حضرت سلیمانؑ نے بچے لے کر اس عورت کے حوالے
 کیا۔ جو چلائی تھی۔ اور کہا۔ کہ بچہ تیرا ہے۔ تو اسے لے جا۔ اگر تیرا
 نہ ہوتا۔ تو تو اس کے قتل ہونے کے حکم پر اس درد سے نہ
 چلاتی ۞

بکریوں کا قصہ

اسی طرح ایک دفعہ دو شخص آپس میں جھگڑتے ہوئے آپ
 کے والد ماجد یعنی حضرت داؤد علیہ السلام کی خدمت میں آئے۔
 ان میں سے ایک نے کہا۔ کہ اس شخص کی بکریوں نے میرا تمام کھیت
 چر لیا۔ بکری والے کے پاس سوائے بکریوں کے اور کچھ نہ تھا۔

جس سے کھیت کا نقصان پورا کرتا۔ اور کھیت کا نقصان بکریوں کی قیمت سے زیادہ تھا۔ اس لئے حضرت داؤدؑ نے یہ حکم دیا کہ بکری والے کی تمام بکریاں کھیت والے کو دی جائیں۔

بیچارہ بکریوں والا روتا ہوا آپ کی عدالت سے باہر نکلا۔ حضرت سلیمانؑ اُس زمانے میں ابھی بچے ہی تھے، آپ نے اس سے رونے کا سبب پوچھا۔ اور جب سب حال سن لیا۔ تو والد بزرگوار کی خدمت میں آکر عرض کی۔ کہ آپ نے ٹھیک انصاف نہیں کیا۔ اس غریب بکریوں والے پر ظلم ہوا ہے۔

حضرت داؤد علیہ السلام نے پوچھا۔ تمہاری رائے میں اس کا انصاف کس طرح ہونا چاہئے تھا؟ آپ نے فرمایا۔ کہ بکریاں بیشک کھیت والے کے حوالے کی جائیں۔ اور وہ ان کا دودھ لیتا رہے۔ بکریوں والے کو حکم دیا جائے۔ کہ وہ کھیت کو پانی دے دے کر اسے پھر پہلی طرح سرسبز کر دے، جب کھیت پہلی حالت پر آجائے تو وہ کھیت کھیت والے کو دے دیا جائے۔ اور بکریاں بکری والے کو واپس کر دی جائیں، حضرت داؤد علیہ السلام نے اس فیصلے کو پسند فرمایا۔ اور اپنا حکم منسوخ کر کے اسی طرح حکم صادر فرمایا۔

حضرت سلیمان علیہ السلام نے چالیس سال کی بے نظیر سلطنت کے

بعد ۹۷۵ سال قبل از مسیح انتقال کیا۔ اور اپنے والد ماجد کی قبر کے پاس جا سوئے۔

بنی اسرائیل متفرق ہو گئے

(سنہ ۳۰۲۹ - ۳۲۸۳ آفرینش)

حضرت سلیمان کے انتقال کے بعد ملک شام میں بنی اسرائیل کی سلطنت کے دو ٹکڑے ہو گئے۔ حضرت سلیمان کے بیٹے کے ماتحت بنی اسرائیل کی بارہ قوموں میں سے صرف دو قومیں یہود اور بن یامین رہ گئیں۔ جو سلطنت یہودا کے نام سے یروشلم سے وابستہ رہیں + باقی دس قوموں نے ایک جدا سلطنت اسرائیل کے نام سے قائم کی۔ اور سامرہ اس کا دار الخلافہ قرار پایا۔ سلاطین اسرائیل ڈھائی سو سال تک حکمران رہے + اس زمانے میں لوگوں نے تورات کے احکام پر عمل کرنا بالکل چھوڑ دیا تھا۔ اور سخت گمراہی اور بت پرستی میں ڈوب گئے تھے۔ ان کی ہدایت و اصلاح کے لئے اور نیز ان لوگوں کو سزا دینے کے لئے اللہ تعالیٰ نے وقتاً فوقتاً ان میں انبیاء مبعوث کئے۔ جن میں سب سے اول حضرت الیاس ہیں۔

حضرت الیاسؑ

نبوت ۳۰۹۲ء آفرینش -

آسمان پر گئے سنہ ۳۱۰۸ء آفرینش

جب حضرت الیاسؑ نبی ہو کر آئے۔ اُس وقت اسرائیل پر احاب حکمران تھا۔ اس بادشاہ نے نالائقوں اور بدکردار یوں میں اپنے ملک کے سب بادشاہوں کو مات کر دیا تھا۔ اُس نے ایک بُت پرست عورت سے جا کر نکاح کیا۔ اور شہر سامرہ میں جا کر بعل بُت کو پوجا۔ اور اس کے آگے سجدہ کیا۔ اور اپنی بیوی کے کہنے سے اُس کے لئے ایک عالیستان بُت خانہ بنوایا۔ تاکہ لوگ بیت المقدس کی بجائے سامرہ میں بعل کی عبادت کے لئے جایا کریں۔ اس عبادت خانے میں ساڑھے چار سو چجاری ون رات بعل کی پوجا میں مشغول رہتے تھے۔ اسی پر بس نہیں کیا۔ بلکہ اس نے خدا پرستوں کو چن چن کر قتل کروایا۔ جب بادشاہ کا یہ حال ہو۔ تو رعیت کا تو کیا ٹھکانا ہے؛ تمام ملک میں گناہ اور بدکاری کا بازار گرم تھا۔ تب اللہ تعالیٰ نے حضرت الیاسؑ کو نبی بنا کر بھیجا۔ اور انہوں نے

جا بجا پھر خدائے واحد کی عبادت کے لئے وعظ و تلقین کرنا شروع کیا۔ مگر بادشاہ اور لوگوں پر ان کی وعظ و نصیحت کا کچھ اثر نہ ہوا + جب احاب نے اپنی بد کرداریوں سے خدا کو اس قدر ناخوش کیا۔ تو حضرت الیاسؑ کو اللہ تعالیٰ نے حکم کیا۔ کہ احاب کو جا کر سمجھائے۔ کہ تمہارے گناہوں کے سبب تم پر خشک سالی کا عذاب نازل کیا جائے گا۔ اور جب تک تم توبہ نہ کرو گے بارش نہ ہوگی ۞

احاب حضرت الیاسؑ کی اس بات سے سخت ناراض ہوا۔ اور چاہا۔ کہ ان کو قتل کر دے۔ مگر خدائے تعالیٰ نے انہیں اس کے بد ارادے سے خبردار کر دیا۔ وہ پہاڑوں میں چلے گئے۔ اور ایک نالے کے کنارے چھپے رہے۔ جہاں خدا کی قدرت سے کوئے انہیں روٹی لاکر کھلاتے تھے ۞

کچھ عرصے کے بعد حضرت الیاسؑ ایک اور شہر میں چلے گئے اور ایک بڑھیا کے پاس جا کر رہے۔ اس بڑھیانے انہیں کھانے کو دیا۔ اس سے اس کے گھر میں باوجود قحط سالی کے بہت برکت اور خوشحالی ہوئی ۞

ساڑھے تین سال تک اس بدکار قوم پر پانی کی ایک بوند تک نہ پڑی۔ پھر بھی وہ لوگ اپنی شرارتوں سے باز نہ آئے + تب خدا کے

حکم سے حضرت الیاسؑ احاب کے پاس پھر گئے۔ اور کہا۔ کہ اے بادشاہ! تو اپنے ساتھ چار سو بچاریوں کو جو بعل کی پوجا میں لگے رہتے ہیں بلا۔ وہ اور سب بنی اسرائیل کا رمل پہاڑ پر جمع ہوں۔ اور قدرت حق کا تماشادیکھیں۔ یعنی دو بیل منگائے جائیں۔ ان میں سے ایک بیل کو وہ بچاری پسند کریں۔ اور ایک میرے لئے رہنے دیں۔ وہ اپنے بیل کو ذبح کر کے بعل کے لئے قربانی چڑھانے کے واسطے لکڑیاں چنیں۔ مگر ان کے نیچے آگ نہ رکھی جائے۔ میں بھی اسی طرح لکڑیاں چن کر اپنا بیل ذبح کروں گا۔ اور اس کا گوشت خدائے واحد کے نام پر قربانی چڑھانے کو لکڑیوں پر رکھوں گا۔ اس کے نیچے بھی آگ نہ ہوگی۔ جب یہ سب تیار ہو جائے۔ تو یہ اپنے معبود بعل سے التجا کریں۔ اور میں اپنے خدائے واحد برحق سے دعا کروں گا۔ جس کا معبود آگ سے جواب دے۔ وہی سچا ہے۔

تمام بنی اسرائیل نے اس بات کو خوشی سے پسند کیا۔ اور جس طرح حضرت الیاسؑ نے کہا تھا۔ دونوں طرف لکڑیاں چنی گئیں۔ اور اپنے اپنے منہج پر قربانیاں چڑھائی گئیں۔ صبح سے دوپہر تک وہ سب بچاری بڑی التجاؤں کے ساتھ بعل کو بلاتے رہے۔ مگر وہ گونگا بہرا۔ اندھا بُت بھلا کیا جواب دیتا؟ حضرت الیاسؑ ہنستے تھے۔

اور کہتے تھے۔ چیخ چیخ کر بلاؤ۔ بعل صاحب شاید سوتے ہونگے۔ وہ بہت چلائے۔ مگر ان کا بعل نہ جاگا۔

اب حضرت الیاسؑ کی باری آئی۔ انہوں نے اپنے مذبح کے گرد ایک نالی کھود دی۔ اسے پانی سے بھر دیا۔ اور پانی کے کسی گھڑے لکڑیوں پر بھی ڈالے۔ پھر اللہ سے التجا کی۔ کہ اے خدائے برحق! ان گمراہوں کو اپنی قدرت کا کرشمہ دکھا۔ حضرت الیاسؑ بڑے تضرع سے جناب باری تعالیٰ کے آگے دست بدعا تھے۔ کہ آسمان سے آگ اُتری۔ جو قربانی اور لکڑیوں کو بھسم کر گئی۔ نالی کے پانی تک کا نشان باقی نہ چھوڑا۔ تب تو وہ لوگ خدا کے آگے سر بسجود ہوئے۔ اور بے اختیار پکار اُٹھے۔ خدا ہی معبود برحق ہے۔ وہی سچا خدا ہے۔ بعل کے بد بخت بچاری پھر بھی ایمان نہ لائے۔ آخر وہ قتل کئے گئے۔ ان کا قتل ہونا۔ اور لوگوں کا ایمان لانا تھا۔ کہ بادل آیا۔ اور بارانِ رحمت موسلا دھار برسنا شروع ہوا۔ اتنا برسنا۔ کہ جل تھل بھر گئے۔

مگر بادشاہ کی نلکہ نہایت خبیث اور سیاہ باطن عورت تھی۔ وہ بادشاہ کو کسی طرح سیدھے رستے پر نہ چلنے دیتی تھی۔ چنانچہ اس نے ایک اور بڑا بھاری گناہ کیا۔ بادشاہ کے محل کے پاس ایک غریب

ہمسائے کا باغ تھا۔ بادشاہ کو گوارا نہ تھا۔ کہ اس شخص کا باغ بادشاہ کے محل سے ملا ہوا ہو۔ بادشاہ نے اسے خریدنا چاہا۔ مگر اس ہمسائے نے اپنے باپ دادا کی جائداد کو چھوڑنا پسند نہ کیا۔ اس سے بادشاہ بہت غمگین ہوا۔ جب ملکہ کو یہ حال معلوم ہوا۔ تو اس شہزادی عورت نے چند جھوٹے گواہ بنا کر ہمسایہ پر کفر اور بغاوت کا الزام لگایا۔ اور ان جرموں میں اس بے گناہ کو قتل کروا دیا۔ تب اللہ کے حکم سے الیاس بادشاہ کے پاس گئے۔ اور کہا کہ اے بادشاہ۔ تو نے جو بے انصافی اور بدی کا کام کیا ہے۔ اس کا بدلہ مجھے یہ ملے گا۔ کہ گتے تیرا خون چاٹیں گے۔ اور گتے ہی تیری ملکہ کا گوشت کھائیں گے۔ حضرت الیاس کا فرمودہ لفظ بہ لفظ پورا ہوا۔ حباب کو لڑائی میں ہلک زخم لگا۔ اور اس کا خون زمین پر گرا۔ اور جب اسے اٹھا کر لے گئے تو اس خون کو گتوں نے چاٹا۔ بادشاہ اس زخم سے جانبر نہ ہوا۔ اور تھوڑے عرصے کے بعد ملکہ دوسرے بادشاہ کے حکم سے محل کے اوپر سے گرائی گئی۔ اور گھوڑوں کے پاؤں میں روندی گئی۔ اور جب لوگ اس کی لاش لینے آئے۔ تو دیکھا۔ کہ گتوں نے اسے چیر بھاڑ کر برابر کر دیا تھا۔ صرف کھوپری اور ہتھیلیاں پڑی تھیں۔

حضرت الیاس ایک روز کھیت میں سے گزرے۔ جہاں ایک

شخص اپنے کھیت میں ہل چلا رہا تھا۔ اس شخص کا نام ایسے تھا۔ وہ آپ کو دیکھ کر آپ کے قدموں میں گر پڑا۔ اور آپ کے ساتھ ہولیا، آپ نے فرمایا۔ تو جا۔ میرے ساتھ کیوں آتا ہے؟ وہ پلٹا۔ پھر اپنا ہیل لایا۔ او اور اُسے ذبح کیا۔ اور اپنا ہل جلا کر اس کا گوشت پکایا۔ اور خدا کی راہ میں لوگوں کو کھلایا۔ حضرت الیاسؑ اس کی خلوص نیت اور حق پرستی سے بہت خوش ہوئے۔ پھر وہ آپ کا خادم بن کر آپ کے ساتھ رہا۔ اور برکاتِ نبوت سے ہمیشہ فیضیاب ہوتا رہا۔

جب حضرت الیاسؑ کے دنیا سے اٹھنے کا وقت قریب آیا۔ تو وہ چاہتے تھے۔ کہ ایسے کو پہلے ہی رخصت کر دیں۔ مگر وہ ایک دم کو علیحدہ نہ ہوتے تھے۔ آخر وہ دونوں چلتے چلتے دریائے یردن کے کنارے پہنچے، حضرت الیاسؑ نے اپنی چادر لے کر دریا پر ماری۔ دریا پھٹ گیا۔ اور خشک راستہ نکل آیا۔ اور حضرت الیاسؑ اور ایسے اس خشک راستے سے عبور کر گئے، پار جا کر حضرت الیاسؑ نے اپنے رفیق سے کہا۔ کہ میرے رخصت ہونے کا وقت آ گیا ہے۔ میرے رخصت ہونے سے پہلے مجھے بتا۔ کہ تو کیا مانگتا ہے۔ جو مانگنا ہو مانگ لے، ایسے نے کہا۔ کہ میں یہ چاہتا ہوں۔ کہ جس رُوح پاک کی تجھ پر برکت ہے۔ اُس کی مجھ پر بھی ہو جائے۔ اور تجھ سے دگنی ہو۔

حضرت الیاس نے کہا۔ کہ تو نے بڑا بھاری سوال کیا۔ اگر تو رخصت ہوتے وقت مجھے دیکھ لے گا۔ تو یہ تیرا سوال پورا ہوگا۔ اور اگر نہ دیکھ سکا تو نہ ہوگا۔

وہ دونوں اسی طرح باتیں کرتے آگے بڑھے چلے جاتے تھے کہ اچانک آسمان سے ایک آتشی رتھ جس میں آتشی گھوڑے بٹھتے ہوئے تھے۔ ان دونوں کے بیچ میں اتری۔ اور وہ ایک دوسرے سے جدا ہو گئے۔ اسی وقت ایک گولا اٹھا۔ اور وہ رتھ اس میں غائب ہو کر آسمان کو چلی۔ ایسے دیکھ کر چلائے۔ اے میرے باپ۔ میرے باپ! مگر پھر اُسے کچھ دکھائی نہ دیا۔ ایسے کی خوش قسمتی سے حضرت الیاس کی چادر گر پڑی۔ انہوں نے اسے جلدی سے اٹھا لیا۔ اور اُسے ہٹ آئے، وہ بردن کے کنارے پھر آئے۔ اور اس چادر کو پانی پر مارا۔ چادر کے مارتے ہی پانی پھٹ کر ادھر ادھر ہو گیا۔ اور ایسے پار ہو گئے۔ اس وقت سے خدا کی رُوح ان کے ساتھ رہی۔ اور وہ لوگوں کو ہدایت کرتے وقت بہت سے معجزے اور خدا کی قدرت کے نشان دکھاتے رہے، وہ بی بیچو میں گئے۔ تو وہاں کے لوگ ان سے ملنے آئے، انہوں نے ایسے سے کہا۔ کہ دیکھئے یہ شہر کیسے اچھے موقع پر ہے۔ پر افسوس اس کا پانی ناکارہ اور زمین بنجر ہے

انہوں نے کہا۔ کہ تم ایک کورا پیالہ لاؤ۔ اور اس میں نمک ڈالو۔ سو
وہ لائے۔ حضرت ایسے نے چشموں پر جا کر وہ پیالہ نمک کا ان پر
الٹ دیا۔ اسی وقت چشموں کا پانی اچھا ہو گیا۔ اور آج تک اچھا

ہے ۔

ایک دفعہ حضرت ایسے کہیں جا رہے تھے۔ ان کے سر پر بال
نہ تھے۔ لڑکوں نے جو انہیں دیکھا۔ وہ چلا کر بولے۔ اے گنچے سر
والے۔ اے گنچے سروالے! اسی وقت دور پھنیاں جنگل سے
نکلیں۔ اور بیابیس لڑکوں کو پھاڑ کر کھا گئیں ۔

حضرت یونس علیہ السلام

(سنہ ۳۱۴۲ آفرینش)

ایسح نبی کے بعد بنی اسرائیل کی ہدایت کے لئے حضرت یونسؑ
ابن مٹی بھیجے گئے۔ اور انہوں نے اپنے زمانے کے بادشاہ کو نیکو کار بنی
کرنے کے لئے ہدایت فرمائی۔ اس کے بعد انہیں حق تعالیٰ کی طرف
سے یہ کام سپرد ہوا۔ کہ وہ نینوا جائیں۔ اور وہاں کے لوگوں کو راہِ حق
دکھائیں۔ یہ شہر سلطنت اسیریا کا پایہ تخت تھا۔ اور اس زمانے میں بڑا
مشہور شہر تھا۔ یہ شہر اتنا بڑا تھا۔ کہ اس کے گرد آدمی تین دن میں مشکل
سے چکر لگا سکتا تھا۔ یہاں کے لوگوں میں بت پرستی اور ہر قسم کی
بدکاریوں کا بے انتہا زور تھا۔ وہاں کے لوگ خداوندِ حقیقی کو بالکل بھول
گئے۔ اور سخت گمراہی اور گناہوں میں ڈوبے ہوئے تھے، حضرت
یونسؑ کو ان لوگوں کے درستی پر آنے کی مطلق امید نہ تھی۔ اس لئے
ان کا دل نہیں چاہتا تھا۔ کہ ہدایت کے لئے جائیں۔ بلکہ وہ یہ چاہتے
تھے۔ کہ ان پر عذابِ الہی نازل ہو۔ اور وہ اپنے کئے کی سزا پائیں۔

اسی لئے جب حق تعالیٰ نے انہیں حکم دیا۔ کہ تو مینوا کو جا۔ اور وہاں
کے شہریہ اور بدکار لوگوں کو راہِ حق دکھا۔ تو حضرت یونس بجائے مینوا
جانے کے جہاز میں سوار ہو کر سرسبز کو روانہ ہو گئے۔

حضرت یونس کا یہ فعل اللہ تعالیٰ کی نمانوشی کا موجب ہوا۔ اللہ
تعالیٰ نے اسی وقت سمندر پر بڑی سخت آندھی بھیجی۔ اور طوفان نے
سمندر میں وہ شدت اختیار کی۔ کہ جہاز کے بچنے کی کوئی امید نہ رہی
تب مسافر اور ملاح سب بہت ڈرے۔ اللہ تعالیٰ کے حضور میں
گریہ وزاری کرنے لگے۔ اور جہاز پر سے بوجھل مال اسباب سمندر میں
پھینکنے لگے۔ تاکہ جہاز ہلکا ہو جائے۔

جہاز کے اوپر مسافروں میں تو یہ کھلبلی پڑی ہوئی تھی۔ اور حضرت
یونس نیچے کے درجہ میں بے ہوش اور بے خبر پڑے سوتے تھے۔
تب ناخدا ان کے پاس گیا۔ اور انہیں اٹھایا۔ اور کہا۔ کہ نادان!
یہ وقت سونے کا ہے یا رونے کا؟ اٹھ اور اللہ کو یاد کر۔ شاید کسی
بندہ خدا کی دعا قبول ہو۔ اور ہم سب ہلاکت سے بچ جائیں حضرت
یونس اٹھے۔ اور لوگوں میں جا بیٹھے۔ اور شریک دعا ہوئے۔ مگر طوفان
کسی طرح نہ تھا۔ اب سب کو یہ خیال ہوا۔ کہ ہم میں ضرور کوئی ایسا
گنہگار بندہ ہے۔ جس کی وجہ سے ہم سب پر یہ مصیبت آئی ہے۔

آؤ ہم قرعہ ڈالیں اور دیکھیں کس کا کام نکلتا ہے + یہ سوچ کر انہوں نے
 سب کے نام لکھے۔ اور قرعہ ڈالا تو حضرت یونس کا نام نکلا + تب
 انہوں نے اس سے پوچھا۔ کہ تو نے ایسا کیا کام کیا ہے۔ کہ ہم پر بلا
 آئی؟ تو کون ہے۔ کہاں سے آیا ہے۔ اور تیرا پیشہ کیا ہے؟
 حضرت یونس نے جواب دیا۔ کہ میں عبرانی ہوں۔ اور مجھ سے
 حق تعالیٰ کی نافرمانی ہو گئی ہے۔ اور میں اس کے حضور سے بھاگا
 ہوں۔ تم مجھے اٹھا کر سمندر میں ڈال دو۔ تو یقین ہے۔ کہ یہ شدید
 طوفان تھم جائے گا۔ میں جانتا ہوں۔ کہ یہ سخت آندھی میرے ہی سبب
 سے تم پر نازل ہوئی ہے + اس پر بھی ملاحوں نے اُسے سمندر میں نہ
 پھینکا۔ بلکہ کشتی کے کھینے میں زور لگاتے رہے۔ کہ کسی طرح کنارہ
 پکڑیں۔ لیکن ان کا مقصد پورا نہ ہوا۔ سمندر اور بھی زیادہ زور شور
 سے لہریں مارنے لگا + تب وہ خدا کی جناب میں زیادہ رو رو کر بہت
 عاجزی سے دعائیں مانگنے لگے۔ کہ اے پاک پروردگار۔ اے عاجزوں
 کے فریادرس۔ تو ہم بیکسوں کی فریاد کو پہنچ۔ اور ہماری گردن پر
 خونِ ناحق کا دباں نہ ڈال۔ تو نے جو چاہا سو کیا ہے + اس کے بعد
 انہوں نے حضرت یونس کو اٹھا کر سمندر میں پھینک دیا۔ ان کے
 پھینکتے ہی سمندر کا تلاطم موقوف ہو گیا۔ تب سب نے اپنی اپنی

ہوئی نذریں گزرائیں :

سمندر کا طوفان تو تھم گیا۔ لیکن یونس نبی پر بڑی آفت آئی۔ یعنی
 جوں ہی وہ پانی میں گرے۔ ایک بڑی مچھلی نے انہیں نگل لیا۔ حضرت
 یونس نے اس مصیبت میں اللہ کے آگے بڑی گریہ و زاری کی۔ اور
 اپنے گناہ کا اقرار کیا۔ اور کہا۔ کہ لَا إِلَهَ إِلَّا أَنْتَ سُبْحَانَكَ إِنِّي
 كُنْتُ مِنَ الظَّالِمِينَ ۝ یعنی اے میرے اللہ تیرے سوا اور کوئی
 سچا معبود نہیں۔ تو پاک ذات ہے۔ مجھ سے بے شک گناہ ہوا۔ اللہ
 نے جو ہمیشہ بندوں کی فریاد کو سنتا ہے ان کی دعا قبول فرمائی اور مچھلی
 کو حکم دیا۔ کہ یونس کو اگل دے۔ چنانچہ مچھلی نے انہیں خشک زمین
 پر اگل دیا۔ یہ واقعہ ۳۲۱۰ آفرینش میں ۸۶۲ سال قبل از مسیح گذرا۔
 حتیٰ تعالیٰ نے یونس کو اب دوبارہ حکم دیا۔ کہ وہ مینوا کو جائے
 اور لوگوں کو غلط و یقین کیسے، تب حضرت یونس وہاں سے مینوا
 کو گئے۔ اور آبادی کے ایک کنارے پر ٹھہر کر لوگوں کو وعظ کیا۔ اور
 وعظ میں یہ بھی کہا۔ کہ تم پر چالیس دن میں اللہ تعالیٰ عذاب بھیجنے
 والا ہے۔ بس اتنے دن اور چہین کر لو :

مینوا کے لوگ عذاب کے خوف سے خدا پر یقین لے آئے۔
 سب نے اپنی زیب و زینت چھوڑ کر ٹاٹ کا لباس پہن لیا۔ اور شہر

میں منادی کرادی۔ کہ سب لوگ روزہ رکھیں۔ اور خدا کے حضور میں
 دُعا مانگیں۔ اور گناہوں سے توبہ کریں۔ چنانچہ سب لوگ ایک جگہ جمع
 ہوئے۔ اور سب نے اپنے سر ننگے کر کے سجدے میں گر کے خدا کی درگاہ
 میں گڑ گڑا کے دُعا مانگی۔ کہ اے اللہ العالمین ہم اب تیرے حکم میں
 آئے۔ آئندہ نافرمانی نہیں کریں گے، تیرے پیغمبر کی بات مانیں گے۔
 ہم نے اپنے گناہوں اور تمام بُرے کاموں سے توبہ کی۔ اگرچہ ہم اس
 عذاب کے مستحق ہیں۔ پر تو ارحم الراحمین ہے۔ تو ہمیں اس بلا سے
 نجات دے۔ تو ہم پر اور ہمارے بے زبان مویشیوں پر رحم فرما، جب
 انہوں نے اس طرح عاجزی و زاری کی۔ تو حق تعالیٰ نے ان کی توبہ
 قبول فرمائی۔ اور عذاب سے نجات دی ۛ

حضرت یونسؑ و غلط کر کے شہر سے کہیں دور جا کر بیٹھ گئے۔ اور ایک
 چھپر ڈال لیا۔ تاکہ شہر پر عذاب آئے۔ تو وہ اس سے بچے رہیں، جو
 آدمی شہر سے آتا تھا۔ یہ اس سے پوچھتے تھے۔ کہ سناؤ شہر والوں کا
 کیا حال ہے؟ وہ جواب دیتے کہ اچھا حال ہے۔ سب مرے ہیں میں
 غرض جب حضرت یونسؑ کی بتائی ہوئی میعاد گزر گئی۔ اور عذاب نہ
 آیا۔ تو حضرت یونسؑ کو بہت رنج ہوا۔ کہ میں لوگوں کے سامنے مجھڑا
 اور خفیہ ہوا، انہوں نے خدا کی خدمت میں عرض کی۔ کہ بارِ اہلھا

میں پہلے ہی جانتا تھا۔ کہ تو نہایت رحیم و کریم ہے۔ اور عذاب بھیجنے میں بہت دھیما ہے۔ اسی واسطے میں پہلی مرتبہ یہاں نہیں آیا تھا۔ اور تریسٹیس کو چلا گیا تھا۔ اب میرا امر جانا میرے جینے سے بہتر ہے۔ تو میری جان لے لے۔

خدا نے ان کے چھپرے کے پاس کدو کی ایک بیل اگائی۔ اور اس چھپرے پر چڑھادی۔ حضرت یونسؑ کا دل اس سرسبز بیل سے بہت خوش ہوا۔ تب اللہ تعالیٰ نے اپنی قدرت سے ایک کیڑا پیدا کیا۔ جو رات کو اس بیل کی جڑ کو کھا گیا۔ اور وہ سوکھ کر بالکل جل گئی۔ حضرت یونسؑ دوسرے روز اس بیل کو سوکھی ہوئی پا کر بہت رنجیدہ ہوئے۔ اللہ تعالیٰ نے حضرت یونسؑ سے فرمایا کہ یونسؑ دیکھ۔ اس بیل کو نہ تو نے اگایا۔ نہ اس پر کچھ محنت کی۔ پھر بھی تجھے اس کے مر جانے پر اس قدر صدمہ ہوا۔ تو کیا مجھے لازم نہ تھا۔ کہ مینوا کے لوگوں پر جو تعداد میں ایک لاکھ بیس ہزار ہیں۔ اور سب میرے پیدا کئے ہوئے بندے اور میری مخلوق ہیں۔ زخم نہ کروں۔ اور انہیں ہلاک کر ڈالوں؟

بنی اسرائیل کے آخری ایام

اللہ تعالیٰ کی قدرت کے کارخانے اور اس کی حکمت کے عجائبات کو کون سمجھ سکتا ہے۔ غور اور عبرت کا مقام ہے۔ کہ بنیوا جو بُت پرستوں کا شہر تھا۔ گناہوں سے توبہ کر کے اللہ کی رحمت اور فضل کا مستحق ٹھہرا۔ مگر وہ قوم جس نے خدائے واحد کیلئے بیت المقدس بنایا تھا۔ شرک و شرارت میں روز بروز ترقی کرتی گئی۔ وہ لوگ خدائے تعالیٰ کو بالکل بھول گئے۔ اس کے بھیجے ہوئے رسولوں کو حقیر جاننے لگے۔ یہاں تک کہ ان کی بدیوں کا پیالہ لبریز ہو گیا۔ اور غیرت الہی جوش میں آئی + شمال مناسر شاہ اسیریا کی زبردست فوج اچانک سنہ ۳۲۸۳ آفرینش میں یعنی ۶۲۱ سال قبل مسیح ان پر چڑھ آئی۔ اور سامرہ کا محاصرہ کر لیا۔ ہفتے دو ہفتے یا مہینے دو مہینے نہیں۔ پورے تین برس تک برابر یہ بلا انہیں گھیرے رہی۔ اور اتنے عرصے کے بعد دشمن نے دار الخلافہ کو فتح کر لیا۔ اور شہر کے باشندوں کے بہت بڑے حصے کو اسیر کر کے اسیریا میں لے گئے۔ اور ایسی گھری گھر سے نکلے۔ کہ پھر وطن کا منہ دیکھنا نصیب نہ ہوا + تھوڑے سے باشندے جو گرفتار ہونے سے بچ رہے تھے۔ آس پاس کی متفرق

اقوام میں مل کر "ہرچہ زرکان نمک رقت نمک شدہ" کا مصداق بن گئے۔
 غرض یہ دس اقوام جن سے سلطنتِ بنی اسرائیل قائم تھی۔ روئے زمین
 اور صفحہ تاریخ سے ہمیشہ کے لئے نیست و نابود ہو گئیں۔ آج دنیا میں ان
 دس قوموں کی نسل سے ایک فرد بشر بھی موجود نہیں ہے۔

اسیری بابل

(سلسلہ آفرینش)

سلطنتِ اسرائیل کا تو یہ حال ہوا۔ اب سلطنتِ یہود کا حال سنو۔
 جس کا مرکز شہرِ یروشلم اور جن کی عبادت گاہ بیت المقدس تھا۔ اس
 سلطنت میں حضرت سلیمان کے انتقال ۵۹۸ قبل از مسیح تک خاندانِ
 داؤد سے انیس بادشاہ تحت سلیمان پر متمکن ہوئے۔ ان میں سے بعض
 نہایت ہوشمند اور خدا ترس ہوئے۔ اور اللہ تعالیٰ کی طرف سے جو
 رسول ان کی طرف آئے۔ ان کی باتوں کو دل سے مننا۔ لیکن زیادہ تر
 نہایت شریر و بدکار تھے۔ جنہوں نے آپ بھی بت پرستی کی۔ اور خلقت
 کو بھی گمراہ کیا۔ حق تعالیٰ کے پاک شہر اور اس کے بیت المقدس
 کے اردگرد دُبتوں کی پرستش ہو۔ کوئی بات اس سے زیادہ حق تعالیٰ
 کی مانعوشی کی ہو سکتی ہے۔ اور خداوند تعالیٰ کی غیرت اسے برداشت

کر سکتی ہے؛ آخر منقہ حقیقی نے ان بدیوں کا بدلہ لینے کے لئے
 بابل کی فوج کو بھیجا۔ سالہ قبل حضرت مسیح یعنی ۳۳۹۲ آفریش میں
 بخت نصر نے چڑھائی کر کے یروشلم کو فتح کر لیا۔ یہ تمہید تھی اس مصیبت
 عظمیٰ کی جو اسیری بابل کے نام سے مشہور ہے۔ چنانچہ بخت نصر پھر
 یروشلم پر طوفان کی طرح آیا۔ اور وہاں کی رعایا کو خوب لٹا۔ اور
 بادشاہ یہود اور بڑے بڑے امراء دولت کو قید کر کے لے گیا۔
 اور رہی سہی سلطنت کے انتظام کے لئے اپنے ایک حاکم صدیقیا کو
 چھوڑ گیا۔ یہود کی شامت اعمال سے صدیقیا نے علم بغاوت بلند کیا۔
 اور اس کی سرکوبی کے لئے بخت نصر تیسری مرتبہ ۵۸۸ قبل از مسیح
 میں آندھی اور طوفان کی طرح گرجتا اور برستا یہود پر چڑھ آیا۔ اور
 یروشلم کو ایسا تاخت و تاراج کیا۔ کہ اینٹ سے اینٹ بجا دی۔ اور
 اس کا نام و نشان مٹا دیا۔ حضرت سلیمان کے بنائے ہوئے عایشان
 خوبصورت بیت المقدس کو جلا ڈالا۔ اس کے بینظرو بیش بہا سامان
 کو نہایت بے رحمی سے لٹا۔ اور تمام قوم بنی اسرائیل کو قید کر کے اپنے
 ہمراہ بابل لے گیا۔ تابوت سکینہ اور توریت کا نسخہ جو دنیا میں ایک
 ہی نسخہ تھا۔ وہ بھی اس بربادی اور آتش زدگی کی نذر ہوا۔ باغی صدیقیا
 کو بغاوت کی یہ سزا دی۔ کہ اس کی آنکھیں نکالی گئیں۔ اور پابجولا

بابل کو بھیجا گیا ۛ

اس زمانے میں یرمیا نبی موجود تھے۔ اور انہوں نے اس بڑائی
 یروشلم کی خبر پہلے سے دی تھی۔ وہ اس آنے والی تباہی کے خوف
 سے مدتوں پہلے ہی روپا کرتے تھے۔ اور لوگوں کو سمجھاتے۔ مگر لوگ
 ان دردمند نبی کے کہنے کا ذرا دھیان نہ کرتے۔ یرمیا نبی اپنے
 دردناک نوحہ میں جس کا ایک ایک لفظ دل کو چیرتا ہے۔ اپنا دروہل
 یوں ظاہر کرتے ہیں :-

وہ راستے جو یروشلم سے کوہ صیہون کو جاتے ہیں کیسے سنان اور
 ماتم زدہ ہیں۔ ان راستوں پر اب کوئی چلتا نظر نہیں آتا۔ کیونکہ یہاں
 کی عیدیں ختم ہو گئیں۔ اس شہر کے سب پھاٹک اُجڑے پڑے ہیں
 اس کے کاہن ٹھنڈی سانسیں لے لے کر رو رہے ہیں۔ ان کی
 کنواریاں سنگین ہیں۔ ان کا زیور اُترا ہوا ہے۔ اے راہ چلنے والو
 تم ہی کہو۔ کہ میری مصیبت کی مانند کسی کی مصیبت ہے؟ آہ یہی
 ہے وہ شاندار شہر بے نظیر خوب صورت شہر جو دہن کی طرح
 سجا ہوا تھا ۛ

یہودی قوم نے اسیری کی مصیبت میں پڑ کر اپنے گناہوں کی بہت تلافی
 کی۔ وہ اللہ تعالیٰ کے آگے رو رو کر اپنے گناہوں کا اقرار اور معافی

کے لئے توبہ و استغفار کرتے تھے + ہر چند نجات نصراُن پر مہربانی کرتا۔
 مگر یہ لوگ ہر وقت یادِ وطن میں روتے اور آہیں بھرتے۔ وہ بابل کے
 دریاؤں کے کنارے پھرتے۔ تو یہ دن کے نظارے یاد کرتے۔ بابل
 کے پہاڑ دیکھتے۔ تو مقدس کوہِ زیتون کے روح افزا مناظر آنکھوں کے
 آگے پھر جاتے۔ انہوں نے اپنے بربط صحرائے بابل میں بید مجنوں
 کے درختوں پر ٹانگ دئے + اُن کے دل بانگل ہی مجھ گئے۔ اب
 وہ ولولے بھی نہ رہے۔ کہ کوہِ سیہون کی یاد تڑپاتی۔ اور یادِ وطن کے
 گیت گواتی ۛ

حضرت دانیال اور انکے تین دوست

(زبوت ۳۳۹۸ - وفات ۳۲۷۰ - آفرینش)

اسیری بابل میں جو لوگ قید ہوئے۔ ان میں کئی شاہی خاندان سے بھی تھے۔ مثلاً دانیال نبی اور ان کے تین رفیق۔ یہ جیسے صورت میں وجہ اور خوش رو تھے۔ ایسے ہی ذہانت و فطانت میں بیکتا تھے + بخت نصر ان پر بہت نظر توجہ رکھتا تھا۔ چنانچہ حکم دیا۔ کہ انہیں خاصہ شاہی سے کھانا ملا کرے۔ مگر پرہیزگار خدا پرستوں کے لئے یہ انعام شاہی بھی ایک مصیبت تھی + شریعت موسوی کی رو سے ان کے لئے کسی قسم کا گوشت ممنوع تھا + اس لئے انہیں اندیشہ ہوا کہ کہیں خاصہ شاہی میں یہ ممنوع کھانے نہ ہوں + وہ خواجہ سرانے شاہی کے پاس گئے۔ اور اس سے کہا۔ آپ کا بڑا احسان ہوگا۔ اگر مجھے دس دن کھانے کے لئے صرف دال روٹی اور پینے کے لئے پانی دیا جائے + اگر دس دن کے بعد ہم زیادہ تیار اور ہمارے چہرے زیادہ بارونق نظر نہ آئیں۔ تو تمہیں اختیار ہے۔ کہ تمہارا جو جی چاہے وہی ہمیں کھلاؤ + خواجہ سرانے منظور کیا۔ اور دس دن انہیں کھانے کے لئے دال روٹی

اور پینے کے لئے پانی کے سوا کچھ نہ دیا، حقیقت میں جو انہوں نے کہا
 تھا۔ وہی ہوا۔ ان کے چہرے خاصہ شاہی تناول کرنے والوں سے زیادہ
 بارونق نظر آئے۔ تب سے انہیں اجازت مل گئی۔ کہ وہ دال روٹی ہی
 ہمیشہ کھایا کریں ۞

یہ لوگ چونکہ معمول سے زیادہ ہوشمند و دانشور بھی تھے۔ بخت نصر
 نے انہیں اپنی خدمت میں حاضر رہنے کے لئے چن لیا ۞
 بخت نصر نے ایک سونے کا بت بنا کر اپنے شہر میں نصب کیا
 تھا۔ اور اپنے سب امراء و اعیان سلطنت کو اس کی عبادت کرنے کا حکم
 دیا تھا۔ ہر شخص نے حکم شاہی کی تعمیل کی۔ مگر دانیال نبی کے تین رفیقوں
 نے اس بت کی عبادت کرنے سے انکار کیا، خود دانیال اس وقت
 موجود نہ تھے۔ لیکن اگر ہوتے تو وہ بھی اس حکم کے بجالانے سے انکار
 کرتے۔ اہل بابل نے بادشاہ کو اس امر کی اطلاع دی۔ بخت نصر نے
 جب یہ دیکھا۔ کہ یہ لوگ میرے حکم کی بھی کچھ پروا نہیں کرتے۔ تو مارے
 غصے کے آگ بگولا ہو گیا۔ اور اس نے ایک بہت بڑی بھٹی آگ کی
 تیار کروائی۔ جس میں معمول سے سات گنا تیز آگ تیار کرائی گئی۔ اور
 حکم دیا۔ کہ وہ تینوں آدمی اس میں ڈال دئے جائیں۔ چنانچہ اس حکم کی
 فوراً تعمیل کی گئی، آگ کی تیزی کا اس سے قیاس کر لینا چاہئے۔ کہ

جن لوگوں نے ان بیگناہوں کو آگ میں ڈالا تھا۔ اس کی دُور کی ہی
 آنچ سے ہلاک ہو گئے۔ لیکن ان تینوں آدمیوں کو ذرا گزند نہ پہنچا۔
 خدا کا ایک فرشتہ فوراً اُترا۔ اور نہایت خوشگوار شبنم آلودہ ہوا اپنے
 ساتھ لایا۔ جس نے بھٹی کو گلزار بنا دیا۔ ان تینوں آدمیوں میں سے
 کسی کا ایک بال نہ جلا۔ نہ ان کے کپڑوں پر آگ نے کچھ اثر کیا۔
 جب بادشاہ نے یہ عجیب و غریب ماجرا سنا۔ تو وہ خود بھٹی
 دیکھنے آیا۔ اس نے آکر دریافت کیا۔ کہ کیا تینوں آدمی اس کے
 اندر ڈال دئے گئے تھے + وہ یہ کہہ ہی رہا تھا۔ کہ اسے دُور سے
 آگ میں چار آدمی بالکل صحیح سلامت نظر آئے۔ تین تو دانیال کے
 دوست تھے۔ اور چوتھا خدا کا فرشتہ تھا + بادشاہ نے انہیں کہا۔ کہ
 اے خدا کے بندو۔ باہر چلے آؤ۔ وہ فوراً باہر نکل آئے + اور جب
 بادشاہ نے ان پر کوئی نشان آگ کا نہ پایا۔ تو وہ بھی شکر حق بجا لایا۔
 کہ خدا نے اپنے ان نیک بندوں کو جنہوں نے گناہ کرنے سے آگ
 میں جل کر سزا بہتر سمجھا۔ اپنے فضل سے یوں بچایا + تب بخت نصر نے
 ایک فرمان شاہی اس مضمون کا اعلان کیا۔ کہ اس کی مملکت میں کوئی
 شخص یہودیوں کے خدا کی نسبت کوئی بُرا کلمہ نہ بان سے نہ نکالے۔
 اور اس نے ان تینوں آدمیوں کو بڑے منصب عطا کئے +

دانیال نبی اور شاہ بلشزار

بخت نصر کے بعد اس کا پوتا شاہ بلشزار تخت بابل پر بیٹھا۔ اور اپنی تخت نشینی کے جشن میں اپنے تمام امرار ووزراء اور اکابر سلطنت کو مدعو کیا تھا۔ کھانے کے بعد جب سب شراب میں مخمور تھے۔ تو بادشاہ نے حکم دیا۔ کہ اس کا دادا بخت نصر جو ظروف طلائی یروشلم کے بیت المقدس میں سے لوٹ کر لایا تھا۔ وہ مہانوں کے آگے لاکر رکھے جائیں۔ اور ان میں انہیں شراب پلائی جائے۔

جب ان لوگوں نے خدائے واحد کے ظروف مقدس کو یوں بے حرمت کرنا شروع کیا۔ تو قدرت خدا سے اسی وقت قصر ضیافت کی دیوار پر غیب سے ایک ہاتھ نمودار ہوا۔ جس نے علی خط میں چند حروف لکھ دئے۔ بادشاہ اور اس کے مہان اس ہاتھ کو نکلتا اور لکھتا دیکھ کر مارے خوف کے کانپنے لگے۔ اور فوراً جیکھوں۔ نجومیوں اور معبروں کو طلب کیا۔ کوئی شخص ان حرفوں کے معنی نہ بتا سکا۔ آخر دانیال بھی طلب کئے گئے۔ انہوں نے ان الفاظ کو پڑھا۔ وہ الفاظ یہ تھے۔ ”مینی مینی۔ تیقل۔ افراسینی۔“ جس کے یہ معنی تھے۔ کہ تیرے راج کے دن گئے گئے۔ اور وہ ختم ہو گئے۔ تو ترازو میں تو لا گیا۔ اور کم پایا گیا۔ تیری

سلسلت ٹکڑے کر دی گئی۔ اور ایرانیوں کو مل گئی۔
 اس پیشین گوئی کے پورا ہونے میں ذرا سی بھی دیر نہیں لگی۔
 اسی رات ایرانیوں کا ٹڈی دل لشکر دریائے فرات کو عبور کر کے آگے
 اور طوفان کی طرح بابل پر چڑھ آیا۔ شاہ بابل مقتول ہوا۔ اور دارائے
 ایران بابل کا بادشاہ ہو گیا۔

دانیال نبیؑ اور نبیؑ طلانی

سائرس شاہ ایران تخت بابل پر بیٹھا۔ تو وہ دانیال نبیؑ پر اور
 بھی زیادہ مہربان ہوا۔ وہ ان کو اکثر شریکِ طعام کیا کرتا تھا۔ ایک
 دن بادشاہ نے دانیال سے پوچھا۔ کہ تم اہل بابل کے نبیؑ کی پرستش
 کیوں نہیں کرتے ہو؟ دانیال نے جواب دیا۔ کہ ہم صرف ایک خدا
 واحد قیوم کی عبادت کرتے ہیں۔ جس نے سب کو پیدا کیا۔
 بادشاہ نے کہا۔ کہ ہمارا معبود بھی تو زندہ خدا ہے۔ وہ ہر روز کئی
 سیر میدہ چار بھیتوں کھاتا اور چھ شیشے شراب کے پیتا ہے۔ حضرت
 دانیال یہ سن کر ہنس پڑے۔ اور کہا۔ بادشاہ کو اس طرح دھوکا نہیں
 کھانا چاہئے۔ مٹی اور تانبا بھلا کسی چیز کو کیا کھائیں گے؟
 بادشاہ نے انہی وقت اپنے نبیؑ کے پجاریوں کو بلایا۔ اور جو

دانیال نے کہا تھا انہیں سنایا + پُجاریوں نے کہا۔ کہ حضور کو ضرور اس کا اطمینان کرنا چاہئے۔ بادشاہ سلامت خود یہ پڑھاوا بت کے آگے رکھیں۔ اور مندر کا دروازہ بند کر کے قفل پر اپنی مہر کر دیں + اگر صبح کو وہ سب نذرانہ کھایا ہو انہ پاپا جلئے۔ تو ہم لوگوں کو سزا موت دی جائے + بادشاہ نے اس تجویز کو پسند کیا۔ جب بادشاہ نے پُجاریوں کو مندر سے باہر نکال کر کھانے کی چیزیں بت کے آگے رکھیں۔ تو دانیال نبی نے بت کے ارد گرد مندر کے تمام فرش پر راکھ چھنوا دی۔ اس کے بعد دروازہ بند کر دیا گیا۔ اور قفل پر مہر لگا دی گئی + اصل بات یہ تھی۔ کہ سنگ کے ذریعے سے اس مندر کو ایک چور راستہ جاتا تھا۔ اور اس راستے سے پُجاری داخل ہو کر سب پڑھاوا اٹھالائے تھے۔ چنانچہ اگلی صبح کو جب بادشاہ مندر میں آئے دروازہ دیکھا تو مہر صحیح و سالم پائی گئی۔ مگر جب قفل کھلوا کر اندر داخل ہوئے۔ تو کھانے پینے کی چیزوں کا نام و نشان نہ پایا۔ بادشاہ بولا واقعی ہمارا معبود سچا معبود ہے۔ اس میں کوئی دھوکے کی بات نہیں ❖

دانیال نے اسی وقت بادشاہ کی خدمت میں عرض کیا۔ کہ حضور دیکھتے ہیں۔ چاروں طرف راکھ پر پاؤں کے نشان نمودار ہیں۔

تب بادشاہ بہت حیران ہوا۔ اور چاروں طرف مندر کا کونا کونا دیکھا گیا۔ آخر کھانے کی میز کے نیچے ایک چور دروازہ ملا۔ اور اُسے کھولا۔ تو سڑنگ کا راستہ پایا گیا۔ فوراً دغا باز پجاری پکڑے گئے۔ اور دانیال نے خود اپنے ہاتھ سے سونے کے بت کو توڑا۔ اور اس کے مندر کو

جلایا۔

دانیال اور شیروں کا پتھر

اس طلائی بت کے علاوہ اہل بابل ایک اژدھا کی بھی پرستش کرتے تھے۔ چنانچہ ایک دن بادشاہ نے دانیال سے کہا۔ کہ تم اس کا تو انکار نہیں کرو گے۔ کہ یہ زندہ خدا نہیں۔ دانیال نے بغیر زیادہ قیل و قال کے کہا۔ کہ میں اس اژدھا کو بے تلوار بلکہ بغیر کسی ہتھیار کے جان سے مار سکتا ہوں۔ بادشاہ نے کہا۔ کہ اچھا۔ مار کے دکھاؤ۔ دانیال نے بہت سی رال اور چربی ملا کر پکوائی۔ اور اس میں کچھ بال ملائے۔ اس کی چند گولیاں بنائیں۔ اور وہ گولیاں جوں ہی اژدھا کے منہ میں گئیں۔ وہ مصنوعی مسبود بھٹ کر ٹکڑے ٹکڑے ہو گیا۔

جب بابل کے لوگوں کو اس بات کی خبر ہوئی۔ تو انہیں بہت

غصہ آیا۔ اور وہ سب بڑی جمعیت کے ساتھ قصر شاہی پر چڑھ آئے اور
 کہا۔ کہ دانیال ہمارے حوالے کیا جائے + پہلے بادشاہ نے انکار کیا۔
 لیکن لوگوں کے غیظ و غضب کو دیکھ کر اس نے دانیال نبی کو ان کے
 حوالے کر دیا + لوگوں نے دانیال نبی کو پکڑ کر فوراً شیروں کے پجڑے
 میں ڈال دیا۔ یہ شیر قصداً کسی دن سے بھوکے رکھے گئے تھے۔ تاکہ
 دانیال کے کھانپنے میں کچھ بھی دیر نہ ہو۔ لیکن جسے خدا رکھے اُسے
 کون سچھے؟ شیروں نے اس شیر خدا کو ذرا نہ چھوٹا۔ چھ دن تک
 دانیال اس پجڑے میں رہا۔ اس عرصے میں بھوک سے دانیال کا بُرا
 حال ہو گیا +

اس زمانے میں یروشلم کے کھنڈروں میں حقوق نبی رہتے تھے
 انہوں نے کچھ کھانا پکایا۔ اور کھیتی والوں کے لئے جنگل میں کھانا
 لے جا رہے تھے۔ کہ راہ میں انہیں ایک فرشتہ ملا۔ اس نے کہا۔
 کہ یہ کھانا دانیال نبی کو پہنچاؤ۔ جو شیروں کے پجڑے میں بند ہے +
 حقوق نے جواب دیا۔ کہ میں کبھی بابل میں نہیں گیا۔ نہ شیروں کا پجڑہ
 دیکھا۔ تب فرشتے نے اس آدمی کے سر کے بال اپنی جٹکی میں پکڑے
 اور بجلی کی تیزی سے اسے بابل پہنچا دیا۔ اور شیروں کے پجڑوں کے
 سامنے جہاں دانیال قید تھا کھڑا کر دیا + دانیال نے یہ خدا کا بھیجا ہوا

کھانا کھایا۔ اور شکر حق بجالائے۔ کہ حق تعالیٰ مجھے اس مصیبت میں
 بھی نہیں بھولا۔ اس کے بعد فرشتے نے جنوں کو جنگل میں پہنچا دیا۔
 جہاں سے وہ اُسے لایا تھا ۛ

ساتویں دن بادشاہ شیروں کے پنجروں پہ آیا۔ اور دانیال کو
 ان وحشی درندوں میں مزے سے بے فکر بیٹھے پا کر بہت ہی حیرت
 زدہ ہوا۔ تب دانیال فوراً باہر نکلواٹے گئے۔ اور جن لوگوں نے ان
 پر الزام لگائے تھے۔ اب ان کی بجائے وہ اندر ڈلواٹے گئے۔
 وہ پنجرے کی زمین تک پہنچنے بھی نہ پائے تھے۔ کہ شیروں نے انہیں
 فوراً لپک لیا۔ اور دم بھر میں ان کی تنکا بوٹی کر لی۔ تب بادشاہ نے
 اپنی مملکت میں ایک فرمان جاری کیا۔ کہ سب کو لازم ہے۔ کہ دانیال
 نبی کے خدا کی عزت کریں۔ اور اس سے ڈریں۔ دانیال دُنیا میں
 معجزات دکھانے اور خلقت کو ہلاکت سے بچانے کے لئے آیا ہے۔

حضرت حزقیل علیہ السلام

(سنتہ - آفریش)

جب نخت نصر بیت المقدس کو آگ لگا کر اور شہر یروشلم کو
 اُجاڑ کر بنی اسرائیل کو پکڑ کر لے جانے لگا۔ تو ان قیدیوں میں علاوہ
 دانیال نبی کے حضرت حزقیل اور حضرت عزیر بھی تھے، یروشلم سے
 جاتے وقت جب حزقیل نبی بیت المقدس کے کھنڈروں پر سے
 گزرے۔ تو ظاہر حال پر نظر کر کے انہیں بہت نا اُمیدی ہوئی۔ وہ
 سوچتے تھے۔ کہ ایسے اُجڑے بھی کبھی بستے ہیں؟ یہی خیال انہیں
 رات دن بابل میں جا کر رہا۔ وہ اپنی قید کے زمانے میں دریا کے
 جنگلوں میں پھرا کرتے۔ اور بیت المقدس کی بربادی کا غم کیا کرتے
 ان کی نا اُمیدی دُور کرنے کے لئے ایک دفعہ جب کہ وہ گدھے پر
 سوار کسی جنگل میں جا رہے تھے۔ اللہ تعالیٰ نے اُن کو اپنی قدرت
 کا نمونہ دکھایا، یعنی جب وہ راہ میں کہیں ٹھہرے اور سو گئے۔
 تو خواب میں کیا دیکھتے ہیں۔ کہ کوئی اُجاڑ جنگل ہے۔ اور وہ

ہڈیوں سے بھرا پڑا ہے۔ ہڈیاں بھی بہت پرانی سوکھی کسی زمانہ دراز
 کی ہیں۔ اللہ تعالیٰ نے حضرت خزقیلؑ سے پوچھا۔ کہ تم کیا سمجھتے ہو
 کہ ایسی ہڈیاں بھی جی سکتی ہیں؟ انہوں نے کہا۔ کہ اسے خداوند
 کریم۔ تو ہی بہتر جانتا ہے۔

اتنے میں حضرت خزقیلؑ کیا دیکھتے ہیں۔ کہ ایک شور سا ہوا۔
 اور ہڈیوں میں کچھ جنبش سی نظر آئی۔ یعنی وہ اپنی اپنی جگہ سے سر
 اور ایک دوسرے سے ملنے لگیں۔ پھر ان پر گوشت چڑھنے لگا۔
 پھر ان میں نسبیں بھی تن گئیں۔ پھر ان کے دیکھتے ہی دیکھتے ان پر
 چمڑے کی پوشش ہو گئی۔ اور تھوڑی دیر بعد ان میں رُوح بھی پڑی
 اور وہ لوگ زندہ ہو کر کھڑے ہو گئے۔ اور چلنے پھرنے لگے۔
 اللہ تعالیٰ نے اپنی قدرت کا یہ عجیب نظارہ دکھا کر انہیں
 اٹھا دیا۔ اور وہ اپنے گدھے کو اسی جگہ کھڑا پا کر اور اپنا توشہ
 راہ بھی اسی طرح رکھا دیکھ کر بہت حیران ہوئے۔ انہیں خواب میں
 یہ زمانہ ایسا لبا معلوم ہوا تھا گویا سو برس گزر چکے ہیں۔ وہ اس
 خواب سے بہت خوش ہوئے۔ کیونکہ یہ خواب بیت المقدس کی
 آبادی کی پیشین گوئی تھی۔

اسیری بابل ختم ہوتی ہے

جب زمانہ اسیری کے ستر سال ختم ہو گئے۔ جیسا کہ نبیوں نے پہلے سے کہا تھا۔ تو خدائے تعالیٰ نے شاہ ایران کے دل میں رحم ڈالا۔ اور اس نے یہودی جلاوطنوں پر ترس کھایا۔ ۳۴۶۸ء بمطابق ۵۳۶ء یعنی سال قبل مسیح بادشاہ نے شاہی فرمان نافذ کیا۔ کہ یہودی چاہیں تو یروشلم کو واپس جاسکتے اور اپنے خداوند کا بیت المقدس دوبارہ بنا سکتے ہیں۔ اس اعلان کے شائع ہوتے ہی چالیس ہزار جلاوطن یہودی اس وقت اپنے ملک کو واپس گئے۔ شاہ ایران نے ان پر بہت مہربانی کی۔ انہیں نہ صرف زار و راہ دیا۔ بلکہ جو سامان بخت نصر نے لوٹا تھا۔ وہ سب ان کو واپس دے دیا۔

انہوں نے یروشلم میں پہنچ کر سب سے پہلے ایک مذبح بنایا اور پھر بیت المقدس بنانا شروع کیا۔ اکیس برس کی لگاتار محنت سے انہوں نے از سر نو بیت المقدس تیار کیا۔ لیکن جس دن اس کی تعمیر ختم ہوئی۔ اور اکابر ملک اُسے دیکھنے آئے۔ تو یہ کوئی خوشی کا نظارہ نہیں تھا۔ بلکہ سب لوگ عمارت کو دیکھ دیکھ کر اور سیکل سلیمانی کو یاد کر کے اشکبار ہو رہے تھے۔ بیس برس کے بعد یہودیوں کا

ایک کاہن باقی یہودیوں کو بھی جو بابل میں رہ گئے تھے یروشلم میں
 واپس لے آیا۔ اور نجمیہ نبی کی کوشش سے انہیں دین موسوی کی
 جیسے وہ بھول گئے تھے تعلیم دی۔ اور جو قابلِ فہم کام انہوں
 نے مشرکوں میں رہ کر سیکھ لئے تھے۔ ان سے ان کو پاک کیا۔ نجمیہ
 نبی کے کہنے سے ہی سب لوگوں نے مل کر شہر یروشلم کو جو اب
 تک کھنڈر پڑا تھا از سر نو بنایا اور آباد کیا۔

ذوالقرنین

ذوالقرنین کسی زمانے میں کوئی بڑا بادشاہ ہو گا۔ اسے - پر یہ معلوم نہیں کہ کب اور کس ملک میں تھا، بعض لوگوں کا خیال ہے - کہ ذوالقرنین سکندرِ اعظم کا لقب تھا - بہر حال جو بھی تھا - اس نے اپنے عہد میں بڑی بڑی فتوحات کیں - اور دنیا کے ایک سرے سے دوسرے سرے تک پہنچا - پہلے اس نے سفرِ مغرب اختیار کیا - اور اس سمت میں جہاں تک انسانی آبادی تھی وہاں تک گیا - وہاں ایک قوم آباد تھی - ذوالقرنین نے ان لوگوں سے کہا - کہ اگر تم میری اطاعت قبول نہ کرو گے - اور سرکشی کرو گے - تو سخت سزا پاؤ گے - اور اگر بھلے مانسی اختیار کرو گے - تو اس کا ویسا ہی نیک بدلہ پاؤ گے، غرض اس ملک کو سر کر کے اس نے مشرق کی طرف رخ کیا، اس سمت میں بھی اس زمانے میں جہاں تک آبادی تھی وہاں تک پہنچا،

اس ملک مشرق میں پہاڑ کی گھاٹی میں ایک تنگ درہ تھا۔

جس کے پرانی طرف قوم یا جو ج ما جو ج رہتی تھی۔ یہ بڑے فسادی اور شریر لوگ تھے۔ جو درہ کی راہ سے آکر لوٹ مار کر جایا کرتے۔ اور فساد مچاتے رہتے تھے + یہاں تک کہ لوگوں نے ذوالقرنین سے درخواست کی۔ کہ از راہِ غرباء پروری کسی طرح اس درہ کو بند کر دیں۔ تو ہمارے حال پر بڑی مہربانی ہوگی۔ ہم سب مل کر آپس کے چندے سے اس کام کے لئے روپیہ جمع کر دیں گے۔

ذوالقرنین نے جواب دیا۔ کہ اللہ کا دیا میرے پاس بہت کافی ودانی ہے۔ تمہارے چندے وندے کی کچھ ضرورت نہیں۔ ہاتھ پاؤں کے زور اور کوشش کی البتہ ضرورت ہے۔ سو تم اس باب میں اگر میری مدد کرو۔ تو میں دیوار کھینچ کر اس درہ کو بند کر دوں گا + اس کام کے لئے لوہے اور تانبے کی ضرورت ہے + سب سے پہلے تم لوہے کی سلیں لاکر دو۔ جن سے یہ درہ پاٹ کر برابر کرادیا جائے گا۔

ذوالقرنین کے حکم کے بموجب ان لوگوں نے بہت سا لوہا جمع کر دیا۔ اور وہ درہ اس سے پاٹ دیا گیا + اس کے بعد بہت سی آگ دھونکی گئی۔ جس سے وہ تمام لوہا گرم ہو کر لال انگارا ہو گیا۔ پھر کثرت سے تانبا پگھلا کر اس لوہے پر انڈیل دیا گیا۔

غرض اسی طرح ایک ایسی اُوپچی اور سخت مضبوط دیوار بن گئی۔ کہ
یا جوج ماجوج نہ اس پر چڑھ سکتے تھے نہ اسے کسی طرح توڑ سکتے
تھے۔

تب ذوالقرنین نے اُن سے کہا۔ کہ لو جیسی دیوار تم چاہتے
تھے اللہ کی عنایت سے ویسی ہی بن گئی ہے۔ اب یا جوج ماجوج
کا کوئی خطرہ تمہیں نہیں رہا۔ وہ اسے کبھی توڑ نہ سکیں گے۔ اور یوں
تو مناسب چیزوں پر ایک روز آئی ہے۔ اس دیوار کی بھی کیا
حقیقت ہے۔ قیامت کو یہ بھی ٹوٹ پھوٹ کے برابر ہوگی۔ اور
سب قومیں گڈمڈ ہو جاویں گی۔

جس قدر قصہ ہم نے اُوپر لکھا۔ اس قدر تو قرآن مجید میں مذکور
ہے۔ لیکن ہمارے قصہ گو یوں نے اس میں اپنی طرف سے بھی
کچھ اضافہ کیا ہے۔ وہ یہ کہ اس دیوار کو جو ذوالقرنین نے بنائی
تھی۔ یا جوج ماجوج روز چاٹتے رہتے ہیں۔ اور چاٹتے چاٹتے وہ
پتلی کاغذ سی رہ جاتی ہے۔ تب شام کو وہ کہتے ہیں۔ کہ یہ کل کو ضرور
ٹوٹ جائے گی۔ بے وقوف یوں نہیں کہتے۔ کہ انشاء اللہ کل کو
ٹوٹ جائے گی۔ اس انشاء اللہ نہ کہنے کی اُن کو یہ سزا ملتی ہے۔

کہ لگے دن آتے ہیں۔ تو قدرت خدا سے دیوار کو ویسی ہی موٹی پالتے
 ہیں جیسی پہلے تھی + وہ اسے پھر چاٹنا شروع کرتے ہیں۔ اور پہلی
 طرح پھر وہی بات پیش آتی ہے۔ غرض وہ ہمیشہ یوں ہی کرتے
 رہیں گے۔ قیامت کے نزدیک انہیں اتنی عقل آئے گی کہ انشائے اللہ
 کہیں گے۔ جب وہ شام کو انشاء اللہ کہہ کر جائیں گے۔ تو صبح کو
 دیوار ویسی ہی پتلی کاغذ سی پائیں گے جیسی وہ چھوڑ گئے تھے پس
 وہ اسے چاٹ کر ختم کر ڈالیں گے۔ اور یا جوج ماجوج کی قوم اس راہ
 سے ادھر آجائے گی۔ اور فساد و خونریزی کی کے ٹوٹ مار کرے گی۔
 اس کے بعد قیامت آجائے گی۔

زکریا و یحییٰ علیہما السلام

زکریا نبی حضرت داؤد کی اولاد میں سے تھے۔ اور کوہستان ہیرو
 کے ایک گاؤں میں رہتے تھے، جس زمانے میں سلطنت روم کا بادشاہ
 ہیرو ویس تھا، خدا کے برگزیدہ بندے عبادتِ الہی اور خدمتِ خلق
 کے کام میں جس طرح خوش رہتے ہیں اسی طرح وہ بھی خوش حال تھے۔
 لیکن انہیں اولاد کی بہت تمنا تھی۔ اور یہ رنج رہتا تھا۔ کہ ان کی بیوی
 جس کا نام الیشباخ تھا بانجھ تھیں، حضرت زکریا بہت عاجزی سے
 اللہ سے دعا مانگا کرتے تھے۔ کہ اے میرے پاک پروردگار میں بڑھا
 ضعیف ہو گیا ہوں۔ اور سر کے بال بھی سفید ہو گئے۔ مگر اولاد کی
 طرف سے بے نصیب رہا۔

ایک روز جب کہ وہ عبادت خانہ میں منحور جلا رہے تھے۔
 انہیں خدا کا فرشتہ نظر آیا۔ زکریا اس سے ڈرے۔ فرشتے نے کہا۔
 زکریا ڈر مت۔ تیری دعا اللہ نے سن لی۔ تیری بیوی الیشباخ کے
 ہاں بیٹا ہوگا۔ تو اس کا نام یحییٰ رکھو۔ زکریا بولے۔ لڑکا مجھے کہا

سے ہوگا۔ اول تو میری بیوی بانجھ۔ دوم میں بڑھا ضعیف ہوں
فرشتے نے کہا۔ کہ یوں ہی ہوگا۔ خدا کے لئے کوئی بات مشکل نہیں۔
اور اگر تو اطمینان کے لئے کوئی نشانی چاہتا ہے۔ تو دیکھ۔ تو تین
دن تین رات گونگا رہے گا۔ بول نہ سکے گا۔

فرشتہ یہ کہہ کر غائب ہو گیا۔ اور زکریا اسی وقت سے گونگے
ہو گئے۔ اور عبادت خانے سے نکلے تو اشاروں سے باتیں کرتے
تھے۔ خیر مدت مقررہ کے بعد بچہ پیدا ہوا۔ اور جیسا فرشتے نے کہا
تھا۔ یحییٰ اس کا نام رکھا گیا۔ حضرت زکریا بیٹے کے پیدا ہونے سے
بہت خوش ہوئے۔ اور شکر حق تعالیٰ بجالائے۔ بچے میں اچھے
اچھے اوصاف اور کھیل کود سے نفرت اور اللہ تعالیٰ کی طرف توجہ
دیکھ کر آپ بہت خوش ہوتے تھے۔ آپ ہمیشہ بنی اسرائیل کو
وعظ و نصیحت کرنے میں مصروف رہتے تھے۔

قوم بنی اسرائیل ہمیشہ گمراہی اور بے دینی کی طرف مچکنے کی
عادی تھی۔ ان کے زمانے میں بھی انہوں نے بعض ناشائستہ حرکتیں
کیں۔ اور جب حضرت زکریا نے انہیں ان بُرے افعال سے روکا۔
تو وہ ان کے قتل کے درپے ہوئے۔ آپ ایک درخت کی طرف
دوڑے۔ اور جب آگے جانے کو کوئی راہ نہ ملی۔ تو قدرتِ خدا سے

درخت شق ہوگا۔ اور یہ اس کے اندر گھس گئے۔ اور درخت پھر اسی طرح مل کر بے معلوم ہو گیا، اتنے میں لوگ اندر آ پہنچے۔ اور انہیں ڈھونڈنے لگے۔ مگر کہیں پتہ نہ ملا، اتنے میں شیطان نے آکر انہیں بتا دیا۔ کہ زکریا اس درخت کے اندر ہے، تب ان مردودوں نے ارہ لاکر اس درخت کو سر سے پاؤں تک چیر ڈالا۔ آپ نے سر پر ارہ لگنے سے آف تک نہ کیا۔ اور راہ خدا میں نہایت صبر و استقلال سے جان بحق تسلیم کی، جب یہ خبر ان کے بیٹے یحییٰ کو پہنچی۔ ان بیچاروں نے بھی آہ بھری۔ اور زبان سے نکلا۔ تو صرف اتنا نکلا کہ اِنَّا لِلّٰهِ وَاِنَّا اِلَيْهِ رٰجِعُوْنَ ؕ

حضرت یحییٰ علیہ السلام بچپن سے ہی تنہائی اور عبادتِ الہی کے دلدادہ تھے۔ ان کے بس دو کام تھے۔ یا خداوندِ قائلے کی عبادت میں مصروف رہتے۔ یا لوگوں کو وعظ و نصیحت کرتے۔ اور راہ حق بتاتے۔ یہاں تک کہ وحی الہی سے فیضیاب ہو کر باقاعدہ منصب نبوت پر مبعوث ہوئے۔ اور بنی اسرائیل کو وعظ و تلقین فرمائے اور پیغامِ خداوندی پہنچانے لگے۔ آپ کی وضع نہایت ہی سادہ تھی۔ اونٹوں کے بالوں کی پوشاک پہنتے تھے۔ اور ایک چمڑے کا پٹکے کر میں باندھے رکھتے تھے۔ اور ٹڈی اور شہد ان کی خوراک تھی۔

وربائے پردن کے کنارے اکثر لوگوں کا مجمع ہوتا تھا۔ اس لیے یہ
 اسی جگہ وعظ کرنے چلے جایا کرتے تھے۔ اللہ تعالیٰ نے ان کے
 کلام کو بہت اثر دیا تھا۔ لوگ دُور دُور سے خود بخود کچھے چلے آتے
 تھے۔ اور ان کا کلام سن کر فوراً ان کے ہاتھ پر ایمان لاتے تھے۔
 وہ دربائے پردن کے کنارے یہ صدا لگاتے پھرا کرتے تھے۔ کہ
 لوگو! توبہ کرو۔ خدا کی بادشاہت قریب ہے!

حضرت یحییٰؑ کے زمانے میں جلیل کے بادشاہ نے اپنی بیواج
 سے نکاح کر لیا تھا۔ اس پر اور اسی قسم کی اور کئی ناجائز باتوں پر
 یحییٰ نے اعتراض کیا۔ ہر چند بادشاہ کو ان کا اعتراض کرنا بُرا لگا۔
 پھر بھی بادشاہ کے دل میں یحییٰ کا بہت ادب و احترام تھا۔ باوجود
 اس کے تقدیر میں یہ لکھا تھا۔ کہ یحییٰ کی موت ہیرو دیس کے حکم
 سے ہو۔ وہ اس طرح ہوئی۔ کہ ان دنوں بادشاہ کی سالگرہ کا جشن
 تھا۔ اور اس میں بڑے بڑے امراء و وزراء شریک تھے۔ اس جلسے
 میں بادشاہ کی بھتیجی نے جس کی ماں نے بادشاہ نے نکاح کیا تھا۔
 اپنے رقص و سرود سے بادشاہ کو بہت معظوظ کیا۔ بادشاہ نے خوش
 ہو کر اس سے کہا۔ کہ جو منہ سے مانگے گی وہی ملے گا۔ اس لڑکی
 کی شریو ماں نے اس سے کہا۔ کہ بادشاہ سے تجھنے کا سر کٹوا۔ او

کہ وہ تھال میں رکھ کر میرے رُوبرو لایا جائے۔ چنانچہ اُس نے ایسا ہی
 کیا، بادشاہ یہ درخواست سُن کر بہت نکلگین ہوا۔ مگر درخواست قبول
 کرنے کی قسم کھا چکا تھا۔ منظور کرنے کے سوا کوئی چارہ نہ تھا۔ اسی وقت
 بادشاہی حکم صادر ہوا۔ اور جلادوں نے فوراً بے گناہ بچی کا سر تن سے
 جدا کیا۔ اور ایک تھال میں رکھ کر اس بدکردار لڑکی کے سامنے پیش
 کیا، وہ بہت خوشی سے اپنی نابکار و بد باطن ماں کی خدمت میں
 یہ مخوفی ہدیہ لے کر گئی۔ اور اللہ تعالیٰ کے سامنے دین و دنیا میں
 رُوسیاہ ہوئی۔ ❖

حضرت عیسیٰ علیہ السلام

حضرت مریم جلیل کے ایک شہر ناصرہ کی رہنے والی تھیں۔ اسی شہر کے ایک شخص سے جس کا نام یوسف تھا۔ ان کی منگنی ہوئی تھی۔ یوسف بڑھئی کا کام کرتے تھے + مریم اور یوسف اگرچہ بہت غریب آدمی تھے۔ مگر دونوں حضرت داؤد کی نسل سے ہونے کا شرف رکھتے تھے + مریم بچپن سے عبادتِ الہی کا بھج و شوق رکھتی تھیں + ایک روز جب کہ وہ تنہا نماز پڑھنے میں مشغول تھیں۔ تو اللہ تعالیٰ کی طرف سے حضرت جبرئیل آپ کی طرف آئے۔ اور کہا "سلام ہو تجھ پر جس پر فضل ہوا ہے۔ اور تیرا پروردگار تیرے ساتھ ہے"۔ حضرت مریم یہ کلام سن کر گھبراہٹیں۔ اور سوچنے لگیں۔ کہ یہ کون ہے۔ اور یہ کیسا سلام؟ جبرئیل نے کہا۔ کہ میں خدا کا فرشتہ ہوں۔ تو خوف نہ کر۔ میں تجھے پاکیزہ بیٹا پیدا ہونے کی بشارت دیتا ہوں۔ تب وہ اور بھی گھبرا کر بولیں۔ کہ میں یہ کیونکر ہو سکتا ہے۔ جب کہ میں کنواری ہوں۔ اور شوہر کو نہیں جانتی؟ فرشتے نے کہا۔ کہ اللہ

کی قدرت سے ایسا ہوگا۔ اس کے آگے کچھ مشکل نہیں، یہ کہہ کر
فرشتہ غائب ہو گیا۔

ذکرِ یاسی کی بیوی کو حاملہ ہوئے چھ ماہ ہوئے تھے۔ کہ کنواری
مریم بھی خدا کی قدرت سے حاملہ ہو گئیں، جب یوسف کو اس حال کی
خبر ہوئی۔ تو اس کے دل میں طرح طرح کے وہم اٹھے۔ اور اس نے
اپنی بیوی کو چپ چاپ چھوڑ دینے کا ارادہ کیا۔ مگر فرشتے نے خواب
میں آکر یوسف سے کہا۔ کہ یوسف تو اپنی بیوی کو اپنے گھر لے
آنے سے مت ڈر۔ کیونکہ جو اس کے پیٹ میں ہے۔ وہ روحِ اللہ
کی برکت سے ہے۔ چنانچہ جب یوسف جاگا۔ وہ مریم کو اپنے گھر
لے آیا۔

انہیں دونوں میں روم کے بادشاہ نے ملکِ شام میں
مردم شماری کا حکم دیا تھا۔ اور دیہات و قصبات کے لوگوں کو اپنے
اپنے شہر میں جا کر نام لکھوانا تھا، یوسف بھی مریم کو اپنے ساتھ لے کر
بیت لحم میں گیا۔ وہ وہاں پہنچے ہی تھے۔ کہ مریم کے وضعِ حمل کا وقت
آپہنچا۔ ان مسافروں کو کوئی پناہ کی جگہ نہ ملی۔ کوئی سرائے بھی
پاس نہ تھی، شہر کے دروازے کے پاس کسی صطبل کا ایک اجاڑ
سا احاطہ تھا۔ اس میں ایک کھجور کے درخت کے نیچے بسیرا کیا اور

وہیں وہ جلیل القدر نبی پیدا ہوا۔ جس کے پیرو آج دنیا میں سب سے زیادہ طاقت اور عزت رکھتے ہیں۔ غریب سے غریب بچوں کیلئے بھی ایسے وقت میں نرم بچھونے اور گدی لے بنائے جاتے ہیں۔ مگر آہ مریم کو اپنے بچے کے لٹانے کے لئے اصل کی کھرنی کے سوا اور کوئی بجہ میسر نہ آئی :

جب بچہ آٹھ دن کا ہوا تو اس کا ختنہ کیا گیا۔ اور عیسیٰ نام رکھا گیا۔ آپ کو مسیح بھی کہتے ہیں۔ کیونکہ شریعت موسیٰ کی رو سے بادشاہ اور پیغمبروں پر اپنے منصب پر قائم ہونے کے وقت تیل سے مسح کرنے کی رسم ادا کی جاتی تھی۔ اور توریت کی بشارت میں ان کا نام مسیح ہی بیان کیا گیا ہے، حضرت موسیٰ کی شریعت میں حکم تھا کہ پہلو ٹھے بچے کی پیدائش پر قمریوں کا ایک جوڑا گزارا جاسے چنانچہ حضرت مریم چلے نہا کر بچے کو مع قمریوں کے جوڑے کے یروشلم کے بیت المقدس میں لے گئیں۔ اور نہر چڑھا کر حکم شریعت کو پورا کیا۔ انہیں ایام میں چند مجوسی یروشلم میں یہ کہتے ہوئے آئے۔ کہ یہودیوں کا بادشاہ جو پیدا ہوا ہے وہ کہاں ہے؟ ہم اس کا اشارہ دیکھ کر آئے ہیں، یہ سن کر یہودیوں بادشاہ بہت گھبرایا۔ اور اس نے مجوسیوں کو چپکے سے ہلا کر سمجھایا۔ کہ وہ اس بچے کا صحیح صحیح پتہ

دریافت کر کے بتادیں۔ کہ کون ہے۔ اور کہاں پیدا ہوا ہے۔ مجوسی
تلاش کرتے کرتے مریم کے پاس جا پہنچے۔ اور اس ننھے بچے کو سجدہ
کیا۔ اور نذر چڑھائی + رات کو فرشتہ نے خواب میں ظاہر ہو کر مجوسیوں
سے کہا۔ کہ دیکھو تم ہیرو دیس کے پاس واپس مت جانا۔ کہ وہ اس بچے
کا دشمن ہے + اسی طرح فرشتہ یوسف کو بھی خواب میں دکھائی دیا۔ اور
کہا۔ کہ بادشاہ اس بچے کی تلاش میں ہے۔ اور اسے قتل کرنا چاہتا
ہے۔ تو اٹھ۔ اور اسے لے کر مصر کو چلا جا۔

جب مجوسی بادشاہ کے پاس واپس نہ گئے۔ تو اسے بہت
غصہ آیا۔ اور اس نے حکم دیا۔ کہ بیت لحم اور اس پاس کی بستیوں کے
سب بچے قتل کئے جائیں۔ مگر اس عرصے میں یوسف اپنی بیوی اور
بچے کو لے کر مصر کی طرف روانہ ہو چکا تھا۔ اور جب تک ہیرو دیس
زندہ رہا۔ یوسف مصر میں ہی ٹھہرا رہا + جب اس کے مرنے کی خبر
آئی۔ تو وہ پھر اپنے وطن ناصرہ چلا آیا۔


بچے روز بروز بڑھتا گیا۔ وہ معمول سے زیادہ ہشیار و ذہین تھا۔
اور اس پر خدا کا خاص فضل معلوم ہوتا تھا + اس کے ماں باپ ہر سال
عید فصح پر اسے یروشلم لے جایا کرتے تھے + جب وہ بارہ برس
کا ہوا۔ تو یروشلم کے عالموں اور فقہوں سے سوال و جواب کرتا تھا۔

اور لوگ اس کی باتیں سن کر دنگ ہوتے تھے۔ بس اسی طرح خدائی
 طاقت سے روز بروز علم لدنی میں ترقی کرتا جاتا تھا۔ یہاں تک کہ تیس
 سال کی عمر ہو گئی۔ اور خدا نے انہیں وحی کی عزت عطا فرمائی۔ اسی
 زمانے میں حضرت یحییٰ جو حضرت مریم کے خالہ زاد بھائی بھی ہوتے تھے
 یردن کے کنارے وعظ فرماتے پھرتے تھے۔ وہیں حضرت عیسیٰ بھی
 وعظ فرمانے لگے۔ وحی کا دروازہ کھلتے ہی آپ پر انجیل نازل ہوئی
 منزع ہوئی۔ آپ نے اپنی نبوت کی تصدیق میں بہت سے معجزے
 بھی دکھائے۔ مثلاً مٹی کے پرندے بنا کر ان کو اڑایا۔ اندھوں۔
 گونگوں اور کوڑھیوں کو شفا بخشی۔ پانی پر چلے۔ آپ کے فیض و
 برکت سے بہت سے بیمار تندرست ہوئے۔ اور بہت سے گمراہ راہ
 پر آئے۔ جو لوگ سب سے اول آپ پر ایمان لائے۔ اور آپ کے
 رفیق و مددگار کہلائے۔ وہ حواری کہلاتے تھے۔ یہ اکثر ان کے ساتھ
 اور ہر وقت ان کی صحبت میں رہتے تھے۔

حضرت عیسیٰ علیہ السلام کے زمانے میں علمائے یہود دین کی
 طرف سے بہت نفاق ہو گئے تھے۔ اور ان میں جس قدر دین باقی
 تھا۔ وہ بھی ظاہر واری اور ریاکاری کے سوا اور کچھ نہ تھا۔ حضرت
 عیسیٰ علیہ السلام ریاکاری کے سخت دشمن تھے۔ اس لئے وہ اپنے

و غلط میں علماء و فقہائے یہود کے طریق عمل پر بہت سخت نکتہ چینی کیا کرتے تھے۔ جس سے وہ ان کے سخت مخالف بن گئے۔ لیکن آپ کا کلام کلام ربانی تھا۔ وہ ایسا سوثر ہوتا تھا۔ کہ دل میں کھب جاتا تھا۔ اور جو دل دے کے سنتا تھا وہ انہیں کا ہو جاتا تھا۔ اس لئے وہ کوئی ایسی بات نہ پاتے تھے جس پر خاطر خواہ گرفت ہو سکے۔ جب کوئی بات پکڑنے کی نہ ملی۔ تو انہوں نے ایسے فقروں پر گرفت کی۔ جن میں حضرت عیسیٰ نے حق تعالیٰ کی شفقت و محبت میں محو ہو کر اللہ تعالیٰ کو باپ کہا تھا۔ اور اسی طرح بعض اور یہی عبارتوں کا مطلب کچھ کا کچھ بنا کر علماء یہود نے ان پر کفر کا فتوے صادر کیا۔ جس کی سزا ان کی شریعت میں موت تھی۔ مگر اس زمانے میں ان کے ملک پر رومی حکومت تھی۔ اور سزائے موت کا حکم حکام وقت کے سوا اور کوئی صادر نہ کر سکتا تھا۔ اس لئے علماء و فقہائے یہود نے حکام وقت کے کان بھرنے شروع کئے۔

چونکہ حضرت عیسیٰ علیہ السلام اپنی تقریروں میں اکثر آسمانی بادشاہیت کا ذکر کرتے تھے۔ اس لئے ان کے دشمنوں کو اچھا موقع ہاتھ آیا۔ اور انہوں نے بات کو ذرا بدل کر ان پر بغاوت کا جرم لگایا۔ اور خفیہ مخبری کر کے ان کو پکڑا وانا چاہا۔ کیسے افسوس کی

بات ہے۔ کہ خود آپ کے سوار می جہنمیں آپ پر جان نثار کرتی لازم
 تھی آپ کے مخبر بنے، پہنچا نچہ ان میں سے ایک نے جس کا نام ہووا
 اسقریوطی تھا۔ دشمنوں سے تیس روپے لے کر آپ کو رومی سپاہیوں
 کے ہاتھ پکڑوا دیا۔ پطرس نے بھی جو مشہور سوار می ہیں۔ بغارت کے
 الزام سے بچنے کے لئے حکام کے روبرو حضرت عیسیٰ سے اپنی
 بے تعلقی ظاہر کی، غرض حضرت مسیح گرفتار کر لئے گئے۔ اور رومی
 حاکم نے تحقیقات مقدمہ کے بعد ان پر سزائے موت کا حکم صادر کیا۔
 اُس زلزلے میں سزائے موت کا یہ طریق نہ تھا۔ کہ گلے میں رسی
 ڈال کر پھانسی دی جائے۔ بلکہ صلیب کے ذریعے سزائے موت دی
 جاتی تھی۔ صلیب لکڑی کا ایک لمبا تختہ ہوتا تھا۔ جس کے اوپر
 کے حصے میں ایک دوسرا آڑا تختہ لگا ہوتا تھا۔ اور اس کی صورت
 یوں  ہوتی تھی۔ اس پر مجرم کو یوں ٹانگتے تھے۔ کہ مجرم کی
 پشت اس مقام پر آجاتی تھی۔ جہاں دونوں تختے ایک دوسرے
 سے ملتے ہیں۔ اور دونوں ہاتھ آڑے تختے پر دونوں طرف پھیلا
 دئے جاتے تھے۔ اور ہتھیلیوں میں میخیں ٹھوک کر انہیں تختوں کے
 ساتھ جڑ دیتے تھے۔ بعضوں کے ٹخنوں میں بھی میخیں ٹھونکتے تھے۔
 اسی حالت میں وہ کئی دن تک صلیب پر دن رات ٹنگا رہتا تھا۔

اور بھوک پیاس۔ دھوپ۔ زخم ان سب تکلیفوں سے سسک سسک کر
مر جاتا تھا۔ جس روز حضرت مسیح کو صلیب پر چڑھایا۔ اس سے اگلے دن
یہودیوں کی کوئی عید تھی۔ اور ان کی شریعت میں عید کے روز کسی
مجرم کا صلیب پر ٹنگے رہنا جائز نہ تھا۔ آپ دوپہر کے وقت صلیب
پر ٹانگے گئے۔ اور صرف ہاتھوں میں منجیں ٹھوکی گئیں۔ ٹخنوں میں نہیں
ٹھوکی گئی تھیں۔ لیکن حضرت مسیح ایسے نجیف الجسم آدمی تھے۔ کہ اتنی
ہی تکلیف سے بے ہوش ہو گئے۔ اور جب ان قاتلوں نے عید کی
وجہ سے شام کو صلیب سے اتارا۔ تو وہ مردہ سمجھے گئے۔ چنانچہ وہ
قبرستان میں بھیج دئے۔ اور دفن کر دئے گئے، اللہ کو انہیں بچانا
منظور تھا۔ کوئی درو مند خدا کا بندہ انہیں وہاں سے لے آیا۔ اول
انگلی صبح کو قبر کھلی پائی گئی۔ جب وہ ہوش میں آئے۔ تو کہیں غائب
ہو گئے۔ جس کا صحیح صحیح علم آج تک کسی کو نہیں، قرآن مجید میں ان
کی موت کے باب میں صرف اتنا لکھا ہے۔ کہ نہ وہ قتل ہوئے۔
نہ صلیب پر مرے۔ بلکہ مرے کی سی ثنوبہ بن گئی۔ اور بعد میں اللہ
تعالیٰ نے کسی وقت انہیں دنیا سے اٹھالیا۔

انجیل خالص خدا کا کلام نہیں

قرآن مجید میں لکھا ہے۔ کہ ہم نے حضرت عیسیٰؑ پر انجیل نازل کی۔ لیکن اس زمانے کے عیسائیوں کے پاس جو عہد نامہ جدید کے نام سے ایک مجموعہ موجود ہے۔ اس میں ایک کی بجائے کئی انجیلیں موجود ہیں۔ ایسا معلوم ہوتا ہے۔ کہ حضرت عیسیٰ علیہ السلام کی زبان مبارک سے جو وحی کا کلام نکلا۔ اس کو کسی نے حفاظت سے قرآن مجید کی طرح جمع نہیں کیا۔ اور اگر کیا تھا۔ تو وہ اب موجود نہیں رہا۔ جو انجیلیں اب موجود ہیں۔ وہ خالص خدا کا کلام نہیں ہیں۔ بلکہ آپ کی سوانح عمریاں ہیں۔ جو چار حواریوں نے آپ کے انتقال کے سو برس بعد مختلف مقامات میں قلمبند کی تھیں۔ ان مصنفوں کے کلام میں حضرت عیسیٰ علیہ السلام کے اقوال بھی ملے ہوئے ہیں + چاروں انجیلوں کا تقریباً ایک ہی مضمون ہے۔ لیکن یہ طبعی امر ہے۔ کہ اگر چار آدمی ایک ہی شخص کے حالات لکھیں۔ تو حافظہ کی کمی اور اختلاف مذاق وغیرہ وجوہات سے ان میں ضرور کچھ نہ کچھ اختلاف ہو جائے گا۔ اسی طرح ان چاروں انجیلوں میں بہت سے اختلافات ہیں۔ جن میں تطبیق دینے کے لئے علماء مسیحی

طرح کی تاویلیں کرتے ہیں ❖

موجودہ انجیل میں بھی روزہ - نماز - ختنہ وغیرہ احکام تورات کی بہت تاکید ہے۔ چنانچہ انجیل متی کے باب ۵ - آیت ۱۷ میں لکھا ہے۔ تم یہ نہ سمجھو۔ کہ میں تورات یا نبیوں کی کتابوں کو منسوخ کرنے آیا ہوں۔ منسوخ کرنے نہیں بلکہ پورا کرنے آیا ہوں۔ کیونکہ میں تم سے سچ کہتا ہوں۔ کہ جب تک آسمان اور زمین ٹل نہ جائیں۔ ایک نقطہ یا ایک شوشہ تورات کا ہرگز نہ ٹلے گا۔ جب تک سب کچھ پورا نہ ہو جائے۔

اصحابِ کھف

(۲۵۰ء)

تقریباً ۲۵۰ء کے قریب سلطنتِ روما پر ایک بادشاہ ٹھکران تھا۔ جس کا نام دقیانوس تھا، وہ بُت پرست تھا۔ اور اپنے مذہب کے بارے میں ایسا متعصب تھا۔ کہ رعایا کو بُت پرستی پر مجبور کرتا تھا۔ اور جو لوگ عیسائی ہو جاتے تھے ان پر سخت ظلم کرتا تھا۔ اور اگر وہ عیسائی مذہب کو چھوڑ کر اپنے آبائی مذہب میں نہیں آتے تھے۔ تو انہیں نہایت بے پردی سے قتل کروا دیتا تھا۔

ایفی س میں جو بحرِ ایجین کے کنارے ایک شہر تھا۔ چھ جوانوں نے مسیحی مذہب اختیار کر لیا تھا۔ اس ظالم بادشاہ کو ان کے تبدیل مذہب کی خبر ہوئی۔ تو انہیں اپنے حضور میں بلوایا۔ اور مذہبِ عیسوی چھوڑنے اور دوبارہ بُت پرستی اختیار کرنے کو کہا۔ مگر ان بہادر حق پرستوں نے بُت پرستی اختیار کرنے سے صاف انکار کیا۔ یہ زمانہ عیسائی مذہب کا ابتدائی زمانہ تھا۔ اور اس وقت بہت سے عیسائی حضرت مسیح کی خالص سچی تعلیم کے پیرو تھے۔ یعنی وہ نہ حضرت عیسیٰ علیہ السلام کو خدا

کا بیٹا مانتے تھے۔ اور نہ تثلیث مانتے تھے، یہ چھ جوان بھی اسی قسم کے حق پرست سچے موجد عیسائی تھے، دقیانوس نے قتل کی دھمکی دے کر انہیں کچھ مہلت دی۔ اس مہلت میں وہ جوان اس ظالم کے ظلم سے بچنے کے لئے شہر سے بھاگ نکلے، راہ میں انہیں ایک ایسا ہی حق پرست چرواہا مل گیا۔ جس کے ساتھ ایک کتا بھی تھا۔ وہ بھی ساتھ ہو لیا، یہ ساتوں جوان اور وہ کتا جس کا نام قطیر تھا۔ شہر ایفیس سے کچھ فاصلے پر جا کر ایک پہاڑ کی کھوہ میں چھپ رہے اور وہیں سہ گئے۔

دقیانوس نے مہلت گزر جانے کے بعد ان کو طلب کیا۔ تو وہ نہ ملے۔ لیکن اس کو کسی طرح پتہ چل گیا، اس نے حکم دیا۔ کہ اس کھوہ کے منہ پر ایک بڑا بھاری پتھر رکھ دیا جائے۔ تاکہ اندر ہی اندر ان کا کام تمام ہو جائے، چنانچہ ایسا ہی کیا گیا۔ اس واقعہ کو عرصہ ہو گیا۔ اور بات گئی گزری ہو گئی۔ اور لوگ اسے بھول بھال گئے۔ مگر وہ جوان خدا کی قدرت سے زندہ رہے۔ اور اس عرصہ وصال تک برابر سوتے رہے، تقریباً دو سو برس بعد شاہ تھیودوسیوس دوم کے عہد میں کوئی گڈریا اپنے مویشیوں کے لئے پہاڑ میں کوئی جگہ ڈھونڈتا پھرتا تھا۔ اسے اس پہاڑ میں وہ غار مل گیا، وہ غار کھولا گیا۔ اور وہ جوان

جگائے گئے، ان میں ایک نے آپس میں پوچھا۔ کہ ہم کتنی دیر سوئے
 ہوں گے؟ دوسرے نے کہا۔ کہ ہم ایک دن یا شاید دن بھر سے کچھ
 کم سوئے ہوں گے، مگر ان کو بھوک پیاس بہت شدت سے معلوم
 ہوئی، انہوں نے اپنے رفیقوں میں سے ایک شخص کو کچھ درہم دے کر
 شہر میں بھیجا۔ کہ کچھ کھانا خرید کر لائے۔ اور تاکید کی۔ کہ دیکھو چھپ کر
 جانا۔ تمہارے آنے کی کسی کو خبر نہ ہونے پائے، ایسا نہ ہو۔ کہ تم
 پکڑے جاؤ۔ اور سنگسار کئے جاؤ، غرض ان نوجوانوں میں سے ایک
 شخص اپنے ساتھی چرواہے کے کپڑے پہن کر شہر میں گیا۔ مگر شہر کو
 بالکل بدلا ہوا اور نئے مکانات اور لوگوں کا نئی قسم کا لباس دیکھ کر
 حیران ہوتا تھا۔ کہ آیا میں پیداری میں ہوں یا خواب میں، بہتیری
 جگہ بہت خانوں کی جگہ گر بنے ہوئے تھے۔ خیر اسی حیرانگی کی حالت
 میں وہ ایک نانباٹی کی دکان پر پہنچا۔ اور کھانا خریدنے کے لئے
 اسے کچھ درہم دئے، اس سکے کے درہم اس زمانے میں نہیں
 چلتے تھے، نانباٹی نے شبہ کیا۔ کہ ضرور اسے پرلنے زمانے کا گڑا
 ہوا کوئی خزانہ ملا ہے، اس نے کہا۔ کہ دوست اس خزانے میں
 سے مجھے بھی کچھ دو۔ ورنہ میں حکام کو خبر کرتا ہوں۔ غرض شدہ شدہ
 نسبت بادشاہ تک پہنچی، وہ جوان بادشاہ کی خدمت میں حاضر کیا گیا۔

اور اس نے اپنا سارا قصہ بیان کیا۔ بادشاہ نے کہا۔ کہ جب تو سچے
تئیں اس شہر کا باشندہ بتاتا ہے۔ تو تیرا گھر بھی ضرور یہاں ہوگا۔ اس
نے کہا۔ بیشک میرا گھر یہاں ہے۔ اس پر معتدیان شاہی اس کے
ساتھ گئے۔ اور وہ انہیں ایک جوہلی کے پاس لے جا کر کھڑا ہو گیا۔
اور کہنے لگا۔ کہ یہ میرا مکان ہے۔ چنانچہ دروازے پر دستک دی
گئی۔ ناگاہ ایک بہت بڑھا بزرگ سن رسیدہ کہ اس کی پلکیں بھی
سفید ہو گئی تھیں۔ باہر نکلا۔ اور معتدیان شاہی نے سب حال اس
پر ظاہر کیا۔ اور کہا۔ کہ یہ شخص اس مکان کو اپنا گھر بیان کرتا ہے۔
اُس جوان نے اپنا اور اپنے بزرگوں کا نام اور پتہ بتلایا۔ تو وہ
بُڑھا بے ساختہ اُس کے قدموں پر گر پڑا۔ اور کہا۔ کہ یہ میرا دادا
ہے۔ اور قسم کھائی۔ کہ دقیانوس کے زمانے میں چند نوجوان اُس
کے ظلم سے بھاگ کر غار میں چھپ گئے تھے۔ یہ انہیں میں سے
ہے۔ عرض بادشاہ کو سب حال کی خبر دی گئی۔ بادشاہ اس بیان
کی تصدیق کے لئے اس جوان کے ساتھ خود غار پر گیا۔ غار کے
قریب پہنچ کر اُس جوان نے بادشاہ سے کہا۔ کہ آپ یہاں ٹھہریں۔
میں کھوہ کے اندر جاؤں۔ اور سب حال اپنے رفیقوں سے بیان
کروں۔ ایسا نہ ہو۔ کہ وہ آپ کو دیکھ کر یک بیک گھبرا جائیں۔

بادشاہ نے اس رائے کو پسند کیا۔ اور وہ غار کے باہر پھڑکیا ۔
 اُس جوان نے غار کے اندر جا کر سب حال بیان کیا۔ اور
 بادشاہ کے آنے کا ذکر کیا، اُس کے دوستوں نے کہا۔ کہ ہم دنیا میں
 انگشت نما ہونا نہیں چاہتے، پھر سب نے آسمان کی طرف ہاتھ
 اٹھائے۔ اور جناب باری میں عرض کی۔ کہ خدایا ہم تجھ سے اور کچھ
 نہیں چاہتے۔ صرف یہی چاہتے ہیں۔ کہ تو ہماری رُو میں قبض کر لے
 اور کسی کو ہمارے حال سے آگاہ نہ کر ۔

خدائے تعالیٰ نے اُن کی دعا قبول فرمائی۔ اور اُن کی رُو میں
 خدا کے حکم سے اسی وقت قبض کر لی گئیں۔ اور غار کا دروازہ بند
 ہو گیا، بادشاہ دیر تک انتظار کرتا رہا۔ آخر گھبرا کر خود غار کے قریب
 گیا۔ اور اُس کے گرد پھرا۔ مگر کوئی راستہ نہ ملا، جو لوگ ساتھ تھے
 وہ بھی حیران رہ گئے، تب لوگوں نے اس مقام پر ایک عبادتگاہ
 بطور یادگار کے بنادی۔ اور ایک کتبے پر ان کا سب حال کندہ
 کر کے لگا دیا ۔

ان جوانوں کو قرآن مجید میں "اصحاب کہف" والی رقم کہا گیا ہے۔
 کہف عربی میں غار کو اور رقم کتبہ کو کہتے ہیں۔ یعنی غار اور کتبہ والے
 لوگ ۔

تصانیف شمس العلماء مولوی ممتاز علی مرحوم مدظلہ

تفصیل البیان فی مقاصد القرآن

آپ کے گھر میں قرآن مجید بھی موجود ہے اور آپ اس کی تلاوت بھی فرماتے ہیں۔ لیکن اگر آپ چاہیں کہ قرآن مجید میں سے کسی خاص موضوع مثلاً سرمایہ داری کے متعلق تمام آیات کو ترتیب کے ساتھ ایک جگہ جمع کر لیں۔ تاکہ اس کی تمام چیزیں کو پورے کا پورا ایک جگہ پڑھ سکیں۔ تو یہ آپ کے لئے کسی طرح ممکن نہ ہوگا۔ اس کی وجہ ظاہر ہے کہ قرآن مجید نہ تو بیک وقت نازل ہوا۔ اور نہ اس کا نزول اس طریق پر ہوا کہ کسی ایک موضوع کو لے کر اسے ایک ہی موقع پر اول سے آخر تک پورا کر دیا جاتا۔ اور پھر کوئی دوسرا موضوع شروع ہوتا، صورت یہ ہے کہ قرآن مجید میں ایک حقیقت کی تعلیم ایک آیت میں شروع ہوتی ہے۔ دوسری جگہ کسی سورت میں اس پر کچھ اضافہ ہوتا ہے۔ پھر تیسرے مقام پر کوئی استثناء یا قید یا شرط بڑھائی جاتی ہے۔ پھر کہیں تکمیل یا تمہ ہوتا ہے، اسی طرح ایک مسئلہ قرآن کے مختلف مقامات میں پھیلا ہوتا ہے۔ اس کی پوری حقیقت سمجھنے کیلئے اس کے متعلق جملہ آیات کو ایک جگہ فراہم کرنے کی ضرورت ہوتی ہے۔ تاکہ مکمل حقیقت سمجھ میں آسکے۔

شمس العلماء مرحوم کو ابتدا سے خیال تھا۔ کہ قرآنی مضامین کا ایک جامع اور مکمل

اشاریہ (انڈکس) تیار کیا جائے۔ تاکہ طلباء و عظیم لیکچرار اور ایسے سیاسی رہنما۔
ملکی لیڈر اور عوام مسلمین جنہیں خود قرآن مجید پر زیادہ گہری نظر سے غور و فکر کرنے کا
موقع نہیں مل سکا۔ وہ ایک نظر میں اس کی پاک تعلیمات کی حقیقی اہمیت کا
اندازہ کر سکیں۔

کتاب میں ضمنی عنوانات پانچ ہزار سے بھی زیادہ ہیں۔ نئے نئے عنوانات تلاش
کرنے میں سجد غور و خوض سے کام لیا گیا ہے۔ آیات کا حوالہ اس طرح دیا گیا ہے
کہ ہر آیت کے ساتھ ایک خط ڈال کر اس کے نیچے سورت اور آیت کا نمبر
دے دیا گیا ہے۔ تاکہ قرآن مجید میں دیکھنے پر وقت نہ ہو۔ ہر آیت کے نیچے
اس کا اردو ترجمہ بھی درج ہے۔ تفصیل معلوم کرنے اور نمونہ دیکھنے کے لئے
پفلٹ تفصیل البیان فی مقاصد قرآن مفت طلب فرمائیے تفصیل البیان
سدرجہ ذیل سات حصوں میں ہے :-

(۱) کتاب العقائد (۲) کتاب الاحکام (۳) کتاب الرسالت (۴) کتاب المعاد۔
(۵) کتاب الاخلاق (۶) کتاب بداء الاخلاق (۷) کتاب القمص۔
ساتوں حصے دو پختہ جلدوں میں۔ ہدیہ چالیس روپے علاوہ محصول ڈاک۔

اربعین

شمس العلماء مولوی سید ممتاز علی مرحوم کی منتخب کی ہوئی چالیس حدیثیں۔ اس انتخاب
کی خصوصیت یہ ہے کہ اس میں صحیح عقائد۔ صحیح اخلاق اور صحیح اعمال کے

متعلق حضور کے ارشادات جمع کئے گئے ہیں۔ اور اگر کوئی مسلمان ان ۴۰ حدیثوں پر عمل کرے تو وہ دعویٰ کر سکتا ہے کہ اس نے حضور کے اسوہ حسنہ پر عمل کیا۔ اور حضور کے منشاء کو پورا کر دیا۔ قیمت بارہ آنے ۰

رد الملاحدہ

حضرت امام غزالیؒ سے دہریوں نے پوچھا۔ کہ خدا تعالیٰ تو ہر چیز سے بے نیاز ہے پھر ہمیں عبادت کا حکم دینے کی اسے کیا حاجت تھی۔ اور اگر اس نے یہ حکم ہماری بھلائی کے لئے دیا۔ تو کیا وہ قادر مطلق ہو کر اتنی طاقت نہ رکھتا تھا۔ کہ بے عبادت کے ہم کو نجات دے دیتا؟ ان اعتراضوں کا جواب امام صاحب نے بڑی عمدگی سے دیا۔ مع حواشی مفیدہ از مولوی سید ممتاز علی مرحوم۔ ان حواشی میں عذاب و ثواب کی حقیقت بیان کی گئی ہے۔ قیمت ساڑھے بارہ آنے ۰

سبیل الرشاد

عید میلاد منان کی تحریک پہلے پہل شمس العلماء مولوی سید ممتاز علی صاحب مرحوم نے اسلامی دنیا میں پیش کی تھی۔ یہ تحریک کب اور کیوں شروع ہوئی۔ اس پر تمام موافق و مخالف مضامین کا بصیرت افروز مجموعہ۔ قیمت دو روپے آٹھ آنے ۰

ملنے کا پتہ

دارالانشاعت پبلیکیشنز لاہور

مرطبوعہ: پاک پبلشرز پرنٹنگ پریس لاہور



ہماری زندہ جاوید مطبوعات

دیگر مصنفین کی کتابیں

تصانیف سید امتیاز علی تاج

۴-۴-۰	کالمے گورے	۶-۰-۰	انار کلی
۵-۸-۰	عذرا	۷-۸-۰	شاہکار تصاویر
۷-۸-۰	عذرا کی واپسی	۵-۸-۰	محاصرہ غرناطہ
۴-۴-۰	ہاجرہ	۲-۰-۰	قرطبہ کا قاضی
۴-۰-۰	یاسمین	۲-۸-۰	چچا چھکن
۵-۰-۰	خواب ہستی	۲-۸-۰	ہیبت ناکہ افسانے
۲-۸-۰	بید نصیب	۰-۸-۰	پردہ
۶-۰-۰	قاسم بن سلیم		
۶-۰-۰	تصویر خانہ		
۳-۸-۰	نعمت خانہ	۴-۴-۰	ظالم محبت
۵-۸-۰	اچھی بیبیاں	۴-۸-۰	اندھیرا خواب
۲-۰-۰	صبح ملال شام غم	۵-۸-۰	ننھی بیبیاں
۴-۸-۰	روشنک پیگم	۲-۱۲-۰	میری ناتمام محبت

تصانیف بیگم حجاب امتیاز علی

مکمل فہرست کتب مفت طلب فرمائیے۔

دارالاشاعت پنجاب 7 ریلوے روڈ لاہور

طباعت سرورق نوروز پریس اردو بازار لاہور

ہماری زندہ جاوید مطبوعات

دیگر مصنفین کی کتابیں

تصانیف سید امتیاز علی تاج

۴-۴-۰	کالمے گورے	۶-۰-۰	انار کلی
۵-۸-۰	عذرا	۷-۸-۰	شاہکار تصاویر
۷-۸-۰	عذرا کی واپسی	۵-۸-۰	محاصرہ غرناطہ
۴-۴-۰	ہاجرہ	۲-۰-۰	قرطبہ کا قاضی
۴-۰-۰	یاسمین	۲-۸-۰	چچا چھکن
۵-۰-۰	خواب ہستی	۲-۸-۰	ہیبت ناکہ افسانے
۲-۸-۰	بید نصیب	۰-۸-۰	پردہ
۶-۰-۰	قاسم بن سلیم		
۶-۰-۰	تصویر خانہ		
۳-۸-۰	نعمت خانہ	۴-۴-۰	ظالم محبت
۵-۸-۰	اچھی بیبیاں	۴-۸-۰	اندھیرا خواب
۲-۰-۰	صبح ملال شام غم	۵-۸-۰	ننھی بیبیاں
۴-۸-۰	روشنک پیگم	۲-۱۲-۰	میری ناتمام محبت

تصانیف بیگم حجاب امتیاز علی

مکمل فہرست کتب مفت طلب فرمائیے۔

دارالاشاعت پنجاب 7 ریلوے روڈ لاہور

طباعت سرورق نوروز پریس اردو بازار لاہور